
שער און העברעישער פאעזיע און 

פון די ״ליטערארישע בלעטער״. אין 
1933 האט שנײדערמאן חתונה געהאט 

פון באוװסטן ױדיש־העברעישן פאר־ 

װעלט. 1939-1938 געװען רעדאקטאר פון ״אפריקאנער ױדישער צײטונג״ אין יא־ 
האנעסבורג, גערײזט איבער אפריקע און ארץ־ישראל. 1940 אװעק קײן אמעריקע. 

ש. ל. שנײדערמאן האט פארעפנטלעכט צװײ לידער־זאמלוגגען: ״גילדערגע 
פײגל״ ( 1927 ) און ״פײערן אין שטאט״ ( 1933 ); איבערזעצונגען פון דער מאדערנער 
פוילישער דיכטונג (״אלימפישער לארבער״ פון קאזשימיעזש װיעזשיגסקי) און 

דעם ראמאן פון ברונא יאשענסקי ״כ׳פארברען פאריז״ ( 1929 ); רעפארטאזשן־בוך 

״צװישן נאלעװקעס און אײפל־טורעם״ ( 1935 ); ״קריג אין שפאגיע״ ( 1938 ); רעדא־ 
גירט דאם ערשטע טאגבוך פון װארשעװער געטא פון מרים בערג( 1945 ), דערשינען 
אין עלף שפראכן; די געטא־זכרונות פון מרים בידערמאן (דעדשינען אין בוכפארם 
אין העברעיש, אין 1962 ) און די מעמוארן פון געמא לא־גװארדיא־גליק ( 1963 ); 
פארעפנטלעכט צװײ ביכער װעגן קאמוניםטישן פוילן — ״צװישן שרעק און האפע־ 
נונג״ ( 1947 ), ױדיש און ענגליש, און ״אפיקורסות אין װארשע״, ענגליש ( 1959 ); 

האט באקומען דעם בערגען־בעלזען מכור־פרײז. רעדאגירט זאמלבוך ״צוזאמען״ 

דאם דאזיקע ביד װידמע איך מײן שװעםטער, זשאן, װעלכע האט 
אין רײפן עלטער גענומען מאלן לאנדשאפטן און שטיל־לעבנס, און 
צום אנדענק פון איר מאן, חײם שנײדערמאן ע״ה, װעלכער איז נאכן 
חורבן־אײראפע אין זײער נײער הײם, אין קאראקאס, װענעזועלא, 
במשך פון יארן געװען אקטױו לטובת ױדיש און יידישער קולטור. 




צוריק צום אורקװאל 

(ארײנפיר־װארט) 


אין דעם איבערראשנדיקן אויפשטײג פון דער גרויסער פלעיאדע הויך־ 
באגאבטע יידישע קינםטלער בײם אנהײב 20 םטן יאראהונדערט, פארנעמט 
ארטור שיק אן אײגנארטיק ארט צװישן די פירנדיקע מײםטערם, װעמענם 
װערק געפינען זיך אין די װיכטיקםטע מוזײען פון דער װעלט און באצירן 
די װענט פון די חשובםטע פרױואטע קונסט־זאמלער. 

זיץ רום און אונױוערםאלע אנערקענונג האט ארטור שיק דערגרײכט 
נישט נאד מיט זײן טאלאגט, נאר אויך מיט זײן קעמפערישער יידישקײט, 
װאם שפיגלט זיך אפ אין זײנע װערק און האט אויך געפונען אן אויםדרוק 
אין עפנטלעכע מאניפעםטירונגען. שיק איז געקומען אויף דער װעלט אין 
א תקופה פון שטורעם און אויפברויז און פון די פריע ױגנט־יארן האט ער 
געגומען אן אקטױון אנטײל אין די אויפטרײםלענדיקע געשעענישן פון 
זײן צײט. 

ארטור שיק איז געשטארבן דעם 12 טן סעפטעמבער 1951 , אין עלטער 
פון 57 יאר. ער איז געפאלן ממש בײם ארבעטטיש אין זײן װילע אין נױ־ 
קענען (נײ־פנען), הינטער נױ־יארק׳ וװ ער האט זיך געהאט באזעצט נאך 
דעם װי ער האט געליטן פון דער ערשטער הארץ־אטאקע. הגם ער איז שנעל 
געזונט געװארן, האט ער זיך אבער נישט געקענט באפרײען פון דעם פחד 
פאר א צװײטער אטאקע און דער מעגלעכקײט פון װערן אן אינװאליד. 

״איך װיל אװעק פון דער װעלט — האט שיק מיר א מאל געזאגט — 

אלם א גאגצער׳ שאפערישער מענטש און נישט אלם א צעבראכענע פלי, 
װאם רופט ארויס רחמנות בײ קרובים און פרײנד״. 

טראץ די װארענונגען פון זײנע דאקטוירים האט שיק, װי אין געיעג 
מיטן מלאך־המװת׳ געארבעט ממש טאג און נאכט, פדי צו פארענדיקן 

אנגעהויבענע װערק. ער האט אויך כםדר אויף מיר געדריקט, אז איך זאל 
אפטער קומען צו אים, כדי אויפצונעמען פארשידענע דורכגעלאזענע עפי־ 
זאדן פון זיץ שטורמישער לעבנס־געשיכטע, איבער װעלכער איך האב שוין 
געהאט געארבעט א לענגערע צײט און פארעפנטלעכט עטלעכע פראגמענטן. 

קורץ פאר זײן טויט האט שיק פארענדיקט די אילוםטראציעם צו אױב, 
מגילת־אסתר און שיר־השירים. ער האט אויך גלײכצײטיק געטאן פארשי־ 
דענע קלעגערע ארבעטן, װי פאסט־מארקעס פאר מדינת־ישראל, און אנגע־ 
װארפן די סקיצן פאר א גרעסערן ציקל מיניאטורן װעגן לעבן, געראנגל, 
װידערשטאנד און אומקום אין װארשעװער געטא. 

ארטור שיק איז געװען דער ערשטער מאדערנער יידישער קינםטלער, 

װאס האט דאם בילד צוריקגעבראכט צום װארט און די פלאםטישע קונםט 
הארמאניש צונויפגעװעבט מיטן םפר. ער האט אויפגעלעבט א געביט פון 
קונסט, װאם האט געבליט מיט העכער א האלבן יארטויזגט צוריק און האט 
גענומען פארשװינדן מיטן מאמענט, װען בײם סוף פון 15 טן יארהונדערט 
האט יאהאן גוטענבערג אין דער דײטשער שטאט מײנץ דערפונדן דעם דרוק 
און אפגעדרוקט די ערשטע ביבל. 

דאם אילומינירן הגדות, מחזורים און מאנוסקריפטן אויף פארמעט איז 
אין טיפן מיטלאלטער געװען די ארבעט פון מײםטער־סופרים אין בליענדיקע 
יידישע קהילות פון שפאניע, איטאליע און דײטשלאגד, װי אויך דורך מאנאכן 
אין די קלויסטערס, װאם פלעגן יארן לאנג פארברענגען אויף באצירן א 
געבעט־בוך פארן קעניג פון לאנד, פארן פירשט, פארן קארדיגאל, אדער 
פארן פויפסט אין װאטיקאן• 

די דאזיקע קונסט האט ארטור שיק גענומען צוריק אויפלעבן אין א 
צײט, װען די דרוק־טעכניק האט געהאט דערגרײכט די העכםטע פערפעקציע. 
שיקם מיניאטורן פון בארימטע פערזענלעכקײטן און אילוםטראציעם צו 
היםטארישע דאקומענטן זענען דורך די װיכטיקסטע קונםטקענער אװעק־ 
געשטעלט געװארן אין אײן רײ מיט די מיגיאטורן און אילוםטראציעם פון 
די גרעסטע מײםטערם פון 15 טן און 16 טן יארהונדערט. שיק האט אבער 
די קונםט פארװאנדלט אין א װאפן אין קאמף קעגן אומגערעכטיקײט, 

פארפאלגונגען און ראסן־האם. זײבע קאריקאטורן קעגן די נאצישע און פא־ 
שיסטישע פירער און יאפאנישע קריגסלארדן האבן בעת דער צוױיטער 
װעלט־מלחמה מיט זיך פארגעשטעלט אן עפעקטױון װאפן אין דעם ארםענאל 
פון די קעמפנדיקע אליירטע מלוכות. 

שיקס בײםיקע מיגיאטור־פארטרעטן פון אדאלף היטלער, בעניטא מוםא־ 

ליני, הערמאן גערינג און דעם יאפאנישן אימפעראטאר היראהיטא האבן 
פארנומען די פראנט־זײטן אין דער פרעםע פון די אליירטע פעלקער און 
זענען פון עראפלאנען אראפגעװארפן געװארן אין הינטערלאנד פון שונא. 

זײנע בילדער װעגן יידישן אומקום און וױדערשטאגד אין די געטאם 
און שקלאפן־לאגערן האבן מיט זיך פארגעשטעלט דעם ערשטן װירדיקן 
ענטפער אויף די פארלוימדוגגען, אז יחץ ״זעגען געגאנגען צו דער שחיטה 
װי שאף״. די דאזיקע םצענעס זענען א באװײז פון שיקם װיזיאנערישער 
קראפט און טיפן יידישן װיסן• 

מיט דעם זעלבן רעאליזם, מיט װעלכן שיק האט געשילדערט די שטור־ 
מישע און טראגישע פאםירונגען פון זײן צײט, האט ער אויך באװיזן אויפצו־ 
לעבן היםטארישע געשעענישן פון דער גאר װײטער פארגאנגעגהײט. 

אויפן שטח פון א בוך־זײט פון נארמאלער גרוים האט שיק מיטן 
דיניגקן פענזל אין דער רעכטער האנט און א פארגרעםערגלאז אין דער 
לינקער, באװיזן אויפצולעבן מאםן־םצענעם, שלאכטן און היםטארישע אםי־ 
פות. דערבײ איז יעדער געזיכט אזוי שארף, קלאר און דער דעקאראטױוער 
הינטערגרונט פול מיט איבערראשנדיקע דעטאלן. יעדער ארנאמענט אויף 
אזא מיניאטור־בילד האט א צװעק און יעדער אות איז א םימבאל. 

שיק האט זיך אזוי אײנגעלעבט אין דער אטמאםפער פון דער געגעבע־ 

נער עפאכע, אז ער האט באװיזן ארויםצוברענגען א טרײ בילד, נישט נאר 
פון די מענטשן, נאר אויך פון דער ארכיטעקטור און קאםטױמען פון דער 
צײט, לאנדשאפטן און שלעםער. אויך די אינערלעכע אײנריכטונגען פון די 
היסטארישע הײזער זענען א רעזולטאט פון דעם קינסטלערם מיפולע פאר־ 
שונגען. 

װען אין דער װידערגעבוירעגער פוילישער מלוכד״ גאך דער ערשטער 
װעלט־מלחמד״ האט געגומען בושעװען דער װילדער אנטיםעמיטיזם פון דער 

גאציאנאליםטיש־ראסיםטישער ״ענדעציע׳/ האט שיק גענומען ארבעטן אי־ 
בער דעם ״קאלישער םטאטוט׳/ אין וועלכן ער האט אויפגעלעבט די עפאפייע 
פון דער ערשטער יידישער מאםן־אײנוואנדערונג קיץ פוילן אין 13 טן יאר־ 
הונדערט, װען דער גרויספירשט באלעםלאוו דער פרומער האט געעפנט די 
טויערן פון לאנד פאר די גערודפטע יידן אין דײטשלאנד. 

און אזוי האט שיק געשאפן איץ װערק נאך דעם צוױיטן העגן פארשי־ 

דענע שטורמישע תקופות. אין א סעריע פון 22 מיניאטורן א״ג ״װאשינגטאן 
און זײן צײט״ האט שיק אויפגעלעבט די פארביקע פאנאראמע פון דער 
אמעריקאנער רעװאלוציע און דעם העלדנקאמף פון םימאן באליװאר פאר 
דער באפרײונג פון זיד־אמעריקע. 

די קרוין פון שיקם שאפן איז געװען די הגדה של פסח, אין װעלכער 
ער האט געגעבן א נײעם קינםטלערישן תיקון דער עפאפייע פון יציאת־ 
מצרים, װאם האט געפונען אן אויםדרוק נישט נאר אין די פארביקע אילו־ 
סטראציעס, נאר אויך אין די גראפישע חידושים פון דעם טראדיציאנעלן 
טעקםט. 

די הגדה, װאם שיק האט אין די דרײםיקער יארן געשאפן אויף דער 
באשטעלונג פון דער לעמבערגער יידישער קהילד״ איז טאקע דורך דעם 
קינסטלער אנגערופן געװארןז ״די לעמבערגער הגדה״, אין נוםח פון די 
אילומינירטע פארמעטענע הגדות, װאס זענען אין מיטלאלטער אנטשטאנען 
אין די יידישע קהילות פון פראג, דארמשטאט, אמםטערדאם און םאראיעװא. 

שיק האט איבער דער הגדה געארבעט העכער פיר יאר צײט. ער האט 
אנגעהויבן דאם װערק אין הארשע, אין יאר 1935 , און עם פארענדיקט אין 
לאנדאן, קוים עטלעכע טעג פאר דעם היטלער־איבערפאל אויף פוילן. 

א פאקסימיליע־אויםגאבע פון שיקם הגדה איז דערשינען אין לאנדאן 
אין 1941 , ערב דער נאצישער בליץ־אטאקע אויף דער בריטישער הויפט־ 
שטאט. עם איז געװען א באגרענעצטע אויפלאגע פון 240 עקזעמפלארן. 
דער אפיציעלער פרײז איז געװען 125 דאלאר, אבער די לעצטע עקזעמ־ 
פלארן זענען פארקויפט געווארן צו 1000 דאלאר אץ מער. דער ערשטער 
עקזעמפלאר איז איבערגעגעבן געװארן צום ענגלישן קעניג דזשארדזש דעם 
4 טן. איצט איז די דאזיקע אויסגאבע א יקר־המציאות, װאס װערט געשאצט 

אין ריזיקע סומעם. שיק האט אבער נישט דערלעבט צו זען די פאפולערע 
אויםגאבע פון זײן הגדד״ װאם איז פינף יאר נאך זײן טויט, אין יאר 1956 , 
דערשיגען אין מדינת־ישראל. 

קורץ פאר זיין טויט האט שיק פארענדיקט די פיליאריקע ארבעט איבער 
די אילוםטראציעם און באצירונגען צו מגילת־אםתר. דאם רײך־אילומינירטע 
שערבלאט פון דעם מײםטערװערק עפנט זיך מיט דער פאלגנדיקער װידמונג? 

״רבונו של עולם, גאט פון מײנע אבות אברהם, יצחק און ישראל 
(יעקב). װי אן אויסדרוק פון מײן ליבשאפט און הכנעה פאר דיר,' 
װעמענם הײליקער נאמען װערט אפילו קײן אײן מאל נישט דערמאנט 
אין דעם וװגדערלעכן םפר פון נצחון און ױשר, װידמע איך דיר די 
דאזיקע ארבעט פון מיץ האדץ און הענט׳ אין אײביקער דאנקבארקײט 
דערפאר, װאס אין דײן געטלעכער גנאד האםטו מיך באשאפן אלם ייד. 

ארטור שיק, גײ־פגען, 1950 ״ 


די אומגעװײנלעכע פראדוקטױוקײט פון ארטור שיק איז געװען א 
רעטעניש, דערבײ האט מען באוװנדערט זיץ פילזײטיקײט און אונױוערםאלן 
װיסן׳ װאם האט געפוגען אן אויםדרוק אין זײנע אילוםטראציעם צו די 
וויכטיקםטע װערק פון דער קלאםישער ליטעראטור. 

די אידעען׳ װאם ארטור שיק האט געבראכט צום אויסדרוק אין זײנע 
גילדער׳ האט עי אייד געפרײדיקט געזעלשאפטלעך און עקשנותדיק גע־ 
קעמפט פאר זײ׳ נישט רעכענענדיק זיך דערמיט׳ צי זײ זענען אין דעם 
געהעריקן מאמענט פאפולער בײם ברײטן עולם. 

שיק האט דורכגעמאכט א זיגזאגיקן װעג פון פאליטישע בלאנדזשענישן׳ 

ער האט אבער קײן מאל נישט פארבלאנדזשעט פון יידישן װעג• ער האט 
דורכגעמאכט אװאנטוריסטישע איבערלעבונגען אין דער צײט פון דער 
ערשטער װעלט־מלחמה און שפעטער בעת דעם פויליש־באלשעװיםטישן 
קריג. ער איז געקומען אין קאנטאקט מיט די גרעםטע שטאטםלײט און די 

װיכטיקםטע פערזעגלעכקײטן פון זיץ צײט, וואם האט אבער אויף קיץ האר 
נישט אפגעשװאכט זײן פאלקםטימלעכע יידישקײט. 

דאם איז געװען די בלוט־ירושה פץ ארטור שיק, װאם האט געפירט 
דירעקט צו דער גאונישער געשטאלט פון ר׳ ױם־טוב ליפמאן העלער אין 
וױיטן 16 טן יארהונדערט, װעלכער איז א דאגק זײן פירוש אויף משנה 
אריין אין דער יידישער געשיכטע אלס דער ״תוםפות ױם־טוב״. 

קאפיטל 1 


פאנטאםטישער שטאם־בױם פון דער משפחה שיק 


ארטור שיק איז געבוירן געװארן אין לאדזש דעם 2 טן ױני 1894 . זײנע 
עלטערן האבן אין דעם אויפבליענדיקן פוילישן טעקםטיל־צענטער אײנגע־ 
װאנדערט פון רוסלאנה דער פאטער׳ שלמה שיק, האט געשטאמט פון 
פאלאצק און די מוטער, געניא ראגאצקא — פון װיטעבסק. 

בײדע זענען זײ געזוען גבירישע קינדער און באקומען א גרינטלעכע 
יידישע און װעלטלעכע בילדונג. נאך דער חתונה האט דאס ױנגע פארפאלק 
זיך באזעצט אין מאסקװע, וװ דער אונטערנעמערישער שלמה שיק האט 
זיך שנעל ארויפגעארבעט און געװארן א דירעקטאר אין דער גרויסער 
מאנופאקטור־פאבריק ״צינדעל עט קאמפאני׳/ װאם האט געשמט איבער 
גאגץ רוסלאנד. 

דאם פארפאלק שיק האט אבער לאנג נישט געקענט פארבלײבן אין 
מאסקװע. די פינצטערע צארישע רעאקציע האט אלץ שטארקער גענומען 
בושעװען און דאס פארשארפטע געזעץ װעגן ״טשערטא אםיעדלאםטי״ װאס 
האט באגרעגעצט די װוינרעכט פון יידן בלויז צו געװיםע געגנטן, האבן דעם 
ױנגן שלמה שיק געשטעלט פארן אויםװאל־ זיך שמדן אדער פארלאזן 
מאםקװע. 

װי א באוװסטזיניקער ייד, שטאלץ אויף דץ יחוסדיקן אפשטאם, האט 
שלמה שיק באשלאסן צו פארלאץ מאםקװע און זיך באזעצן אין פוילן, 
װאס האט זיך טאקע געפונען אונטערן צארישן יאך, אבער יידן האבן דארט 
נישט געליטן פון די רדיפות און באגרענעצונגען, װי אין רוםלאנד גופא. 

דער אונטערנעמערישער שלמה שיק, װעלכער האט שוין געהאט דע־ 
ראבערט פיל דערפארוגג אויפן געביט פון טעקםטיל־פראדוקציע, האט זיך 
באזעצט אין לאדזש, װאס האט דאן מיט א שנעלן טעמפא זיך גענומען 

אנטװיקלען אלם דער צענטער פון דער פוילישער טעקםטיל־איגדוסטריע. 

שוין דעמאלט, בײם םוף פון 19 טן יארהונדערט, איז די ױנגע שטאט 
לאדזש באצײכנט געװארן אלם ״דאם צוקונפטיקע פוילישע מאנטשעםטער״ 
— א רמז אויף דעם אלטן בריטישן מאנופאקטור־צענטער. 

שלמה און געניא שיק מיט זײערע צװײ ױנגע קינדער האבן זיך באזעצט 
אין לאדזש אין יאר 1892 . א יאר שפעטער זענען אהין אנגעקומען די צװײ 
עלטערע ברידער פון שלמה שיק און מיט געמײנזאמע פוחות האבן זײ 
גענומען בויען אן אײגענע.טעקםטיל־אונטערנעמונג. 

די שטאט לאדזש, װאם האט פארן אויםברוך פון דער צוױיטער װעלט־ 
מלחמה געהאט ׳א באפעלקערונג פון איבער ססד טויזנט מיט העכער 200 
טויזנט יידן, האט דאן, אויף דער שװעל פון 20 סטן יארהונדערט, געצײלט 
קוים הונדערט טויזנט אײנװוינער, מיט אומגעפער דער זעלבער פראפארץ 
יידן — אן ערך 35 טויזנט. 

נישט געקוקט אבער דערויף האט לאדזש שוין דעמאלט געהאט דעם 
כאראקטער פון א װעלטשטאט מיט א געװימל פון פארשידענע נאציאנאלי־ 
טעטן פון די װײטםטע קאנטינענטן. פון די סאמע עקזאטישםטע לענדער 
זענען קײן לאדזש געקומען םוחרים, כדי אײנצוקויפן די אויםארבעטונגען 
פון דער לאדזשער טעקםטיל־אינדוסטרי, װאם איז אלץ מער און מער אריבער 
אין יידישע הענט. 

װי אויף הײװן זענען געװאקםן די פאבריקן, האטעלן און גאםטהײזער. 

די װעבשטולן האבן געארבעט טאג און נאכט, ארויםװארפנדיק גאנצע בערג 
פילפארביקע מאטעריאלן, װאם זענען עקםפארטירט געװארן נישט נאר אין 
די פארװארפנסטע געגענטן פון דער צארישער אימפעריע, נאר אויך קײן 
כינע און יאפאן. אין לאדזש האט מען גערעדט אלע שפראבן, און אויף די 
טומלדיקע גאםן האט מען געזען מעגטשן פון פארשידענער פארב אמ טראכט• 

ארטור שיקס עלטערן זענען געווען הויכוװקסיק און פעסט געבויט. 

אזוי זענען אויך געװען דינע צוױי עלטערע ברידער, אבער ער אלײן איז 
געװען א דראבנינקער און קלײנוװקסיק. פון די פריעםטע ױגנטיארן האט 
ער אבער ארויםגעװיזן זעלטענע באגאבונג און אומגעוױינלעכן דינאמיזם, 
מיט װעלכן די שטאט לאדזש האט װיברירט. 

צו פיר יאר האט ארטור שיק שוין געצײכנט פאנטאםטישע בילדער 
און אויך פארטרעטן פון מענטשן׳ װאם פלעגן קומען צו באזוך אין הויז פון 
זײנע עלטערן. די אויפמערקזאמקײט פון דעם ױנגיקן ארטור פלעגן בא־ 
זונדערם צוציען די עקזאטישע פיגורן פון די קאװקאזישע סוחרים מיט 
זײערע פאפאכעם׳ טוניקעם און קינדזשאלן; די הינדוםן אין טורבאנען, 
װעלכע זעגען געקומען אײנקויפן די פארביק־געבלימלטע טיכער, װאס זענען 
אויסגעארבעט געװארן אין דער פאבדיק פון זײן פאטער• 

װען די געסט זענען געזעסן בײם טיש, געטרונקען טײ פון דעם גרויםן 
זילבערנעם םאמאװאר, געשמועסט װעגן מםחר, אדער דערצײלט װעגן 
וױיטע, עקזאטישע לענדער, האט דער ױנגיקער ארטור אומבאמערקטערהײט 
פון א װינקל געצײכנט זײערע פארטרעטן• 

די געםט פלעגן זיך נישט קענען אפוװנדערן פון דער באגאבונג פון 
דעם קלײנעם ארטור און אין לאדזש איז שנעל געװאקסן דער רום פון דעם 
וװנדערקינד, װאם צײכנט און מאלט װי א דערװאקםענער, רײפער קינסטלער. 

די דאזיקע גליקלעבע צײט פון זײן פריער קינדהײט האט זיך טיף 
אײנגעקריצט אין זכרון פון ארטור שיק. עם איז אים פארבליבן קלאר דאם 
בילד פון זײגע עלטערנם הויז אויף צעגלאנא גאם אין לאדזש — די גרויסע, 
הויך־געװעלבטע צימערן, די דעמבענע שענק מיט רבנישע םפרים און אויך 
רוסישע ביכער ן פערםישע טעפיכער און א ריזיקער גאבעלין, װאם האט 
פארגעשטעלט די ביבלישע םצענע פון קריעת ים־םוף. 

דער דאזיקער גאבעלין, װאם האט פארנומען א גאנצע װאנט, האט 
צעשפילט די פאנטאזיע פון דעם ױנגן ארטור. שעהען לאנג פלעגט ער זיצן 
און זיך אײנקוקן אין דער סצענע פון געשפאלטענעם ים, דורך װעלכן משה 
רבינו האט אדורכגעפירט די ױצאײמצרים. 

צו די דערינערונגען פון שיקס פריער קינדהײט האט אויך געהערט 
דער גענעאלאגישער בוים פון זײן משפחה, װאס האט דערצײלט די פולע 
געשיכטע װעגן דער אנטשטײונג פון דעם נאמען שיק. עם איז געװען 
א מאדנע צײכעגונג פון א בוים מיט גלײך־אויםגעשטרעקטע צוױיגן, װאם 
זענען באדעקט געװען מיט נעמען און דאטעס. 

באזונדערם געדיכט איז פארשריבן געװען דער פארקנוילטער נאקעטער 

שטאם פון דעם אויםטערלישן בוים, װאם האט דערצײלט, אז אין יאד 1579 
איז אין דער בײערישער שטאט װאלערשטײן געבוירן געװארן ױם־טוב 
ליפמאן העלער, װעלכער איז שפעטער באקאגט געװארן אלם דער ״תוםפות־ 
ױם־טוב״. 

דער ױנגער גאון, װעלכער איז צו 18 יאר געװארן דײן אין דער דעמאלט 
בארימטער יידישער קהילה אין פראג, האט חתונה געהאט מיט דער טאכטער 
פון דעם גרויםן למדן, גביר און פרנם פון ועד ארבע הארצות, ר׳ שמעון 
יהודה קאצענעלסאן, װעמענם קינדער האבן זיד א נאמען געגעבן שיק, 
לויט די ראשי־תיבות פון זײער זיידן פון דער מוטערם צד־ שמעון יהודה 
קאצענעלסאן. 

אין פארלויף פון יארהונדערטער האט די משפחה שיק זיך ברײט צע־ 
צװײגט, אבער אלע שיקם באלאנגען צו דער זעלבער משפחה, װאס ציט 
איר אנהײב פון ״תוספות־ױם־טוב״• 

ארטור שיקס פאטער, שלמה, וועלכער האט אין לאדזש געשמט אלס 
װעלטמענטש און טיפער קענער פון דער תלמודישער ליטעראטור, האט 
זיך ארומגעטראגן מיט א חלום אנצושרײבן א לעבנםגעשיכטע פון זיץ גרויםן 
עלטער־זײדע און האט אנגעזאמלט א גאנצע ליטעראטור װעגן דער שטור־ 
מישער עפאכע, אין װעלכער דער ״תוםפות־ױם־טוב״ האט געלעבט און 
געװירקט. 

ער האט געקליבן מאטעריאלן און דאקומענטן װעגן דעם דרײםיקיאריקן 
קריג, די פאגראמען פון דעם אוקראינישן העטמאן באגדאן כמעלניצקי, 
באקאנט אלס גזירות ה״ח ות״ט. דאם זענען געװען היםטארישע געשעענישן, 
מיט וועלכע דער נאמען פון ״תוםפות־ױם־טוב״ איז פארבוגדן געװען אלס 
דער גײסטיקער פירער פון אזעלכע חשובע קהילות, װי ־ פראג, װין, ניקאלם־ 
בורג, נעמיראװ און קראקע׳ וװ ער האט אין פארשידענע צײטן פון זיץ לעבן 
פארנומען דעם כםא־הרבנות. ער איז אויך געװען דער מחבר פון װיכטיקע 
תלמודישע װערק, צװישן װעלכע דעם אויבן־אן האט פארנומען דער פירוש 
אויף משנה, װאם האט אים ארויםגערוקט אלם דעם גרעסטן גאון פון זײן 
צײט. 

דער ״תוםפות־יום־טוב״ איז געװען נישט נאר א רעליגיעזער פירער, 

נאר אויך א קעמפער מיט א שטאטםמענערישן פארנעם. באזונדערס מוטיק 
איז געװען זײן האלטונג בעת דעם דרײםיקיאריקן קריג, װען אלס רב־הכולל 
פון דער װינער קהילה האט דער קעניג מאקסימיליאן דער זטער אים 
באפוילן זיך צו שטעלן אין שפיץ פון דער קאמיםיע, װאס האט צװישן דער 
יידישער באפעלקערונג באדארפט צונויפזאמלען די פאנטאסטישע סומע פון 
40,000 גאלד־טאלער. 

ער האט זיך אבער אפגעזאגט אויםצופירן די דאזיקע מיםיע און איז 
דערפאר געװארן ארײנגעזעצט אין תפיםה• טראץ דעם װאם ער איז שנעל 
באפרײט געװארן, האט ער שוין אבער מער נישט געװאלט פארבלײבן אין 
װין און איז אװעק קײן נעמיראװ׳ וװהין מען האט אים אײנגעלאדן איבער־ 
צונעמען דאם כסא־הרבנות. 

בײם םוף פון זײן לעבן, װען דער ״הוספות־ױמ־טוב״ האט אנגעפירט 
מיט דער בארימטער קראקעװער ישיבה, איז דער מידער זקן אויפגעטרײםלט 
געװארן פון די שחיטות, װאם כמיעלניצקים קאזאקן האבן דורכגעפירט איבער 
די יידישע קהילות אין אוקראינע. ער האט מרעיש־עולם געװען, אז די 
שחיטות זאלן װערן אפגעשטעלט, און זיך באמיט צו ארגאניזירן הילף פאר 
די אומגליקלעכע קרבנות• 

דאס שטורמישע לעבן פון ״תוספות־ױם־טוב״ אין דזטן יארהונדערט 
האט פארכאפט די פאנטאזיע פון זײן װײטן אור־אײניקל, שלמה שיק, אין 
דער פארהארעװעטער שטאט לאדזש, ביים אנהײב פון 20 סטן יארהונדערט. 
שלמה שיק האט אלץ געהאפט, אז ער װעט קענען פארװירקלעכן זײן חלום, אז 
סוף־כל־םוף װעט ער זיך קענען אפרײסן פון די קלאפנדיקע װעב־שטולן 
אין זײן װאקםנדיקער פאבריק און זיך נעמען שרײבן די געשיכטע פון זײן 
גרויםן עלטער־זײזץ. 

די געשעפטן האבן זיך אבער אלץ מער צעװאקסן און אים פולשטענדיק 
פארשלונגען. בלויז אין די שבתים און ימים־טובים פלעגט ער זיך אפשליסן 
אין סאלאן און שעהען לאנג זיך פארטיפן אין די זעלטענע ספרים, װאם ער 
האט געזאמלט װעגן דער שטורמישער הקופה פון ״תוםפות־יוס־טוב״. 

בעת די מאלצײטן פלעגט ער די קינדער דערצײלן די וװנדערלעכע 
געשיכטעס פון ״תוםפות־יום־טוב״, װאם האבן אממײנסטן באגײסטערט דעם 

ױנגיקן ארטור׳ װעלכער האט ,אפילו איץ מאל אויפגעצײכנט א בילד׳ וואם 
האט באדארפט פארשטעלן די סצענע, װי אזוי דער ״תוםפות־ױם־טוב״ קריגט 
זיך מיטן קײזער מאקםימיליאן. 

אזוי איז פארבײ א יאר נאך א יאר. דער פארהאװעטער פאבריקאנט 
שלמה שיק האט געװארעמט אין זיך דעם חלום פון שרײבן די געשיכטע 
פון ״תוספות־ױם־טוב״, װאם איז אבער נישט פאתוירקלעכט געװארן. אלץ 
מער און מער האבן אים פארשלונגען די געשעפטן און אויך די זארג פון 
געבן זײגע קינדער די געהעריקע דערצױנג. באזונדערע אויפמערקזאמקײט 
האט דער פאטער געשענקט דער דערציונג דעם אומרױקן ארטור, װעלכער 
האט אפט געשטעלט אין פארלעגגהײט זײנע לערער. 

יעדער פרימארגן זענען פאר דער רוםישער האנדלםשול אין לאדזש 
פארפארן געשניצטע פאיעטאנען און בריטשקעם, װאם האבן געבראכט אהין 
די זין פון די לאדזשער פאבריקאנטן. די געװעזענע װעבער־מײםטער, װאם 
זענען בליץ־שנעל רײך געװארן, האבן געשיקט זײערע קינדער אין אט דער 
מוםטערשול, װאם האט זײ געדארפט צוגרײטן פאר די צוקונפטיקע קאר־ 
יערעם פון אנפירן מיט די אלץ־װאקסנדיקע פאבריקן און װעלטגעשעפטן. 

צװישן די תלמידים פון דער דאזיקער ״אריםטאקראטישער״ שול האט 
זיך אויך געפונען ארטור שיק. ער האט אבער נישט ארויסגעװיזן דעם 
מינדםטן אינטערעם פאר די האנדלס־קעגגשטאנדן װאם די צוקונפטיקע 
םוחרים און פאבריקאנטן האבן דארט אויפגענומען מיט דער גרעםטער 
התמדה. באזונדערם האט אים געלאנגװײליקט דער לימוד פון חשבונות. 

בלויז צװײ געביטן האבן פארכאפט דעם ױנגן ארטור שיק — געשיכטע 
און צײכענען, אבער אויך די דאזיקע קעגנשטאנדן האט ער אויפגעגומען נישט 
אזוי, װי די לערער האבן געװאלט. ער האט נישט געדענקט קיץ דאטעם פון 
געשיכטלעכע פאםירונגען, ער האט פײנט געהאט די טרוקענע כראנאלאגיע, 
אבער דערפאר האט ער לעבעדיק אויפגעכאפט היםטארישע קאנפליקטן. 
דערבײ האט ער פארװארפן די לערער מיט פראגעם װעגן די פארשידנסטע 
היסטארישע געשטאלטן, װעגן װעלכע מען האט אין געהעריקן מאמענט 
געלערנט. 

װען עם איז געקומען די לעקציע פון צײכענען, איז דער לערער אפט 

געװארן צעטומלט, וױיל דער ױנגער שיק האט אים פשוט פארשאטנט. 

ארטור שיק האט גוט געדענקט דעם בלאנדן, פארחלומטן צײכענונגם־ 
לערער, םמירנאװ, װעלכער פלעגט נישט איין מאל אויף אים אנשרײען, פאר 
װאס ער האט נישט אויסגעפירט זײן אויפגאבע, װי ער האט עם אים 
אנגעװיזן. 

עם האט אבער אויך פאםירט, אז אין זײן טיף רוםישער אויפריכטיקײט 
האט םמירנאװ זיך אנגעבויגן צום קלײנטשיקן ארטור שיק, אים א קוש 
געטאן אין קעפל ארײן און אלע הלמידים באװיזן שיקם צײכענונגם־העפט. 

פיל טרויעריקער איז אבער געװען שיקם מערכה אויף די לעקציעס 
פון אנדערע קעגנשטאנדן. װען דער לערער פון אריטמעטיק האט גענומען 
אין האנט ארײן שיקס העפט, פדי צו קאנטראלירן די אויפגאבעם, װאם ער 
האט אים פארגעבן, האט ער אין ערשטן מאמענט א שלײדער־געטאן דעם 
העפט אויפן טיש און ארײנגעפאלן אין װילדן צארן. אין א וױילע ארום 
האט ער זיך אבער בארויקט און מיט אינטערעס גענומען קוקן אויף די 
צײכעגונגען, מיט װעלכע עם זענען באדעקט געװען די געקעסטלטע זײטלעך 
פון אריטמעטישן העפט. 

די לערער האבן טאקע אלע אן אויםנאם געקוקט אויף שיקן, װי אויף 
א וװנדערקיגד, אבער ביים םוף פון יאר פלעגט ער באקומען די ערגםטע 
צײגעניש פון אלע שילער און איז מיט גרויםע שװעריקײטן אריבערגעגאנגען 
פון איץ קלאם אין צוױיטן. 

שלמה שיק האט זיך לגמרי נישט גענומען צום הארצן די שלעכטע 
שולצײגנישן פון זײן מיזיניק, ארטור. דאקעגן זײנע עלטערע ברידער, 
ארטורס פעטערם, װעלכע זענען געװען שותפים צו דער פראםפערירנדיקער 
טעקםטילפאבריק, האבן באטראכט ממש פאר אן אומגליק, װאם אין דער 
משפחה שיק מיט איר שלשלת־הױחסין פון גבירים־אדירים, גוטבאזיצער 
און װעלט־םוחרים, האט זיך ארײנגעכאפט עפעס א װילד געװיקם. 

בלויז דער געדאנק, אז אין דער משפחה שיק קען, חלילה, ארויסװאקסן 
א מאלער, א קינםטלער, האט זײ ממש ארײנגעבראכט אין פארצװײפלונג. 
לויט די דעמאלטדיקע באגריפן זענען קיגםטלער געװען לא־יצלחם, ארעמע 
לײט, װאס האבן געמוזט אנקומען צום גנאד פון די גבירים־מעצענאטן. 

שיקם אנקלם, טרוקענע, פראקטישע סוחרים, האבן זיך גארנישט גע־ 
קענט פארשטעלן, אז זײער פלימעניק װעט אמאל װערן אײנער פון די בעםט־ 
באצאלטע קינםטלער אין דער װעלט, אז זײנע מיניאטורן װעלן געקויפט 
װערן דורך די װיכטיקסטע מוזײען און רײכסטע קאלעקציאנערן און אז 
זײן קונםט װעט אים ארײנפירן אין די פאלאצן פון קעניגן און פרעזידענטן. 

די שרעק פון שיקם גאװהדיקע פעטערס, אז זײער פלימעניק ארטור 
פארקריכט אויף א װעג, װאם קען, חלילה, פארשװעכן דעם נאמען פון דער 
משפחה שיק, האט קנאפ געארט שיקם פאטער און נאך וױיגיקער זיץ מוטער. 
נישט נאר האבן זײ דעם ױנגן ארטור נישט געשטערט אין זײנע נײגונגען, 
נאר פארקערט, אים נאך דערמוטיקט, אז ער זאל צײכענען און מאלן. 
באזונדערם שטארק האט אים געשטיצט זײן מוטער, װעלכע איז געװעו אן 
אמתער טיפ פון אן אשת־חיל, מיט די שענסטע אײגנשאפטן פון יידישער 
טראדיציע. 

קאפיטל 2 


לאדזש בײם אנהײב פון איצטיקן יארהונדערט 


אין הויז פון די שיקם האט מען טאקע גערעדט הויפטזעכלעך רוםיש 
און פויליש׳ אבער אין דער גאנצער פירונג האט די שטוב געאטעמט מיט 
יידישקײט און חסידישער אטמאםפער׳ װאס שיקם מוטער האט געבראכט 
מיט זיך פון װיטעבסק— אגב׳ די געבוירנשטאט פװ מארק שאגאל. 

פרײטיק נאך מיטאג פלעגט דאס גרויםע׳ גערוימע עסצימער אין הויז 
פון די שיקם אויף צעגלאנא גאס ׳ זיך פארװאנדלען ממש אין אן אכםניה. 
ארום דעם לאנגן טיש׳ געדעקט מיט פל־טוב, חלות, פרוכט און וױין׳ פלעגט 
שטענדיק זיצן מער װי א מנין ארעמעלײט. צוזאמען מיט די דינםטן האט 
שיקם מוטער אויך אלײן באדינט אירע אורחים, זײ געגעבן א פול׳ שבתדיק 
מאלצײט מיט געפילטע פיש און פלײש. חוץ דעם האט זי יעדן אײנעם פון 
די אורחים מיטגעגעבן שטאף אויף קלײדער פאר זײערע קינדער און וױיבער. 
פאר דעם צװעק פלעגט מען יעדע װאך ברענגען פון פאבריק א היפש שטיק 
שטאף, װאם שיקם מוטער האט אלײן צעשניטן פאר די ארעמעלײט. 

אזוי האט זיך געפירט דאם נגידישע הויז פמ די שיקס, װאם האט אין 
כאראקטער און אין דער אטמאםפער זיך אויםגעטײלט פון די דורכשניטלעכע 
גבירישע הײמען פון די ארויפגעארבעטע לאדזשער יידישע פאבריקאנטן. 

שלמה שיק, װעלכער האט אויף זײן אײגענער הויט דערפילט די בײטש 
פון די צארישע גזירות קעגן יידן, איז מיטגעריםן געװארן פון די פאזיטי־ 
װיסטישע אידעען, װאס האבן זיך דאן גענומען פארשפרײטן צװישן דער 
יידישער אינטעליגענץ אין רוםלאנד און אין פוילן. אין דער ערשטער רײ 
איז דא געװען די אידעע װעגן פראדוקטױויזירן די יידישע מאםן — די 
לופטמענטשן. שלמה שיק, דער געװעזענער דירעקטאר פון דער גרויםער 

מאגופאקטור־פאבריק ״צינדעל עט קאמפאני״, האט באשלאםן צו װערן א 
פיאנער אויף דעם דאזיקן געביט און לויט זײנע מעגלעכקײטן האט ער אויף 
אײגענער האנט זיך גענומען דורכפירן אין לעבן די אידעע װעגן יידישער 
פראדוקטױויזאציע. 

װען שלמה שיק און זײנע ברידער האבן פארלאזט מאםקװע און זיך 
אריבערגעטראגן קיץ לאדזש, האבן זײ מיטגענומען מיט זיך א גאנץ היפש 
פארמעגן, װאס האט זײ גלײך געגעבן די מעגלעכקײט אויפצובויען א פאבריק 
פון דורכשניטלעכן פארנעם, װי מען האט דעמאלט, בײם םוף פון 19 טן 
יארהונדערט, געבויט אין לאדזש. אין קעגנזאץ צו זײנע עלטערע ברידער, 
װעלכע האבן זיך פארנומען מיט דער געשעפטלעכער זײט פון דער פאבריק, 
האט דער ױנגער, אידעאליםטיש־געשטימטער שלמה שיק באשלאסן אליץ 
גרינטלעך זיך אויסצולערנען דאם פאך פון װעבערײ• 

ער האט דאם אבער נישט געטאן אין זיץ אײגענער פאבריק, נאר איז 
אװעק צו אײנעם פון די בעסטע לאדזשער װעבערמײםטער, א דײטש פון 
שלעזיע, זיך געשטעלט צו דער װעבשטול און עטלעכע שעה אין טאג געאר־ 
בעט מיט גרויס פלײס. נישט זײענדיק געװוינט צו פיזישער ארבעט, האט 
ער אין אנהײב געפילט א שטארקע מידקײט, אבער אין אט דער אנשטרענגונג 
האט אים געקרעפטיקט דער געדאגק, װאם האט אים דערצו געשטויםן, און 
נעמלעך — דער ענין פון לערנען יידן די מלאכה פון װעבערײ. שלמה שיק 
האט מיט פארדרוס אבםערװירט, װי די יידישע באפעלקערונג אין לאדזש 
וױיזט ארויס אזא קנאפן אינטערעם פאר אט דעם בליענדיקן האנטװערק, און 
ער האט געװאלט אין דער הינזיכט עפעם טאן ממשותדיקס. 

יידן האבן זיך געפארעט ארום דער מאנופאקטור־אינדוםטריע, גע־ 
האנדלט, געמעקלערט, פארמיטלט, אויםגעפירט אויך דעם טראנספארט, 
אבער יידישע װעבער האט מען דאן געקענט צײלן אויף די פינגער. שולדיק 
זענען געװען דערין אויך טאקע די דײטשן, אין װעמענם הענט עם איז 
געלעגן ממש די קאנטראל איבער די װעבערײען. זײ האבן נישט גערן צו־ 
געלאזט קײן יידן זיך אויםלערנען דאם דאזיקע פאך, װאם זײ האבן בא־ 
טראכט אלס זײערם א מאנאפאל• 

שלמה שיק האט דעריבער בײ זיך באשלאסן, אז ער װעט דעם מאנאפאל 

ברעכן און ער האט טאקע אזוי געטאן. נאך דעם װי ער האט אלײן שוין 
געהאט פולשטענדיק באהערשט די מלאכה״ האט ער אין זײן װאקםנדיקער 
פאבריק ארײנגענומען א באדײטנדיקע צאל יידן, זײ אװעקגעשטעלט בײ די 
װעבשטולן און פערזענלעך זײ געלערנט די מלאכה. 

די װעבערײ פון די ״ברידער שיק״, װי זײער פירמע האט געהײסן, איז 
געװען אײנע פון די ערשטע גרעםערע מאנופאקטור־אונטערנעמונגען אין 
לאדזש, וװ יידישע װעבער־ארבעטער זענען געװען באשעפטיקט. שלמה 
שיק איז געװען שטאלץ פון זײן אויפטו, װאס האט געמאכט א סוף צו דער 
לעגענדע, אז נאר דײטשן זענען גוטע װעבער און יידן טויגן נאר צום האנדל. 

די יידישע װעבער־ארבעטער, װעלכע שלמה שיק האט אויםגעלערנט 
און באשעפטיקט בײ זיך אין פאבריק, זענען טאקע געװען צו אים שטארק 
צוגעבונדן און עם האט זיך צװישן זײ אײנגעשטעלט א באציונג פון אמתער 
חברשאפט. ארטור שיק האט באזונדערם גוט געדענקט צװײ פון די דאזיקע 
יידישע װעבער — דעם געלן גרשון און שמעון, װעלכע פלעגן אים נעמען 
אויף די הענט, װען דער פאטער האט אים געבראכט אין פאבריק ארײן. 
דער ױנגער ארטור פלעגט גאנץ אפט צײכענען זײערע פארטרעטן, װי זײ 
שטײען בײ די װעבשטולן. 

אומגעריכט איז אבער געשען אן אומגליק, װאם הא,ט אויף אײביק 
פארפינצטערט די װעלט פון דעם אידעאליםטישן בעל־חלומות, שלמה שיק. 
דאם האט פאםירט אין יאר 1903 . ארטור שיק איז דאן אלט געווען קוים 
ניץ יאר און אויםער דער האנדלםשול האט ער אויך באזוכט די צײכענונג־ 
קורםן פון דעם לאדזשער יידישן קינסטלער, אברהם קאצענעלבויגן. 

איבער רוםלאנד האט דאן א פלײץ געטאן א כװאליע פון רעװאלוציא־ 

נערן טעראר קעגן די צארישע סאטראפן, װאס האט אין דער ערשטער רײ 
געפונען א שטארקן אפקלאנג אין די אינדוסטריע־צענטערן פון דער אימ־ 
פעריע, און האט זיך אויך שנעל אריבערגעטראגן אין דעם װאקםנדיקן, 
פוילישן טעקםטיל־צענטער, אין לאדזש• 

די לאדזשער װעבער־ארבעטער האבן געלעבט אין גרוים נויט אין ענגע 
געםלעך פון באלוט. מען האט געארבעט שפעט אין דער נאכט פאר גרא־ 
שעדיקע לוינען און די רעװאלוציאנערע באװעגונג האט ארגאניזירט סטרײקן, 

װאס האבן אפט זיך פארװאנדלט אין בלוטיקע צוזאמענשטויםן מיט דער 
פאליצײ. 

דער צװעק פון די םטרײקן איז נאטירלעך געװען אויםצוקעמפן בעםערע 
ארבעטס־באדינגונגען און העכערע לוינען. פדי דאם צו דערגרײבן, האט די 
רעװאלוציאנערע באװעגונג גאנץ אפט זיך באנוצט מיט אומקאגטראלירטע 
טעראר־אקטן, װאם האבן נישט איץ מאל גורם געװעזן אומשולדיקע קרבנות. 
צװישן זײ איז אויך געװעזן שלמה שיק. 

אײן מאל, אין א פרילינגדיקן פארנאכט, װען שלמה שיק איז זיך 
געמיטלעך געגאנגען אהײם פון פאבריק, איז א ױנגער בחור פלוצעם אים 
פארלאפן דעם װעג, אים א גאס געטאן א פלאש װיטריאל אין פנים ארײן, 
װאם האט אים אויפן ארט אויםגעברענט די אויגן. 

דער אנפאל אױף שלמה שיק האט אויפגערודערט דאס יידישע לאדזש. 

מען האט דערין געזען א טראגישן טעות מצד דעם רעװאלוציאגערן קאמי־ 
טעט, װאס האט דאן דורכגעפירט פארשידענע טעראר־אקטן. דער טעות 
האט זיך אבער לײדער נישט געלאזט פארריכטן• אלע באמיונגען פון די 
דאקטוירים האבן נישט געהאלפן און שלמה שיק איז פארבליבן פולשטענדיק 
בלינד• 

די דערשיטערונג איז געװען גרוים און אין דער גרענעצלאזער ביטער־ 

ניש האבן אײניקע משפחה־מיטגלידער געפאדערט גקמה• מען האט אפילו 
גענומען זוכן די שפורן פון געװיסע מענטשן, אויף װעלכע עס איז געפאלן 
א חשד, אז זײ שטײען אין פארבינדונג מיטן רעװאלוציאנערן קאמיטעט. 
שלמה שיק האט אבער אלעמען פארשװוירן נישט צו טאן קײן שום זאך, 
פדי נישט ארײנצושפילן אין די הענט פון דער צארישער אכראנע. 

״אויב עם איז לגבי מיר באגאנגען געװארן א טעות — האט ער 
געטענהט — װיל איך נישט, אז עם זאל חלילד״ געמאכט װערן א טעות 
מיט עמעצן אנדערש״ 

ארטור שיק האט גוט געדענקט די פאמיליע־םצענעם, װען זײן פאטער 
האט אן אויפגערעגטער זיך אויפגעשטעלט פון טיש, ארום װעלן די גאנצע 
משפחה איז געװען פארזאמלט, און עפענענדיק די פארבלוטיקטע, לײדיקע 
אויגן, אנשפארגדיק זיך מיט די הענט אין ברעג פון טיש, אויםגעשריגן: 

״זאל זיך קײנער נישט װאגן עפעם צו טאן!״ 

שלמה שיק האט זײן פערזענלעכע טראגעדיע אויפגענומען מיט זעל־ 
טענער׳ פילאזאפישער רױקײט און אויף זײנע ליפן פלעגט נישט קומען קײן 
װארט פון האם קעגן דער רעװאלוציאנערער באװעגונג אין לאדזש׳ װאם 
האט דאן אלץ מער געלאזט פון זיך הערן דורך אקטן פון טעראר. איץ מאל 
האט ער דעם ױנגן ארטור גענומען אויף די קני און לויט זײן געװוינהײט 
צו רעדן מיט משלים, האט ער צו אים געזאגט: 

״פארשטײםט, מײן זון, מיר לעבן איצט אין א צײט פון שטורעם און 
װי געװײנלעך אין א שטורעם קען מען קײן מאל נישט װיסן, װעלכער בוים 
עס װעט װערן אויםגעריסן. דער, װעמען עם טרעפט, מוז בויגן דעם קאפ 
און עם נעמען פאר ליב״. 

שלמה שיק האט נישט געװאלט, אז מען זאל זוכן דעם שולדיקן אין זײן 
אומגליק און אויך די צארישע פאליצײ איז נישט געקומען אויף זײנע 
שפורן. װי פיל רעװאלוציאנערע אקטױויםטן אין יענער צײט, װעמען עם 
האט געדראט ארײנצופאלן אין די הענט פון דער אכראנע, איז אויך דער 
ױדישער אויםפירער פון דעם אטענטאט אויף שלמה שיק אנטלאפן קײן 
אמעריקע• 

נאך א שטיק צײט האט דאס געװיםן אים גענומען פלאגן, און פון שיקאגא 
האט ער אנגעשריבן א ברױו צו שלמה שיק, בעטנדיק בײ אים מחילה. דער 
אויפריכטיקער חרטה־טאן פון דעם אנאנימען ברױו האט אלעמען טיף 
גערירט און דער שװער־געפרװוטער שלמה שיק האט זיך געהײסן עטלעכע 
מאל איבערלײענען דאס קורצע יידישע ברױול, װאס האט געקלונגען, װי 
א װידוי פון א צעבראכענעם, לײדנדיקן מענטש. 

אמתן גרויסמוט האט דער טראגישער שלמה שיק ארויםגעװיזן, װען 
זײנע אײגענע קינדער זענען מיטגעריםן געװאדן פון דער רעװאלוציאנערער 
כװאליע, װאם האט איר הויכפונקט דערגרײבט אין 1905 . דאם איז געװען 
דער פעריאד, װען צום קאמף קעגן צארישן רעזשים האט מען גענומען 
אויך ארײנציען די שולױגנט. איבער פוילן האט זיך דאן א טראג געטאן 
א כװאליע פון שול־שטרײקן, װאם האבן מיט זיך פארגעשטעלט א העראיש 
קאפיטל אין קאמף קעגן צארישן רעזשים. 

אויך דער עלף־יאריקער ארטור שיק איז ארײנגעצויגן געווארן אין 
שטרײק־קאמיטעט פון דער האנדלםשול אין זגיעזש, הינטער לאדזש. טאקע 
דאן האט ער געמאכט זײן דעבױט אלם פאליטישער קאריקאטוריםט. ער האט 
געצײכנט די קאריקאטורן פון צאר און זײנע מיגיסטארן, װאם אנדערע 
הלמידים האבן נאבקאפירט אין צענדליקער עקזעמפלארן און פארשפרײט 
איבער די קלאםן און אפילו אין א רײ שולן אין לאדזש גופא• 

ארטור שיק האט זיו שטארק געהיט, אז דער פאטער זאל זיך א מאל 
נישט דערװיםן װעגן זיץ אנטײל אין שטרײק־קאמיטעט פון דער שול. 
ער האט זיך אפגעגעבן א דין־וחשבון דערפון, אז דאס קען האבן א דער־ 
שיטערנדיקע װירקונג אויפן פאטער, װען עם װעט דערגײן צו אים, אז זײן 
אײגענער זון איז געװארן ארײנגעצויגן אין דער באװעגונג, פון װעלכער 
ער איז געװען אײנער פון די ערשטע קרבנות אין לאדזש. 

געװײנלעך פלעגן די קינדער בײם נאכטעםן דערצײלן װעגן זײערע 
דערפארונגען במשך פון טאג און בכלל װעגן די געשעענישן אין שטאט 
אין אט די שטורמישע טעג. נישט קענענדיק מער לײענען די צײטונגען, 
האט דער בלינד־געװארענער שלמה שיק ממש געשלונגען יעדעם װארט 
פון זײן פרוי און די זין. 

עם איז דעריבער געװען מאדנע אויפפאלנדיק, װאם גראד דער תמיד־ 
בארעדעװדיקער ארטור איז אין אט די אומרױקע טעג געװען אזוי שוױי־ 
גנדיק אץ האט גארנישט געהאט מער װאם צו דערצײלן װעגן די פאםירונ־ 
גען אין שול און װעגן די צײכענונגען, װאס ער מאכט. אויף די פראגן פון 
פאטער, װי עס גײט אים מיט די לימודים אין שול און װאם ער צײכנט, 
האט ארטור זיך ארויסגעדרײט צו ענטפערן. לסוף האט ער אבער מער נישט 
געקענט געפינען קײן תירוצים און דערצײלט דעם אמת. 

דער דראבנינקער ארטור, װעלכער איז געשטאנען פאר זײן הויכ־ 
וװקםיקן פאטער, האט מיט אומרו אבםערװירט די פלוצעמדיקע ענדערונג 
אויף זײן פאטערם געזיכט, װי ער האט מיט אן אומדערװארטער מילדקײט 
אים צוגעצויגן צו זיך און פירנדיק מיט דער האנט איבער ארטורם געזיכט, 
זיך אנגעבויגן צו אים און נישט אויםרעדנדיק קײן װארט אים א קוש 
געטון אץ קאפ אריץ. 

דערמוטיקט פון דעם פאטערס שװײגנדיקער צושטימונג איז ארטור 
שיק אויף צומארגנם אװעק באזונדערס פרי אין שול ארײן און אויף דער 
גרויסער שװארצער טאפל מיט קרײד אויפגעצײכנט א קאריקאטור פון צאר 
און זיץ אינערן־מיניםטער סטאליפין, װעלכען האט זיך דאן טרויעריק 
בארימט געמאכט מיט זײן בלוטיקן אונטערדריקן די שטרײקן. 

די לערער האבן ארויםגעוויזן א גרויםע מאם ליבעראליזם צו די רעבע־ 

לישע שילער׳ מיט װעמענם מעשים זײ האבן אין דער שטיל םימפאטיזירט, 
און אפילו פארקוקט די מאניפעםטאציעם, װאם זײ האבן אפט דורכגעפירט 
אין מיטן פון די לעקציעס. ארטור שיקם קאריקאטורן קעגן צאר האבן 
אבער איבערגעפולט דאם מעסטל. 

אײנע פון די קאריקאטורן איז דערגאנגען צום דירעקטאר פון דער שול 
און דער ױנגער שיק האט געמוזט פארלאזן די גימנאזיע. דאם האט אבער 
נישט געהאט די מינדםטע װירקונג אויף אים. נישט נאר האט ער זיך נישט 
געפילט דערשלאגן, נאר איז נאך גאר געװען שטאלץ דערמיט. אויך שיקס 
פאטער איז נישט געװען צו פיל איבערראשט, װען ארטור האט געבראכט 
דעם פארמאכטן ברױו פון דירעקטאר, אין װעלכן עם האט זיך געזאגט, 
אז פאר א באלײדיקנדיקע צײכענונג קעגן ״צאר־באטױשקא״ איז דער שילער 
פון פערטן קלאם, ארטור שיק, געװארן באזײטיקט פון דער שול. 

ארטור איז גלײך אריבער אין דער ״האנדלםשול פון די לאדזשער 
סוחרים״, וװ די אונטעריכטם־שפראך איז געװען פויליש און וװ עם האט 
געהערשט גאר אן אגדערע אטמאםפער, אין פארגלײך מיט דער רוםישער 
שול אין זגיעזש. דער דירעקטאר פון דער פוילישער שול, װאצלאװ קלאם, 
איז שנעל געװארן אויפמערקזאם אויף דעם אויסערגעװײנלעכן שילער און 
אים ארומגערינגלט מיט זעלטענער ליבשאפט. ער פלעגט אפט צונעמען בײ 
שיקן די העפטן מיט די צײכענונגען און זײ איבערגעבן אין מוזײ פון 
דער שול. 

אין דער נײער שול האט זיך שיקם מזל פולשטענדיק געענדערט. 
נישט נאר האט ער באקומען די בעםטע אויםצײכענונגען פון זײנע לערער, 
נאד די שול האט נאך באקומען אויםצײכענונגען אין זכות פון איר באגאבטן 
שילער. אין יאר 1909 איז אין טשענםטאכאװ פארגעקומען די ערשטע שול־ 

אויםשטעלונג אין פוילן און די ״האנדלסשול פון די לאדזשער םוחרים״ 
האט באקומען א גאלדענעם מעדאל פאר די קינםטלערישע ארבעטן פון איר 
שילער׳ ארטור שיק. 

דער דירעקטאר פון דער גימנאזיע האט מיט גרויס זארגפעלטיקײט 
נאכגעפאלגט די אנטװיקלונג פון דעם ױנגן ארטור שיק. ער איז טאקע 
געװען שטאלץ צו האבן בײ זיך אזא באגאבטן שילער, אבער דאך האט ער 
געפילט, אז ער טאר נישט דערלאזן דערצו, אז ער זאל אזוי פיל צײט און 
ענערגיע פארלירן אויף קעגנשטאנדן, װאם פארפליכטן נישט אין דער 
האנדלםשול. 

אין א געװיסן זומערדיקן אװנט פון יאר 1910 , װען ארטור שיק איז 
געהאט אריבער אין זעקסטן קלאם, איז דער דירעקטאר פון דער גימנאזיע 
געקומען צו דער פאמיליע שיק, כדי זיך דורכצורעדן װעגן זײען זון, ארטור• 
ער האט דאן מיט אנטשלאסנקײט דערקלערט, אז ער האט מער נישט קײן 
רעכט צו האלטן זײער זון בײ זיך אין דער שול, און אז מען דארף אים 
אומבאדינגט שיקן אין דער פאריזער קונםט־אקאדעמיע. 

די דאזיקע מײנונג האט אויך שטארק אונטערגעשטיצט דער דעמאלט 
שוין בארימטער סקולפטאר נחום אראנסאן, װעלכער האט זיך צופעליק 
געפונען אין לאדזש אויף א באזוך בײ זײן ברודער, דעם דענטיסט מיכאל 
אראנסאן — א הויזפרײגד פון די שיקס. נחום אראנסאן, װעלכער האט זינט 
יארן שוין געװוינט אין פאריז, האט זיך דאן געהאט אומגעקערט פון א באזוך 
בײ דעם בארימטן רוסישן שרײבער לעװ טאלםטאי אין זײן גוט אין ״יאסנאיא 
פאליאנא״, וװ ער האט געצײכנט און אויך געמאכט א בױםט פון דעם מחבר 
פון ״מלחמה און שלום״. 

נחום אראנסאן איז געװען באגײםטערט פון ארטור שיקם צײכענונגען 
און ער האט טאקע צוגערעדט זײנע עלטערן, אז זײ זאלן אים שיקן קײן 
פאריז און דערבײ אים פארויםגעזאגט א גרויםע קינםטלערישע צוקונפט. 
די װערטער פון נחום אראנםאן האבן געהאט א װירקונג אויף שיקם פעטערם, 
אבער די טרוקענע סוחרים האבן דאך געהאלטן, אז ארטור װאלט אײגנטלעך 
באדארפט זיך ארײנװארפן אין די געשעפטן, װאם זײן פאטער איז מער נישט 
אימשטאנד געװען צו קאנטראלירן. 

ארטור שיק 


יעדן פרימארגן האט דער בלינדער שלמה שיק זיו געלאזט פירן אין 
פאבריק ארײן׳ אבער קײן שום פראקטישע ארבעט האט ער שוין מער נישט 
געקעגט טאן. חוץ דעם האבן די געשעפטן גענומען גיץ בארג־אראפ. דער 
עקשנותדיקער און שטאלצער שלמה שיק האט אבער נישט רעזיגנירט. ער 
האט זיך אויך נישט צוגעהערט צו די פראקטישע עצות פון די משפחה־ 
מיטגלידער און באשלאםן ארטורן צו שיקן שטודירן אין דער פאריזער 
קונסט־אקאדעמיע. 

יןאפיטל 3 

ארטור שיקם בלאנדזשענישן איו פאריז 


אין א נעפלדיקן הארבםטבאגינען פון יאר 1910 איז דער זעכצניאריקער 
ארטור שיק אנגעקומען קײן פאריז. די אלטע געבײדעם און די ענגע געםלער 
ארום דעם צפון־באנהויף — גאר־די־נארד — האבן אים אײגנטלעך דערמאגט 
אין דעם קװארטאל פון יידישער נויט אין לאדזש־ דער באלוט. 

נישט אגדערש איז אויך געװען זײן אײנדרוק װעגן דעם האטעל פון 
קינםטלער־קװארטאל אויפן מאנפארנאם, וװהין ער איז פארפארן לויט אן 
אדרעם, װאם עם האט אים אין לאדזש געהאט געגעבן דער םקולפטאר נחום 
אראנםאן. 

פון די גרויםע, רחבותדיקע צימערן אין הויז פון זײנע עלטערן איז 
ארטור שיק מיט א מאל ארײנגעפאלן אין א צימערל אויפן פערטן שטאק 
מיט א קרומען, גלעזערנעם סופיט. דאם איז געװען א מין סטודיא, װאם די 
מײנסטע ױנגע קינסטלער אין פאריז האבן דאן פארנומען. 

דאם געפיל פון אנטוישונג איז בײ אים נאך געװארן פארטיפט, װען 
ער האט אין דעם האטעלעכל געשלאםן קאנטשאפט מיט אײניקע קינםטלער, 
װעלכע האבן שוין אין פאריז זיך געפונען זינט יארן. זעענדיק אין װאם 
פארא נויט זײ לעבן און װי וױיט זײ זענען נאך פון װעלכער עם איז 
אנערקענונג, האט ער גענומען טראכטן װעגן דער פארגעטערונג, מיט װעל־ 
כער ער איז ארומגערינגלט געװעזן אין זײן הײמשטאט. 

אין לאדזש האט מען געקוקט אויף אים װי אויף א זשעגי און אין דער 
םאמע לעצטער צײט האט מען פאר זײנע צײכענונגען אפילו געצאלט פאר־ 
העלטענישמעסיק גוטע פרײזן, אבער אין פאריז איז ער מיט א מאל געװארן 
אײנער צװישן פיל טויזגטער קינםטלער, װעלכע האבן פארהונגערטע געזוכט 
א מאגער מאלצײט און א ברעקל אנערקענונג. 

שיק איז גראד אנגעקומען קײן פאריז אין דער צײט פון יאר, װען דאם 
קינסטלערישע לעבן איז געװען אין פולן שוװנג. ער האט דעריבער מיט 
גרוים אינטערעס גענומען באזוכן די אויםשטעלונגען פון די מאדערנע מא־ 
לער און אויך די פאריזער מוזײען. ער האט געעפנט די אויגן און פאר־ 
שטאנען, אז אין לאדזש האט ער געלעבט אין א װעלט פון פאלשע אילוזיעם. 
אין אנבליק פון די פארשידענע עקספערימענטאלע ריכטונגען, װאם האבן 
דאן געהאט פארכאפט די פראנצויזישע מאלערײ, און דער גרויםער גערעטע־ 
ניש אויף ױנגע טאלאנטן, האט ארטור שיק גענומען צװײפלען אין זײנע 
קינםטלערישע פעיקײטן און נישט געװאגט צו נעמען קיץ פענזל אין האנט. 

די צעטומלעניש בײ דעם ױנגן שיק איז אין א גרויםער מאם געקומען 
צוליב די צאלרײכע קינסטלערישע גרופירונגען, װאס האבן זיך קעגנזײטיק 
באקעמפט און ארונטערגעריםן די טראדיציאנעלע קלאםישע פארמען פון 
דער קונסט. 

מיט א פארכאפטן אטעם האט דער ױנגער שיק נאכגעפאלגט די קאמפן, 

װאס זענען אין פאריז אנגעגאנגען פון די פארשידענע ריכטונגען אין דער 
קונסט, אין װעלכע יידן האבן שטופנװײז זיך גענומען באטײליקן. 

אין שפיץ פון די אזוי־גערופענע ״פרײע קינסטלער״ זענען געשטאנען 
גאר באגאבטע ױנגע מאלער, װי מאטים, בראק, װאן דאנגען, װלאמינג, דיפי 
און אנדערע. זײ האבן רעװאלטירט קעגן דעם נאטוראליזם אין דער קונםט 
און מיט גרוים לײדנשאפט גענומען שטודירן די אלטע גריכישע און עגיפ־ 
טישע מײסטער פון דער ביזאנטינישער עפאכע און אויך די פרימיטױוע 
געגערשע קוגסט. 

פאראלעל מיט אט דער ערנםטער גרופע, װאס האט אויפריכטיק געזוכט 
נײע פארמען, זענען דאן אין פאריז אויך אויפגעקומען פארשידענע מאדער־ 
ניםטישע גרופן, װאם האבן ארויםגערופן א סענסאציע, נישט אזוי פיל מיט 
זײער טאלאנט, װי מיט זײער פעיקײט פון צוציען די אויפמערקזאמקײט פון 
ברײטן פובליקום, גיכער דורך ביליקע עפעקטן, װי דורך אמתדיק־קינםטלע־ 
רישע דערגרײכונגען• 

אין אט דער צײט איז פון איטאליע קײן פאריז אנגעקומען דער פאעט 
מארינעטי, װעלכער האט פראקלאמירט די אנטשטײונג פון א נײער באװע־ 


37 



ש.ל. שניידערמאן 


גונג אין דער ליטעראטור און אין דער קונםט׳ װאם ער האט א נאמען 
געגעבן: ״פוטוריזם״. דאס האט באדײט: די קונסט פון דער צוקונפט. מארי־ 
נעטי׳ װעלכער איז שפעטער געװאדן מוםאלינים הויפפאעט און האט געשריבן 
לויבגעזאנגען פאר מלחמה׳ האט אבער דעמאלט דורך זײן פוטוריזם גע־ 
שטרעבט צו שאפן א פארברידערונג פון אלע פעלקער און ער האט באװיזן 
צונויפזאמלען ארום זיך א גרויםע צאל ױנגע קינסטלער און שרײבער אין 
פאריז. 

די פוטוריםטישע מאלער האבן אין גאנצן אפגעװארפן יעדע דיםציפלין 
פון פארם און געמאלן פולשטענדיק אומפארשטענדלעכע בילדער׳ װאם האבן 
אפט מיט זיך פארגעשטעלט זינלאזע קאמפאזיציעס און א כאאם פון פארבן. 
מען האט אבער אין די דאזיקע בילדער ארײנגעטײטשט אויםטערלישע 
םימבאלן און א װעלט מיט רעװאלוציאנערן אינהאלט• 

נישט װײניקער פאפולער איז אין דער זעלבער צײט אויך געװען די 
אזוי־גערופענע קוביםטישע ריכטונג אין דער מאלערײ׳ אין װעמענם שפיץ 
עם האט זיך געשטעלט דער ױנגער שפאנישער מאלער׳ פאבלא פיקאםא׳ 
װעמענם טאלאנט און פילזײטיקײט אלע האבן באוװנדערט. די קוביםטישע 
ריכטוגג האט געשטרעבט ארײנצוברענגען אין דער קוגסט דעם אינטע־ 
לעקטועלן עלעמענט און די מאדערנע ארכיטעקטאנישע פארמען. דאם איז 
געװען א מין דערנענטערונג פון דער קונםט צו דער נײער מאדערנער 
אינדוסטריע. 

אין די קאפעען אויפן מאנפארנאס׳ אין ״װערםאיל׳/ ״לא ראטאגד״ און 
״דאם׳/ זענען אנגעגאנגען לײדנשאפטלעכע דעבאטעס צװישן די אנהענגער 
פון די פארשידענע נײע קיגםטלערישע ריכטונגען. דעם גרעםטן אײנפלוס 
האט געהאט די גרופע ״פרײע קינםטלער׳/ װאם האט רעװאלטירט קעגן דעם 
אימפרעסיאניזם און זײנע געניאלע מײםטער: סעזאן׳ מאגע׳ מאנע׳ פיםארא 
און זײערע ױנגע נאכפאלגער. 

די ״ראטאגד״ איז אויך געװעזן די שטאם־קאפע פון די רוםישע פאלי־ 
טישע אימיגראנטן בראש מיט לענין׳ טראצקי און אנאטאל לונאטשארםקי׳ 
װעלכע האבן געװוינט אין א האטעלעכל אויף דעם שכנותדיקן געםל מארי־ 
ראז• לעניו און טראצקי האבן פון דער וױיטנם אבםערװירט די היציקע דע־ 

קאלישער סטאטוט. דאס גאלדענע בוך פון פוילישן יידנטום. 
יידישער טעקסט, איבערזעצט דורך עוזד װארשאװםקי. 














































ש. ל• ש נ י י ד ע ר מ א ן 


באטן פון די קינסטלער, אבער לונאטשארסקי, דער צוקונפטיקער ערשטער 
קולטור־מיניםטער פון באלשעװיםטישן רעזשים, האט אקטױו זיך באטײליקט 
אין די דאזיקע דיםקוסיעס. 

לונאטשארסקיס אפטער באגלײטער איז געװען איליא ערענבורג, װע־ 

מענם לידער פלעגן דערשײנען אין די פראנצויזישע אװאנגארד־זשורנאלעכ־ 
לעך. אין גיכן האט לענין פארלאזט די טומלדיקע ״ראטאנד״ און זיד אריבע־ 
געטראגן אין דער קעגנאיבערדיקער קאפע ״דאם״, װאם האט זיך געפוגען 
אין שאטן, אין קעגנזאץ צו דער ״ראטאנד״, װאם איז אלע מאל פארגאסן 
געװען מיט זונליכט. 

בײם סאמע אנהײב פון בולװאר מאנפארגאם, נעבן דעם לוקסענבורג־ 
גארטן, האט זיך געפונען די עלעגאנטע קאפע ״קלאזערי די לילא״, וװ עס 
האט געפראװעט טיש דער פרינץ פון די פראנצויזישע פאעטן, פאל פאר, 
און אויך די דאן שוין דערפאלגרײכע פראנצויזישע מאלער אוטרילא און 
דיפי. 

די קאמפן פאר נײע קונסט־אויםדרוקן האבן זיך אפגעשפילט אויף די 
אויגן פון דעם ױנגן שיק, װעלכער האט געװוינט אין םאמע הארץ פון מאנ־ 
פארנאס. ביז אין די פארטאגן פלעגט ער בײװוינען די לײדנשאפטלעכע 
דיסקוסיעס, װאס זענען אנגעגאנגען אין די קאפעען• 

אין אײן צײט מיט ארטור שיק איז דאן קײן פאריז אנגעקומען א גאנצע 
רײ ױנגע יידישע קיגסטלער פון פוילן און רוסלאנד, װעלכע זענען שנעל 
געװארן בארימט. אין דער ערשטער רײ איז דאם געװען מארק שאגאל, 
װעלכער איז פארכאפט געװארן פון דער פרײער אטמאםפער פון פאריז און 
דער ליכטיקײט פון דער שטאט. דאם האט גלײך געפונען אן אויםדרוק אין 
זײנע פײזאזשן, װאם האבן איבערראשט מיט דער אריגינעלער, בונטער פאר־ 
ביקײט, געװאגטקײט פון פארם און האבן אימ ארויםגערוקט אין אויבנאן 
פון קינםטלערישן אװאנגארד. 

די ערשטע באקאנטשאפט מיט מארק שאגאל האט אויף דעם פיל יינגערן 
ארטור שיק איבערגעלאזט אן אײנדרוק פון א מענטש, װאם איז אזוי פארקוקט 
אין זיך, אז ער הערט נישט װאם מען רעדט צו אים. װען שיק האט געזאגט 
שאגאלן, אז ער איז זײנס א שטיקל לאנדסמאן, װײל זײן מוטער שטאמט 

פון װיטעבסק׳ וװ זי האט פיל קרובים׳ האט שאגאל לגמרי נישט רעאגירט 
דערויף. 

דאקעגן האט שיק שנעל זיך באפרײנדט מיט די אנדערע יונגע יידישע 
קינסטלער אויפן מאנפארנאס, װאס האבן זיך דאן שוין געהאט דערװארבן 
אנערקענונג. דאם זענען געװען: דער פארטרעטן־מאלער משה קיםלינג, 
װעלכער האט געשטאמט פון קראקע, די סקולפטארן אםיפ צאדקין פון 
סמאלענםק און זשאק ליפשיץ, װעלכער האט געשטאמט פון א שטעטל אין 
ליטע. 

צוזאמען מיט לעאפאלד גאטליב, אבעל פיאן און מעלא מוטער, האבן די 
אויבן־דערמאנטע מאלער און םקולפטארן באלאנגט צו דער ערשטער גרע־ 
םערער גרופע יידישע פלאסטיקער אויפן מאנפארנאם, װאס האט געשטאמט 
פון מזרח־אײראפע. אין דער פאריזער קינסטלערישער װעלט זענען שוין 
דאן געװען באקאנט אײגיקע יידן, װי מאדיליאני, װעלכער האט געשטאמט 
פון איטאליע און פאםקען — פון בולגאריע. זײ זענען אבער װײט געװען 
פון יידישקײט, שוין אפגערעדט פון װעלכן עס איז דראנג צו זוכן יידישע 
פארמען, אדער צו מאלן יידישע מאטױון. 

יידישע קונםט, אדער ריכטיקער געזאגט יידישע קינסטלער, האבן דאן 
ערשט גענומען אויפטויכן אין מזרח־אײראפעישן תחום־המושב, װי דער 
פרי־פארשטרבענער מײסטער פון רוםישן פײזאזש, איםאק לעװיטאן; דער 
םקולפטאר מארק אנטאקאלםקי און אין פוילן — מאוריצי גאטליב, שמואל 
הירשענבערג, מאוריצי טרעמבאטש, דער טויב־שטומער מאוריצי מינקאװ־ 
םקי, שמואל קראטקא, א נאענטער פרײנד פון י. ל. פרץ, א״א• אט די ערשטע 
פלעיאדע יידישע קינםטלער אין פוילן האט אלץ מער און מער גענומען 
מאלן טיפן און לאנדשאפטן פון יידישן שטעטל. 

חוץ דעם געניאלן מאוריצי גאטליב, װעלכער איז אזוי ױנג געשטארבן, 

האט אין די װערק פון יידישע מאלער גיכער דאמינירט די עקזאטיק און 
פאטעטישקײט פון די יידישע מאטױון, װי אן אויםקריםטאליזירטער יידישער 
םטיל. 

דער ערשטער דור יידישע קינםטלער פון אן אונױוערםאלן פארנעם 
איז געװען די אויבן־דערמאנטע גרופע אויפן פאריזער מאנפארנאס. זײ האבן 

אויפגעטויכט אין ערשטן יארצענדליק פון איצטיקן יארהונדערט׳ װען ארטור 
שיק איז אנגעקומען אין דער קונםט־מעטראפאליע, װאם האט אלץ מער און 
מער גענומען צוציען יידישע און נישט־יידישע ױנגע קינסטלער פון דער 
גאנצער װעלט. 

די פאריזער יידישע קינםטלער פון מזרח־אײראפע האבן מײנםטנס 
זיך געהאלטן צוזאמען, הגם אידעאלאגיש און לויט זײערע קינםטלערישע 
קאנצעפציעס זענען זײ אפט געװען זײער װײט אײנער פון צװײטן. עם האט 
זײ בלויז צונויפגעבונדן די יידישקײט, װאס זײ האבן מיט זיך געבראבט 
פון די גרויסע יידישע צענטערם אין פוילן און רוםלאנד. 

ארטור שיק איז געװען נישט נאר דער יינגםטער, נאר אויך דער 
פארמעגלעכםטער צװישן דער יידישער קינסטלער־גרופע אין פאריז. טראץ 
דעם װאם זיץ פאטערם געשעפטן אין לאדזש זענען שוין װײט נישט געװען 
אזוי גלענצענדיק, האט ער אבער דאך באקומען רעגולער זײן חודשלעכע 
פענסיע פון 150 פראנק, װאם האט געסטאיעט נישט נאר פאר אים אלײן, 
נאר אויך פאר צװײ אדער דרײ פון זײנע נאענטםטע חברים, װעלכע האבן 
נישט באקומען קײן פרוטה פון זײערע הײמען. 

די קאפעען פון מאנפארנאם האבן מיט זיך פארגעשטעלט די ארענע 
פון דעם אינטערנאציאנאלן קינםטלערישן לעבן אין פאריז. דארט זענען 
אנגעגאנגען שטורמישע דיסקוםיעם, אין װעלכע די ױנגע יידישע קינםטלער 
האבן גענומען אן אקטױון אנטײל. דער קװאל פון יידישער יניקה איז פאר 
פיל פון זײ געװען די סטודיע פון סקולפטאר נחום אראגםאן אויף רי 
װאזשיראר, א גאם אין שכנות פון בולװאר מאנפארנאס, וװ עם האבן זיך 
געפוגען די םטודיאם פון די שוין־אנערקענטע פאריזער קינםטלער. 

די ריזיקע םטודיא פון נחום אראנםאן איז אויך געװען דער זאמלפונקט 
פון די װיכטיקםטע פאליטישע עמיגראנטן אין די לעצטע יארן פון דער 
צארישער הערשאפט, בראש מיט לענינען, װעמענם בױםט אראנסאן האט 
געמאכט אין דעם פעריאד פון זײן פארברענגען אין פאריז, און אויך שפעטער״ 
נאך דער אקטאבער־רעװאלוציע. 

ארטור שיק איז געװען גאר אן אפטער אײנגײער אין דער סטודיא 
פון נחום אראנםאן, װעלכער איז אין א געװיםן זין געװען פאראנטװארטלעך 

פאר זײן קומען קײן פאריז. שיק האט אים דעריבער באטראכט נישט נאר 
אלס עלטערן קאלעגע׳ נאר אויך אלם לערער. באזונדערס האט ער פון 
אראנסאנען געלערנט יידישקײט. 

עס איז מאדנע, אבער דאך א פאקט, אז ארטור שיק האט זיך אויםגע־ 
לערנט רעדן יידיש נישט אין לאדזש, װאם האט מיט זיך פארגעשטעלט 
א װיכטיקן יידישן צענטער מיט א בליענדיקער יידישער פרעםע און ײדישע 
קולטור־אינםטיטוציעס, נאר אין פאריז, אויפן מאנפארנאם, און םפעציעל 
אין דער םטודיא פון נחום אראנסאן, וװ עס פלעגט זיך צונויפקומען די 
פאריזער יידישע אינטעליגענץ. 

די יידישע אימיגראנטן אין פאריז, מײנםטנס רעװאלוציאנערע אקטי־ 
װיסטן פון פוילן און רוםלאנד, װעלכע זענען אנטלאפן נאכן דורכפאל פון 
דער רעװאלוציע פון 1905 , האבן זיך אײנגענעםט אין די ענגע געסלעך 
פון בעלװיל און פלעצל. דאם זעגען געװען הויפטזעכלעך שנײדער־ארבעטער 
און היטלמאכער, װעמענם אקטױױטעטן האבן זיך קאנצענטרירט ארום די 
פראפעםיאנעלע פאראײגען, קולטורקלובן און לאגדסמאנשאפטן. 

זײ האבן געלעבט אויפן רעכטן ברעג פון טײך םען, װאם האט מיט זיך 
פארגעשטעלט גאר אן אנדערע װעלט װי דער טײל פון פאריז אויף דער 
לינקער זײט פון דער סען, דעם אזוי גערופענעם ״ריװ־גאש׳/ דער ליטע־ 
ראריש־קינםטלערישער צענטער פון דער פראנצויזישער הויפטשטאט. 

מיטן אנקום פון אט דער ערשטער גרעםערער גרופע יידישע קינסטלער 
פון רוםלאנד און פוילן, האט זיך גענומען אויםבויען א בריק צװישן די צוויי 
טײלן פון יידישן פאריז. שיק, װעלכער האט פון זײן פריסטער ױגנט געהאט 
א םענטימענט פאר די װעבער פון זיץ פאטערם פאבריק אין לאדזש, האט 
אויך אין פאריז געגומען ארײנבליקן אין די װארשטאטן פון די יידישע 
שנײדער און היטלמאכער און זײנע ערשטע בילדער זענען טאקע געװען 
פון דער דאזיקער יידישער סביבה. 

דער שאטן פון דער ערשטער װעלט־מלחמה האט זיך שוין גענומען 
אויםשפרײטן איבער אייראפע, אבער אין פאריז איז די אינטעלעקטועלע 
עליטע געװען פארכאפט פון גאר אן אנדערן קריגםפיבער: די מלחמה פון 
די ױנגע אװאנגארד־קינםטלער קעגן די אלטע מײסטער. די דאזיקע ״מלחמה״ 

האט אפילו געהאט א סטראטעגישן פראנט אין רײן טאפאגראפישן זין פון 
װארט. די ױנגע קינסטלער, װעלכע האבן מײנסטנס געלעבט אין דעם 
מאנפארנאס־קװארטאל, אויפן לינקן ברעג פון טײך םען, האבן דערקלערט 
א מלחמה דעם ״לװור״־מוזײ אויפן רעכטן ברעג פון דער סען, װאס האט 
מיט זיך םימבאליזירט די פעםטונג פון דער אלטער, פון דער טראדיציא־ 
נעלער קונסט. 

די גײע שטרעבונגען אין דער קונםט האבן מיטגעריםן דעם גרעםטן 
טײל פון די יונגע יידישע מאלער אין דער פראנצויזישער הויפטשטאט. 
דורכגענומען מיט רעװאלוציאנערע אידעען, װאס האבן געהאט פארכאפט 
די אינטעליגענץ אונטער דער צארישער הערשאפט, האבן די ױנגע מזרח־ 
אײראפעישע קינסטלער, באזונדערם טאקע די יידן, געזען א טיפע שײכוח 
צװישן דעם רעװאלוציאנערן אויפברויז אין זײער אלטער הײם און דעם 
עסטעטישן רעװאלט פון די קינסטלער אין פרײען פאריז. 

צװישן די דאזיקע רעבעלישע, יידישע קינסטלער האט זיך אויך געפונען 
ארטור שיק. אין אנהײב פלעגט ער גארמאל באזוכן די טעארעטישע לעקציעס 
און מאלערישע םעאנסן אין דער ״אקאדעמי־זשיליען״ — די צום מײנםטן 
חשובע קונסטשול אין פאריז. שיק האט אבער שנעל זיך גענומען בוג־ 
טעװען קעגן דער רוטין פון צײכענען אן אקט לויט א לעבעדיקן מאדעל, 
אדער א ״שטיל־לעבן״, װי דאס האט געפאדערט דער פראפעסאר, וױיל ער 
האט געפילט, אז ער איז שוין פון לאנג געהאט אריבערגעװאקםן דעם אקא־ 
דעמישן פעריאד פון אן אנפאנגער. חוץ דעם איז ער אויך באװירקט געװארן 
פון די נײע ריכטונגען אויפן מאנפארנאס, װאס האבן מיט זיך פארגעשטעלט 
א רעװאלט קעגן נאטוראליזם אין דער קונםט — קעגן מעכאנישן קאפירן 
די נאטור. 

אין אײנקלאנג מיט אט די נײע שטרעמונגען האט שיק געגומען מאלן 
פאנטאםטישע קאמפאזיציעס, װאס האבן ארויםגערופן באגײםטערונג בײ 
זײגע קאלעגן־קינסטלער. די דאזיקע אבסטראקטע בילדער, װאס שיק האט 
געמאלן מיט דער גרעםטער לײכטקײט, זענען דורך זײנע חברים אינטער־ 
פרעטירט געװארן אויפן סאמע םתירותדיקן אופן, און דערבײ האט מען אין 
זײ ארײנגעטײטשט די סאמע אויםטערלישסטע אידעען און קאנצעפציעם. 

אין דעם ראציאנעלן מוח פון ױנגן שיק האט דאם אבער גענומען װעקן 
ספקות װעגן דעם אמתן װערט פון די דאזיקע בילדער, און אלץ מער און 
מער איז ער געקומען צו דער איבערצײגונג, אז ער איז אװעק אויף א פאלשן 
װעג. די דאזיקע איבערצײגונג איז גאר אין גיכן בײ אים דערגאנגען צו אזא 
עקסטרעם, אז ער האט גענומען באקעמפן די פוטוריסטישע ריכטונגען. 
נאך דעם דאזיקן איבערברוך איז אין שיקן אלץ מער רײף געװארן די 
איבערצײגונג, אז זיץ דרך אין דער קונסט איז נישט דער מאנפארנאם, נאר 
דער ״לװור״. 

װאם מער שיק האט פארבראבט אין ״לװור״ און זיך פארטיפט אין די 
בילדער פון די קלאםיקער, אלץ שטארקער איז געװאקסן זײן באגײםטערונג 
פאר די אלטע מײםטער און אלץ גרעסער זענען געװארן זײנע ספקות אין 
זיד אליץ• 

במשך פון לאנגע שעהען פלעגט ער אפשטײן פאר די ליװונטן פון 
רעמבראנדט, גאיא, דאװיד און דעלאקרוא, אין װעלכע ער האט געזען אן 
אידעאלע פאראײניקונג פון קעמפערישן אינהאלט און מײםטערהאפטער 
פארם. דאם האט אים געבראכט צום אויספיר, אז זײן א ״רעװאלוציאנערער״ 
קינםטלער באדײט נישט סתם צו באדעקן די לײװנטן מיט בונטע פארבן־ 
פלעקן, אן שום זין און אינהאלט. 

מיט זיץ אײנגעבוירענעם חוש פאר אנאליז האט ער גענומען נאכפאלגן 
דעם אורשפרונג פון דער קלאסישער מאלערײ און מיט דער צײט איז דער 
״לװור״ געװארן זײן אײגנטלעכע אקאדעמיע. ער פלעגט גאנצע טעג אפזיצן 
אין די זאלן, װו אין גלעזערנע שענק זענען אנגעזאמלט געװארן די מיניאטורן 
פון 14 טן און 15 טן יארהונדערט, װאם זענען אנטשטאנען אין די מאנאםטירן 
פון מערב און צפון־פראנקרײך. 

דאס זענען בילדער גאנץ אפט אין דער גרוים פון א מעדאליאן׳ אין 
װעלכע די געדולדיקע מאלער האבן צוזאמען מיט דעם פארטרעט פון קאר־ 
דינאל, פירשט אדער קעניג אויך געמאלן אין הינטערגרונט זײן שלאס און 
אפילו די פאנאראמע פון דער געגנט. 

א באזונדערם גרויםע אנטפלעקונג זענען פאר שיקן געװען די אילו־ 
מינירטע געבעט־ביכער און ביבלס, װאס האבן מיט זיך פארגעשטעלט די 

הויפטװערק פון די מיטלאלטערלעכע פראנצויזישע מיניאטוריםטן. די דאזיקע 
אילוםטראציעס האבן שיקן איבערראשט מיט דער פשטות פון םטיל, שטרענגן 
רעאליזם אין די ארנאמענטן און פרעציזע, ארכיטעקטאגישע מאטױון. 

כדי צו קענען גענויער אויםפארשן די דאזיקע מײםטערװערק, האט 
שיק געבעטן א דערלויבעניש פון ״לװור״־מוזײ צו עפענען פאר אים די 
גלעזערנע שענק. די לײטונג פון מוזײ איז נאכגעקומען דין בקשה און 
אים צוגעטײלט א װעכטער, װעלכער איז נישט אפגעטראטן פון אים דורך 
דער גאנצע צײט, װאם שיק האט מיט א פארגרעםערונג־גלאז שטודירט 
די טעכניק פון מיטלאלטערלעכע מיניאטור־קינםטלער. באזונדערם איבער־ 
ראשט איז ער געװען פון די גראפישע אויפטוען אין די דאזיקע װערק, אין 
װעלכע די ארנאמעגטן גיםן זיך צוגויף אזוי הארמאניש מיט די טעקסטן. 

דעם שטארקסטן אײנדרוק האט אויף שיקן געמאכט דאם ״געבעטבוך 
פון פאריז״, װאס איז אין דער צוױיטער העלפט פון 15 טן יארהונדערט 
אילומינירט געװארן דורך אנדרע באנעװא פון װאלאנםיען, צפון־פראנקרײך. 
די אילומינאציעם פון אנדרע באנעװא און די מיניאטורן פון זשאן פוםעל 
האבן מיט זיך פארגעשטעלט דעם אנהײב פון דער גרױםער רענעסאנם־ 
מאלערײ אין פראנקרײך. פארשנדיק די דאזיקע אלטע מײםטערװערק, האט 
דער ױנגער ארטור שיק אויפגעכאפט דעם אנטװיקלונגס־װעג פון דער 
מאלערײ, װאם ציט זיך פון די דאזיקע מיניאטורן ביז די גרויםע לײװנטן 
פון דאװיד און דעלאקרוא, אין װעלכע די דאזיקע מאדערנע קינםטלער 
האבן פאראײביקט די שטורמישע געשעענישן אין דער געשיכטע פון 
פראנקרײך. 

ביז גאר אנטפלעקעריש זענען פאר שיקן געװען די מיניאטורן פון 
זשאן פוקע — דער גרעסטער מיניאטוריםט פון 15 טן יארהונדערט, װעלכער 
איז אין 1480 געשטארבן אין דער פראנצויזישער שטאט טור. זשאן פוקע 
האט אויך געשאפן א סעריע יידיש־ביבלישע מיניאטורן, װאם ער האט 
אנגערופן: ״אנטיקיטע זשידאיק״ (יידישע אנטיקיטעטן). 

די מיניאטורן פון זשאן פוקע האבן אנגעצונדן די פאנטאזיע פון דעם 
טרוימערישן ארטור שיק, װעלכער איז שטופנװײז געקומען צו דער איבער־ 
צײגוג, אז ענדלעך האט ער געפונען זיץ װעג אלם יידישער קינםטלער. 

פארשנדיק די װארצלען פון דער קונםט־אנטװיקלונג בײ אנדערע פעל־ 

קער, איז שיק געקומען צום אויספיר, אז די יידישע קונםט קען זיך נישט 
אנהײבן פון מאלן לאנדשאפטן, שטיל־לעבנס, פרויען־פיגורן אדער אב־ 
סטראקטע קאמפאזיציעם, נאר פון מאטױון, װאם לעבן אין דער פאנטאזיע 
פון יידישן פאלקםמענטש — די הײליקטימער, װאס זענען טיף אײנגעבאקן 
אין זײן הארץ. עם איז פאר אים קלאר געװארן, אז דער װעג צו עכטער 
יידישער קונםט פירט דורך דער באהעפטונג פון בילד מיטן פארהײליקטן 
װארט, מיטן םידור, מיטן מחזור און קודם־כל דעם תנ״ך• 

שיק האט גענומען טראכטן װעגן א באװעגונג, װאם זאל דערפירן צו 
א נאטירלעכן פונאנדערבלי פון דער יידישער קונסט דורך געבן א קינםט־ 
לערישן תיקון פארהײליקטע אביעקטן, דורך אילומינירן םפרים, כדי דער־ 
מיט צו װעקן דעם אינטערעם פאר קונסט בײם ברײטן יידישן עולם, װאם 
איז נישט אפגעפרעמדט געװארן פון דעם טראדיציאנעלן שורש. 

אט די מחשבות זענען אויפגעקומען אין שיקם מוח, װען ער האט גע־ 
בלעטערט די פארמעטענע געבעטביכער אין פאריזער ״לװור״־מוזײ, אין 
װעלכע די ביבלישע מאטױון זענען אבער אינטערפרעטירט געװארן אויף 
א קריםטלעכן אופן. דער ױנגער שיק האט דאן נאך אפילו נישט געװאגט 
צו חלומען װעגן דעם, אז ער װעט דאם װערן דער איניציאטאר פון צוריק 
אויפלעבן די אמאליקע אילומינאציע־קונסט בײ יידן, װאם האט אין מיטל־ 
אלטער געבליט אין שפאניע, פראגקרײך און האלאגד, און אז די הגדד״ 
מגילת־אסהר און שיר־השירים, װאם ער װעט אײגנהענטיק איבערשרײבן 
און באצירן, װעלן נאך בײ זײן לעבן געשטעלט װערן אין אײן רײ מיט די 
װערק פון די גרויםע מײסטער פון 15 טן יארהונדערט• 

מיט זעלטענעם פלײם האט שיק געפארשט די סודות פון דעם צויבער 
אין די מיטלאלטערלעכע מיניאטורן און בוך־באצירונגען און געדולדיק זיך 
גענומען איבן אין דער קאמפליצירטער טעכניק פון דער דאזיקער קונםט• 
אין דער זעלבער צײט האט ער זיך אפגעגעבן א דין־וחשבון דערפון, אז פדי 
אנצװוענדן די דאזיקע טעכניק פאר יידישע מאטױון, דארף ער זיך דערשלאגן 
צו זײער אורקװאל. 

דאם האט אים געבראכט אויפן געדאנק צו מאכן א נםיעה קײן ארץ־ 

ישראל, וװ עם זענען אויפגעהיטן געװארן פיל מאנומענטן פון יידישן עבר 
און עם זענען נאך פארבליבן לעבעדיק די שפורן פון יידישן העראיזם, 
װאם שיק האט געהאלטן פאר א באזונדערם װיכטיקן עלעמענט בײם קינםט־ 
לערישן אויפלעבן די װײטע יידישע פארגאנגענהײט. 

שיק האט דעריבער באשלאםן צוריק זיך אומצוקערן קײן פוילן, כדי 
צו זוכן פינאנציעלע מיטלען פאר דער נסיעה קיץ ארץ־ישראל. שיקם יידישע 
חברים אויפן מאנפארנאם, װעמען ער האט דערצײלט װעגן די דאזיקע פלע־ 
נער, האבן אויף אים געקוקט, װי אויף א דאן קיכאט, װאם פארמעסט זיך 
צו דעראבערן גישט עקזיםטירנדיקע שלעםער און פעםטונגען. ער האט זיך 
אבער נישט געלאזט אפװענדן פון זײן באשלום און אין יאנואר 1914 האט ער 
פארלאזט פאריז. 

קאפיטל 4 


קינםטלער־עקםפעדיציע קײן ארץײשראל 

דער אנקום קײן לאדזש איז פאר שיקן געװען א גרויסע אנטוישונג. 

דורך די פיר יאר פון זײן אפװעזנהײט איז די שטאט געהאט באדײטנדיק 
אויסגעװאקםן, אבער אויף דעם זעלבן טאנדעטנעם, כאאטישן אופן, אן שום 
טעם• 

דער שארפער קאנטראםט צװישן דעם געמיטלעכן, פארביקן פאריז 
און דעם גרויען, פאררויכערטן און פארשמײעטן לאדזש האט געהאט א דער־ 
דריקנדיקע װירקוגג אויף דעם ױנגן קינםטלער, װעמענם עםטעטישער גע־ 
שמאק איז געװארן פארפײנערט דורך דעם צײטאפשניט, װאם ער האט 
פארבראכט אין פאריז. עס האבן אים שאקירט די נאקעטע, רויט־ציגלדיקע 
הײזער פון די פאבריקן מיט די קוימענם געשטרעקט צום פאררויכערטן 
הימל. 

שיקס אנקום האט ארויםגערופן גרוים אויפזען אין די יידישע ליטע־ 
ראריש־קינםטלערישע קרײזן אין לאדזש. די אומגעוױינלעכע פראםפעריטעט, 
װאם די שטאט האט דורכגעמאכט און דער כםדרדיקער וװקס פון דער 
יידישער באפעלקערונג, װאם האט געשטראמט קײן לאדזש פון די ארומיקע 
שטעט און שטעטלעך, האט באדײטנדיק געװירקט אויף דער אנטװיקלונג פון 
יידישן קולטור־לעבן אין דער שטאט. 

די גרעםטע יידישע שריפטשטעלער פון דער דעמאלטדיקער צײט זענען 
געקומען קײן לאדזש אויף פארלעזונגען און עם האבן דארט גאםטראלירט 
די בארימטסטע יידישע שוישפילער פון װארשע און לעמבערג. עם האט אויך 
אין לאדזש גענומען װאקםן אן אײגענע יידישע פרעםע און א ליטעראריש־ 
קינםטלערישע סביבה, אין װעלכער עס האבן אויפגעטויכט ױנגע טאלאנטן. 

ש. ל. ש נ י י ד ע ר מ א ן 


נאך פאריז האט אכער שיק אין לאדזש זיך געפילט׳ װי אין א פראװינץ־ 
שטאט. אלץ הא,ט אימ אויםגעזען אזוי פרימיטיװ און ער האט זיך נישט 
געקענט ממש געפינען קײן ארט. ער האט װײניק פארקערט אין געזעלשאפט 
און זײער פיל צײט פארבראכט מיט זיץ פאטער, וועלכער האט אים אוים־ 
געזען שטארק פארעלטערט און שטארק דערשלאגן צוליב דעם אומגליק, 
װאם האט אים געטראפן מיט די אויסגעברענטע אויגן. 

נאך עטלעכע װאכן אפזײן אין לאדזש איז שיק אפגעפארן קײן קראקע 
אין דער דארטיקער קונםט־אקאדעמיע, װאס האט זיך געפונען אונטער דער 
לײטונג פון דעם גרויםן פוילישן מאלער, פראפ. אקםענטאװיטש• 

קראקע איז דאן געװען דער צענטער פון דער פוילישער קולטור און 
דעם באפרײונג־קאמף פון דעם צעטײלטן לאנד. אין קראקע האבן געלעבט 
די גרעסטע פוילישע פאעטן פון דער אזוי גערופענער גרופע ״ױנג פוילן״. 

שיק איז זײער װארעם אויפגענומען געװארן אין דעם קרײז פון די 
קראקעװער קינסטלער. עס איז אבער מערקװירדיק, אז אין דער קראקעװער 
ליטעראריש־קינסטלערישער סביבה, וװ אויך יידן זענען דורכגענומען גע־ 
װארן מיט דער שטרעבונג צו שמידן דעם פוילישן נאציאנאלן גײםט און צו 
שאפן עכט פוילישע קונסט, האט זיך אין שיקן נאך מער פארשטארקט זײן 
יידיש־נאציאנאלער באוװסטזײן. 

אנדערע ױנגע יידישע קינסטלער זענען געװען גליקלעך, װאם אין 
קעגנזאץ צו װארשע װערן זײ אזוי לײכט ארײנגענומען אין דער םביבה פון 
די פוילישע מאלער און האבן זיך דערפאר באמיט צו זײן נאך פויפסטלעכער 
פון פויפסט, דאם הײסט נאך פוילישער פון זײערע קריםטלעכע קאלעגן. 
דאקעגן שיק האט אין קראקע זיך גאר גענומען מאלן יידישע מאטױון. ער 
האט געצײכנט די טיפן פון די גאליציאנער יידן אין זײער עקזאטישן טראכט 
און אין א רײ בילדער פאראײביקט די אריגינעלע ארכיטעקטור פון די הים־ 
טארישע קראקעװער שולן. 

נאך צװײ חדשים פארברענגען אין קראקע איז שיק צוריקגעפארן קיץ 
לאדזש, נאך מער געשטארקט אין זײן באשלוס דורכצופירן דעם פראיעקט 
פון אן עקםפעדיציע קײן ארץ־ישראל, צוליב װעלכער ער איז אײגנטלעך 
געקומען צוריק פון פאריז. עס איז אבער פאר אים דאן קלאר געװארן, אז 

דבורה הנביאה. בעת זײן עקספעדיציע קײן ארץ־ישראל האט שיק געמאכט סקיצן 
צו א רײ ביבלישע און תלמודישע געשטאלטן. 










ש. ל. ש נ י י ד ע ר מ א ן 


דער פראיעקט דארף דורכגעפירט װערן אויף א געזעלשאפטלעכן אופן. 

דער הויפטצענטער פמ דער יידישער קולטור־טעטיקײט אין לאדזש 
איז דאן געװען דער ״הזמיר׳/ אין װעמענם שפיץ עם איז געשטאגען דער 
באוװםטער צױגיםטישער פירער און שפעטערדיקער דעפוטאט אין פארלא־ 
מעגט פון אומאפהענגיקן פוילן, ד״ר י. ראזעגבלאט. אן אפטער גאםט פלעגט 
אין לאדזש זײן י. ל. פרץ, װעמענם פארטראגן אין ״הזמיר״ האבן צוגעצויגן 
אלע שיכטן פון דער יידישער באפעלקערונג, אפילו די אםימילאטארן. 

די פירנדיקע יידישע טאגצײטונג אין לאדזש איז דאן געװען ״דאם 
נײע לאדזשער מארגנבלאט״, װאס האט זיך געפונען אונטער דער רעדאקציע 
פון ד״ר א. מוקדוני און ד״ר י. גאטליב. הגם אין פארגלײך מיט דער גרויםער 
װארשעװער ױדישער פרעםע איז דאם ״מארגנבלאט״ באטראכט געװארן 
װי א פראװינץ־צײטונג, איז אבער די דאזיקע אויםגאבע געשטאגען אויף 
א הויכן נױוא, א דאנק די צװײ רעדאקטארן, װעמענם ארטיקלען זענען אפט 
ציטירט געװארן אין דער װארשעװער פרעםע. 

מוקדוני און גאטליב האבן ענטוזיאסטיש געשטיצט שיקס פראיעקט 
װעגן א קינםטלער־עקםפעדיציע קײן ארץ־ישראל און דערװײל אײנגעלאדן 
שיקן צו צײכענען פאליטישע קאריקאטורן פאר זײער צײטונג. די קאריקא־ 
טורן האבן געמאכט א שטארקן רושם און זענען איבערגעדרוקט געװארן 
נישט נאר דורך דער ױדישער פרעםע אין װארשע, נאר אויך דורך ליבעראלע 
פוילישע צײטונגען. 

די געצײלטע קאריקאטורן, װאם האבן פון יענער צײט זיך אויפגעהיטן 
אין שיקס ארכױו, האבן שוין אין זיך געהאט די קינםטלערישע לײדנשאפט 
פון די פאליטישע מיניאטורן, װאס שיק האט געמאכט בעת דער צװײטער 
װעלט־מלחמה. דאם זענען נישט געװען קײן צעפלאםענע שארזשן, נאר 
סאטירישע בילדער, אין װעלכע עם האט זיך געמערקט מײסטערשאפט פון 
צײכענונג און קאמפאזיציע. 

די פאפולערקײט, װאם שיק האט זיך געהאט דערװארבן מיט זײנע 
קאריקאטורן אין ״לאדזשער מארגנבלאט״, האט אים געהאלפן אין די פאר־ 
האנדלונגען מיטן ״הזמיר״ װעגן דער קינסטלער־עקםפעדיציע קײן ארץ־ 
ישראל. שיק האט די פירער פון ״הזמיר״ אויפגעקלערט, אז די כװנה איז, 

דער נביא שמואל זאלבט דעם מלד שאול. 























ש. ל. ש נ ײ ד ע ר מ 8 ן 


נישט נאר צו פאראײביקן די איבערבלײבענישן פון װײטן יידישן עבר, 
נאר אויך צו העלפן פארשפרײטן דעם צױן־געדאגק צװישן די ברײטע יידישע 
מאםן אין אײראפע. 

לויטן אורשפרינגלעכן פלאן האבן די מיטגלידער פון דער עקםפעדיציע 
באדארפט מאכן םקיצן און זאמלען מאטעריאלן פאר א גרויםער ארץײשראל 
פאגאראמע, לויטן מוסטער פון דער מאגומענטאלער ״ראצלאװיצער פאנא־ 
ראמע״ פון די גרויסע פוילישע מאלער װאיטשעך קאסאק און יאן מאטעיקא• 
דאס איז די פאנאראמע פון דעם היםטארישן פוילישן נצחון הינטער ראצלא־ 
װיץ, װאס דער פירער פון אויפשטאנה טאדעוש קאשטשושקא, האט אין יאר 
1794 אפגעהאלטן קעגן די צארישע ארמײען. 

די געפלאנטע ארץ־ישראל פאנאראמע האט געזאלט שילדערן דעם 
העראישן קאמף פון די מבבײער קעגן די רוימער און דעם אנהײב פון דער 
חלוצישער באװעגונג. די פאנאראמע האט באדארפט אויםגעשטעלט װערן 
אין די װיכטיקסטע יידישע צעגטערם אין אײראפע און אמעריקע. 

שיקם פראיעקט האט גראד אנגעטראפן אויף א רײ גינםטיקע אומ־ 
שטענדן, װאם האבן די פירער פון לאדזשער ״הזמיר״ באװויגן צו העלפן 
רעאליזירן די דאזיקע אידעע. דער װינטער פון יאר 1914 האט מיט זיך 
פארגעשטעלט א פעריאד פון אויפלעבונג פארן ארץ־ישראל געדאגק אין 
אײראפע. אין דער צױניםטישער באװעגונג האט מען זיך געגרײט אפצו־ 
מערקן דעם צענטן יארצײט נאבן טויט פון טעאדאר הערצל, װאם האט 
געזאלט פארװאנדלט װערן אין א גרויםער מאביליזאציע פון די יידישע מאסן 
אין פוילן פאר דער צױניםטישער באװעגונג. 

אין דער זעלבער צײט זעגען אנגעקומען דערמוטיקנדיקע ידיעות װעגן 
וװקם און אגטװיקלונג פון דעם ױגגן יידישן ישוב אין ארץ־ישראל. די 
דורכגעפירטע צײלונג פון דער באפעלקערונג אין פאלעםטינע האט צו אלע־ 
מענם איבערראשונג אגטפלעקט דעם ציפער פון פולע 100 טויזנט יידן, 
פון װעלכע א העלפט איז געװען קאנצענטרירט אין ירושלים. 

עס איז געװאקסן די צאל פון די לאנדװירטשאפטלעכע יידישע ישובים, 

װאס זענען ברײט געשטיצט געװארן דורך באראן עדמונד ראטשילד, בא־ 
זונדערס די װײנגערטנער, װאם האבן זיך אויסגעשפרײט איבער פארשידענע 

ארטור שיק 


געגנטן פון לאנד. מען האט אויך דאן אלץ אפטער געגומען הערן דעם נאמען 
״תל־אביג״ — די ערשטע יידישע שטאט אין ארץ־ישראל, װאם איז אויף די 
הייםע זאמדן נעבן יפו געבויט געװארן אויסשליסלעך דורך יידישע הענט• 

די א,לע אנטװיקלונגען האבן מיטגעהאלפן אין דער פארװירקלעכונג פון 
דעם פלאן װעגן דער עקספעדיציע קײן ארץ־ישראל און שיק האט זיך 
גענומען גרײטן צו דער נםיעה. ער האט מיט ברען געשלונגען די נײע ארץ־ 
ישראל ליטעראטור און באזוגדערם זיך פארטיפט אין ביבלישע שילדערונגען. 
א גרויםע אנטפלעקונג איז פאר אים געװען הערצלם ״ױדענשטאט׳/ אין 
װעלכן עס איז מיט אזוי פיל קראפט געקומען צום אויסדרוק דער גלויבן 
אין דעם װידערגעבורט פון דער יידישער מדינה. 

דעם 16 טן אפריל 1914 איז אין לאדזשער ״הזמיר״ פארגעקומען א 
פײערלעכער געזעגענונגם־באגקעט פאר די דרײ מיטגלידער פון דער עקם־ 
פעדיציע קײן ארץ־ישראל. דאס זײנען געווען די מאלער ארטור שיק און 
מאקס האנעמאן און דער שרײבער א. ניםענהויז. די יידישע פרעסע אין פוילן 
האט געשאנקען פיל אויפמערקזאמקײט דער דאזיקער איניציאטױו, אבער די 
פוילישע אנטיםעמיטישע פרעםע האט אפגעלאכט פון די יידישע ״מלוכישע 
פאנטאזיעס״. 

דער אפפאר פון דער עקםפעדיציע האט זיך פארװאנדלט אין א גרויםער 
צױניםטישער מאניפעסטאציע, װאם האט נישט געהאט צו זיך קײן גלײכן 
אין יידישן לאדזש. עטלעכע טויזנט יידן, באזונדערס ױנגװארג, האבן זיך 
פארזאמלט אויפן לאדזשער באנהויף, כדי זיך צו געזעגענען מיט די מיט־ 
גלידער פון דער עקספעדיציע. הגם עס איז ערשט געװען אנהײב פרילינג, 
איז דער װאגאן, אין װעלכן זײ זענען אפגעפארן, פול געװען מיט בלומען. 

צװישן דער מאםע, װאם האט זיך געדרענגט אויפן װאקזאל, האט 
אלעמענס אויפמערקזאמקײט צוגעצויגן די געשטאלט פון אדטור שיקס 
פאטער מיט טונקעלע ברילן אויף זײנע בלינדע אויגן. צװישן די ױנגע 
מײדלעך, װאם זענען געקומען באגלײטן די קינםטלער־עקספעדיציע, האט 
זיך אויך געפונען ױליא ליקערמאן — א הויכוװקסיקע, שװארץ־חנעװדיקע, 
מיט פלאמיקע אויגן. זי האט פארקערט אין די לאדזשער קינסטלערישע 
קרײזן און איז געװען טעטיק אין ״הזמיר״. 

די אכצניאריקע ױליא און דער צװאגציקיאריקער ארםור שיק האגן זיך 
געהאט באקאנט מיט א קורצער צײט צוריק׳ אבער בײם געזעגענען זיך אויפן 
לאדזשער באנהויף האבן זײ במשך פון א לענגערער װײלע זיך געהאלטן 
פאר די הענט און לאנג דערגאך נישט אראפגעלאזט פון זיך די בליקן, 
ביז װאנען דער צוג איז געהאט פארשוװנדן. 

בײדע האבן דאן נישט געהאט די מינדםטע אנונג׳ אז אין אט דעם 
מאמענט האט דער גורל זײ צונויפגעבונדן מיט אומצערײםבארע פעדים, 
און אז יוליא װעט שפילן אזא וויכטיקע ראל אין שיקם לעבן און אין זײן 
קינסטלערישער קאריערע• 

באלד בײם אנהײב פון דער ים־נםיעה האט ארטור שיק געהאט אן 
איבערלעבונג, װאם האט נאך מער צעפלאמט זײן פאנטאזיע װעגן דער 
געפלאנטער ארץ־ישראל פאנאראמע. שיק און די צװײ אנדערע מיטגלידער 
פון דער עקםפעדיציע זענען מיט היפשער פארשפעטיקונג אנגעקומען אין 
רומענישן פארט פון קאנםטאנצא, ממש אין לעצטן מאמענט, װען דער קאפי־ 
טאן פון דער פראנצויזישער שיף האט שוין געהאט פארארדנט אויפצוהײבן 
דעם אנקער. 

מיט אן ענלעכער פארשפעטיקונג איז אויך אנגעקומען א גרופע בראצ־ 
לאװער חסידים פון פארשידענע אוקראינישע שטעטלעך. זײ האבן דערצײלט 
װעגן די אויסטערלישע שטרויבלונגען, װאם זײ האבן געהאט אויפן װעג צום 
רומענישן פארט, אבער דער קאפיטאן האט זײ בשום־אופן נישט געװאלט 
ארויפלאזן אויף דער שיף. דערבײ האט ער אויך געמאכט ממש אנטיםעמי־ 
טישע באמערקונגען װעגן זײער אויםטערלישן הילוך. 

ערשט א דאנק דער אינטערװענץ פון ארטור שיק, װעמעגם פערפעקטער 
פראנצויזיש האט איבערראשט דעם קאפיטאן, זענען די חםידים געװארן 
ארויפגעלאזט אויף דער שיף. אין דער דאזיקער איגטערװענץ פון ארטור 
שיק האבן די חםידים געזען ממש א נם און װי נאר זײ זענען ארויפגעקומען 
אויפן דעק, האבן זײ פון גרויס פרײד זיך געלאזט אין א רקידה, אין װעלכער 
זײ האבן אויך ארײנגעצויגן זײער ״רעטער״. 

די אומגעריכטע באגעגעניש מיט די בראצלאװער חםידים איז פאר 
שיקן געװען א טיפע איבערלעבונג. מיט א פארכאפטן אטעם האט ער זיך 

צוגעהערט צו די װונדערלעכע מעשױת פון זײער גרויםן רבין׳ ר׳ נחמן 
בראצלאװער׳ װעלכער האט אין יאר תקנ״ח ( 1798 ), בעת דער נאפאלעא־ 
נישער קאמפאניע אין נאענטן מזרח׳ געהאט אונטערגענומען זײן נסיעה קײן 
ארץ־ישראל. 

דאם איז געװען צום ערשטן מאל׳ װאם שיק האט געהערט׳ אז נאך לאנג 
פאר דעם געבורט פון דער חלוצישער באװעגונג און דער אנטשטײונג פון 
פאליטישן צױניזם האבן חםידישע רבײם עולה־געװען קײן ארץ־ישראל. שיק 
האט דעריבער באשלאםן אין דער געפלאנטער ארץ־ישראל פאנאראמע 
אײנצושליםן אן עפיזאד װעגן דער נסיעה פון ר׳ נחמן בראצלאװער׳ װעלכער 
האט לויט די רײד פון זיינע חםידים אײנגעשטעלט דאם לעבן׳ כדי צוצואײלן 
די טריט פון משיחן און אויסצולײזן דאם הײליקע לאנד. 

שיק האט אויף דער שיף גענומען צײכענען די פארטרעטן פון די בראצ־ 
לאװער חסידים מיט זײערע צעפלאטערטע בערד און פאות׳ הויכע קאשקעטן 
און לאנגע׳ העלע זשופיצעס׳ װאס ער האט קײן מאל פריער נישט געהאט 
געזען. די דאזיקע צײכעגונגען האט שיק שפעטער אײנגעשלאסן אין זײנע 
קאמפאזיציעם פון יידישן שטײגער־לעבן אין מזרח־אײראפע. 

װאם מער די שיף האט זיך דערנענטערט צו די ברעגן פון ארץ־ישראל׳ 

אלץ שטארקער איז געװארן די בלויקײט פון הימל׳ װאם האט זיך צונויפגע־ 
גאסן מיט די שפיגלדיק־גלאטע װאםערן פון מיטללענדישן ים. במשך פון 
לאנגע שעהען איז שיק געשטאנען אויפן אויבערשטן דעק און זיך נישט 
געקענט אנזעטיקן מיט דער בלענדנדיק־בלויער פארב׳ װאם ער האט נאך 
פריער קײן מאל נישט געהאט געזען אין דער נאטור. די דאזיקע בלויקײט 
האט אים דערמאנט אין די בילדער פון געניאלן ראפאעל און אנדערע 
איטאליעגישע מײסטער׳ ספעציעל די מיניאטוריםטן פון פריען מיטלאלטער׳ 
װעלכע האבן אויך געמאלן אזעלכע גראנאט־טיפע הימלען׳ אן דעם מינדםטן 
װאלקנדל. 

אן אינערלעכע רויקײט האט זיך צעגאםן אין שיקם געמיט און ער האט 
זיך פארטראגן אין א װעלט פון ביבלישע טרוימען. ער האט געטראכט װעגן 
דער רומפולער ױדישער געשיכטע׳ װאם האט זיך אפגעשפילט אין אט דעם 
לאנד׳ צו װעלכן ער דערנענטערט זיך איצט. זײן באגער איז געװען: אויפצו־ 

לעבן אין בילדער די העלדן פון דער העראישער און טראגישער יידישער 
פארגאנגענהײט און די בויער פון נײעם ישוב, די חלוצים, װאם פארמעסטן 
זיך צוריק אויפצוריכטן דאם היםטארישע יידישע הײמלאנה 

אין באגינען האט פון דער טיפער בלויקײט זיך גענומען אויםשײלן 
דער גאלדיק־זאמדיקער ברעג פון דער אלטער פארטשטאט יפו• עס האבן 
אויפגעטויכט די ענג־צונויפגעטוליעטע שטײנערנע הײזער מיט די פלאכע 
דעכער. וװ נישט וװ האט זיך קאפויער־געריםן דער רונדער קאפ פון א 
מעטשעט־קופאלע. 

דער נישט סענטימענטאלער שיק איז פלוצעם באהערשט געװארן פון 
אן אויסטערלישן אומרו־געפיל. אויך זײנע מיטרײזנדיקע חברים זענען ארײנ־ 
געפאלן אין אן ענלעכער שטימונג און װען זײ האבן באטראטן דעם ברעג, 
האבן זײ אלע געהאט טרערן אין די אויגן. 

ארטור שיק, װעלכער האט שפעטער דורכגעמאכט פיל דראמאטישע 
איבערלעבוגגען און פארזוכט דעם טעם פון אויפרעגונג, אין פרײד און אין 
פחה האט אלע מאל מיט גרוים ציטערניש גערעדט װעגן דעם דאזיקן 
מאמענט, װען ער האט צום ערשטן מאל באטראטן דעם באדן פון ארץ־ישראל. 
בעת זײנע חברים, האנעמאן און ניסענהויז, זענען פארנומען געװען מיט די 
אראבישע טרעגער, װעלכע האבן געריםן די פעקלעך פון זײערע הענט, 
האט שיק זיך אראפגעלאזט אויף די קני און מיט א געפיל פון יינגלשער 
שעמעװדיקײט א קוש געטאן די ערה 

פיל שטארקער װי זײנע צוױי חברים פון דער קינםטלער־עקספעדיציע 
האט ארטור שיק איבערגעלעבט דעם מאמענט פון באטרעטן די הײליקע 
ערה ער איז דורכגענומען געװארן מיט אן אומגעשטילטן באגער צו זען 
דאס לאנד און די היםטארישע איבערבלײבענישן, װאם ער האט אזוי פארביק 
זיך געהאט אויםגעטרוימט פון די ביבלישע שילדערונגען. 

במשך פון עטלעכע שעה האט שיק געװאנדערט איבער די ענגע געםלעך 
פון יפו, וואם זענען פול געװען מיט געפילדער און אראבישע קינדער, װעלכע 
האבן געבעטלט בײ די אנקומענדיקע טוריםטן. פאר די הײזער זענען געזעסן 
גרויע זקגים און פויל גערויכערט לאנגע נארגילעם. גאך דעם זעלבן טאג 
האט שיק מיט זײנע חברים פארלאזט יפו און זיך אריבערגעטראגן אין 

שכנותדיקן תל־אביב׳ װאם האט זיך ערשט גענומען בויען און אמ פון דער 
אלטער פארטשטאט אפגעטײלט געווארן דורך א זאמדיקן, פוסטן שטח פון 
עטלעכע הונדערט מעטער. 

תל־אביב איז דאן אלט געװען קוים פינף יאר, אבער שוין דעמאלט 
האט זיך אין דעם קלײנעם ישוב געפילט דער אטעם פון א נײעם שאפערישן 
לעבן, װאם האט פולשטענדיק קאנטראסטירט מיט דעם שכנותדיקן יפו, 
נישט נאר װאס שײך היגיענישע באדיגגונגען, גאר קודם־פל מיט דער 
גײםטיקער אטמאםפער און דיגאמישקײט. 

די איניציאטארן פון אט דער ערשטער יידישער שטאט אין ארץ־ישראל 
זענען טאקע געװען יידן פון יפו, װעלכע האבן אין זײער װײטן בליק אין 
זינען געהאט אויפצובויען אן אײגענעם יידישן פארט, וװ עם זאלן פאראנקערן 
שיפן מיט טויזנטער עולים פון אײראפע, אויף װעלכע מען האט זיך געריכט. 

די דאזיקע עקשנותדיקע פיאנערן זעגען אבער גישט צו פיל דערמוטיקט 
געװארן אין זײער געװאגטן אויפטו. פארקערט, מען האט געקוקט אויף זײ, 
װי אויף מנחם מענדלם. אין אנהײב איז אפילו געװען שװער צו געפינען 
אמאטארן אויף בויפלעצער אין אט דער נײער געגענט, װעמענס נאמען 
״הל־אביב״ האט דאן געקלונגען ביז גאר פרעטענציעז. 

שיק האט זיך געפילט באזונדערם שטאלץ דערמיט, װאס די טרײב־ 
קראפט צװישן די דאזיקע ״מנחם־מענדלם״ איז געװען זײנם א לאנדםמאן 
פון לאדזש, דער זײגערמאכער און גאלדשמיד, עקיבא װײם, א ייד מיט 
א פאעטישער נשמה און א וױיטן, פילאזאפישן בליק. עקיבא װײם האט 
פארלאזט לאדזש ממש אויפן הויכפונקט פון דער פראםפעריטעט, װאס דער 
װאקסנדיקער פוילישער טעקםטיל־צענטער האט דורכגעמאכט בײם אגהײב 
פון אונדזער יארהונדערט. ער האט מװתר־געװען אויף די פעטע באשטע־ 
לונגען פון די רײכגעװארענע יידישע מאנופאקטור־סוחרים און פאבריקאנטן, 
צו מאכן צירונג פאר זײערע װײבער און איז אװעק קײן ארץ־ישראל פאר־ 
װירקלעכן זײן חלום װעגן א יידישן הײמלאנד. 

דער דאזיקער לאדזשער גאלדשמיד איז אײגנטלעך געװען דער, װאם 
האט צעפלאקערט די פאנטאזיע פון די צען אדער צװעלף יידן מנינים, 
װאם האבן אין א גלייקן תמוז־אװנט פון יאר 1906 (תרם״ו) אין יפו, אפגע־ 

ש. ל• שנײדערמאן 


האלטן די היסטארישע אסיפד״ בעת װעלכער עם איז אנגענומען געווארן 
דער פלאן װעגן בויען אין נײעם ארץ־ישראל די ערשטע ױדישע שטאט, 
און דאם מיט יידישע הענט. 

די אפיציעלע גרינדונג פון דער שטאט תל־אביב איז פארגעקומען 
אין יאר 1909 , אבער אין 1914 , װען ארטור שיק איז אנגעקומען אהין, האט 
ער שוין אנגעטראפן א פײן־אנטװיקלטן ישוב מיט א פעםטן קולטור־פונדא־ 
מענט. אין צעגטער פון די עטלעכע הונדערט הילצערנע הײזער און באראקן 
איז שוין געשטאנען די אימפאזאגטע געבײדע פון דער גימנאזיע ״הרצליה׳/ 
דער גײםטיקער צענטער פון דער ערשטער יידישער שטאט אין ארץ־ישראל. 

דאס אלץ איז געװען געבויט און געפלאנט נישט דורך קײן פראפעסיא־ 

געלע בוי־אונטערנעמער, נאר דורך די אמאטאריש־פיאנערישע הענט פון 
דער יידישער אינטעליגענץ, װאם האט אין אײראפע אין פיל פאלן געהאט 
פארלאזט אונױוערסיטעטן און באקװעמע, רײכע הײזער און געקומען בויען 
דאם יידישע הײמלאנד. 

אויף די זאמדיקע דורכגענג צװישן די הילצערנע הײזקעס און באראקן 
זענען געזעםן יונגעלײט, געהאקט שטײנער און געפלאסטערט די ערשטע 
גאםן פון דער נײער שטאט. די דאזיקע יידישע שטײנהאקער האבן געדינט 
אלם די ערשטע מאדעלן פאר ארטור שיקם בילדער אין ארץ־ישראל. ער האט 
בכן אנגעהויבן נישט פון היםטארישן ארץ־ישראל, פון די אלטערטימלעכע 
איבערבלײבענישן, װאם האבן פון דער וױיטנם אזוי גערײצט זײן פאנטאזיע, 
— נאר פון נײעם, חלוצישן ארץ־ישראל. 

שיק איז אזוי פארכאפט געװארן פון דעם אידעאליזם, װאם ער האט 
געזען אויף שריט און טריט, אז לםוף האט ער אלײן אויך זיך אנגעשלאסן 
אין די חלוצישע גרופן, געארבעט מיטן גראבאײזן, מיטן האמער, און אין 
די נעכט, אלם שומר, געװאכט מיט דער ביקם אויפן אקםל• 

די ידיעה װעגן אנקום פון דער יידישער קינםטלער־עקםפעדיציע פון 
לאדזש בראש מיט ארטור שיק האט זיך שנעל פארשפרײט איבערן ישוב 
און עם האבן גענומען שטראמען אײנלאדונגען פון די פארשידענע קאלאניעם 
און פארװארפענע ישובים, אז די קינםטלער זאלן אויך קומען צו זײ אויף 
א באײד• 

ארטור שיק 


די װאכגשריפט ״הפועל הצעיר״, וואם איז דאן דערשינען אין ירושלים, 

האט אויםפירלעך געשריבן װעגן די צילן פון דער עקםפעדיציע און אויך 
פארעפנטלעכט א געשפרעך מיט ארטור שיק װעגן זײנע ערשטע אײנדרוקן 
אין לאנד. אין דעם אינטערװיו האט זיך צװישן אנדערן געזאגט: 

״די עקםפעדיציע איז געקומען אין דער םפעציעלער שליחות פץ די 
פאראײניקטע לאדזשער יידישע קולטור־אינסטיטוציעם, כדי אויםצופארשן 
די היםטארישע פלעצער אין ארץ־ישראל, װי אויך כדי זיך צו באקענען מיט 
דער םביבה, מאלן בילדער פון נײעם ישוב און שפעטער די קיגםטלערישע 
װערק אויםשטעלן אין לאדזש און אין אנדערע שטעט פון פוילן און פון 
רוסלאנד״. 

אויך די אראבישע צײטוגג ״אנאפיר אול אםמאניע״ פון חיפה האט 
געשיקט א ספעציעלן שליח קײן תל־אביב, כדי צו אינטערװיױרן די געקו־ 
מענע קינםטלער, און אויף דער פראנטזײט גאר װארעם זיך אפגערופן װעגן 
דער דאזיקער איניציאטיװ• 

די באציונגען מיט דער אראבישער באפעלקערונג אין ארץ־ישראל 
זענען דאן געװען ממש אידעאלע. די הויך־קולטױוירטע יידן, װעלכע זענען 
געקומען קײן ארץ־ישראל פון די אײראפעישע צענטערם, זענען דורך די 
אראבער אויפגענומען געװארן נישט גאר מיט אפשײ און פארערונג, נאר זײ 
האבן געזען אין זײ אויפריכטיקע װוילטעטער, פון װעמען זײ קענען געניםן 
גײםטיק און מאטעריעל. װען נעבן אן אראבישן דארף איז אויםגעװאקםן 
א גײע יידישע קאלאניע, זענען די ארעמע אראבישע פעלאכן (פויערים) 
געװען צופרידן, ווייל זײ האבן געוװםט, אז דערמיט װעלן זײ אלײן װערן 
בארײכערט. 

יעדעם מאל, װען ארטור שיק פלעגט זיך דערמאנען װעגן אט דער צײט 
פון פרידלעכן צוזאמענלעבן צװישן יידן און אראבער, האט ער זיך נישט 
געקענט אפהאלטן פון מאכן םארקאםטישע באמערקונגען װעגן דער ענגלי־ 
שער קאלאניאל־פאליטיק אין ארץ־ישראל נאך דער ערשטער װעלט־מלחמד״ 
װאם האט אויפגערײצט די אראבישע באפעלקערונג קעגן די יידישע קאלא־ 
ניםטן, דערפירט צו בלוטיקע צוזאמענשטויסן און גורם געװען דעם ישוב 
אזוי פיל קרבנות. 

במשך פון דער קורצער צײט, װאם שיק האט געװײלט אין תל־אביב, 

האט ער זיך שטארק באפרײנדט מיט דער העברעישער שרײבער־משפחה, 
װאס האט פארקערט הויפטזעכלעך אין הויז פון דעם דעמאלטדיקן עלטםטן 
העברעישן שרײבער אין ארץ־ישראל, בן־צױן גוטמאן, װעלכער האט גע־ 
װוינט אויף רחוב אחד־העם. אויף אט דער גאם האבן דאן זיך געפונען בלויז 
נאך צװײ הײזער — דאם הויז פון ד״ר מאסינזאן און ד״ר װעםטאן, גרינדער 
פון דער גימנאזיע ״הרצליה״. 

די אפטע אײנגײער אין הויז פון בן־צױן גוטמאן זענען דאן געײען 
די שרייבער יעקב פיכמאן, יעקב שטײנבערג, אשר באראש, דבורה באראן 
און דער יידישער פאעט יהואש, װעלכער איז געהאט געקומען פון אמעריקע, 
זיך באזעצט מיט זײן משפחה אין רחובות און פלעגט קומען קײן תל־אביב, 
פדי זיך צו טרעפן מיט שרייבער. 

די פרײנדשאפט פון יהואשן און ארטור שיק האט זיך שנעל פארקניפט. 
יהואש האט שוין דאן גענומען ארבעטן איבער זײן יידישער תנ״ך־איבער־ 
זעצונג און איז געװען פארשלונגען מיט דער פארשונג פון דער ביבלישער 
תקופה. יהואש פלעגט אפט רײזן איבערן לאנד און באזוכן די אלע פלעצער, 
וװ עס שפילן זיך אפ די װיכטיקסטע ביבלישע געשעענישן. 

מיט א פארכאפטן אטעם האט ארטור שיק זיך אײנגעהערט צו יהואשם 
אויםטײטשונג פון די ביבלישע עפיזאדן, װאם זענען במשך פון יארטויזנטער 
פארװעבט געװארן אין דער פאלקס־פאנטאזיע און זיםלעך צוגעפארבט און 
פארקריפלט אין דער אינטערפרעטאציע פון פרעמדע קינםטלער, װעלכע 
האבן די ביבלישע העלדן אפט פארגעשטעלט אין א פרעמדן לבוש, אין 
פולשטענדיקער םתירה מיט דער אמתער אטמאספער און קאלאריט פון לאנד. 

שיק האט מיט יהואשן פארבראבט אין לאנגע שמועםן װעגן די ביבלישע 
סצענעם, װאס ער האט געפלאנט צו מאלן, און אויפמערקזאם זיך צוגעהערט 
צו דער מײנונג פון יהואש װעגן דער טראכט, ארכיטעקטור און לעבנם־ 
שטײגער פון אט דער װײטער תקופה. 

פון אט דער צײט שטאמען די ערשטע מיניאטורן פון ארטור שיק, 

אין דער פארעם פון מעדאליאנען, װאם זענען שפעטער געווארן אויםגעשטעלט 
אין די גרעםטע אײראפעישע קונםט־גאלעריעם און פארקויפט פאר הויכע 

פרײזן. צו זײ געהערט די םעריע מיניאטורן, אין װעלבע שיק האט געשיל־ 
דערט דעם אנקום פון דער מלכה־שבא צו שלמה המלך. 

אין אט די ערשטע װערק זײנע האט שיק זיך אנטפלעקט אלס א קינסט־ 

לער מיט א רײכער פאנטאזיע, װאס האט זיך דערגרונטעװעט צום אמתן 
כאראקטער און קאלאריט פון אריענט. די הויפטפארבן, װאס דאמינירן אין 
די דאזיקע בילדער, זענען: בלוי, צינאבער (טונקל רויט) און גרין. די 
הויפט־מעלה פון די מיניאטורן איז די מײםטערשאפט פון דער קאמפאזיציע 
און די נאטירלעכע דראמאטיזירונג פון דער האנדלונג. אויף דעם באגרע־ 
נעצטן שטח פון דעם מעדאליאן זענען אגגעזאמלט פיל דעטאלן, װאם רופן 
ארויס שטוינונג בײם צושויער. 

קאפיטל 5 


דאם וװנדערלעכע ליכט פון ירושלים 


א גרויםע אנטפלעקונג איז פאר שיקן געװען דער ערשטער באזוך אין 
ירושלים. ער איז װי פארבלענדט געװארן פון דעם ליכט, װאם האט ארוים־ 
געשטראלט פון יעדער װינקל אין דער אײביקער שטאט• 

די געצײלטע װאכן, װאם דער ױנגער קינםטלער האט פארבראכט אין 
ירושלים, האבן געהאט א דעצידירנדיקן אײנפלום אויף זײנע שפעטערדיקע 
װערק, װאם ער האט געװידמעט דער ביבלישער הקופה. פון דער היםטא־ 
רישער קעניגלעכער יידישער שטאט זענען פארבליבן בלויז קברים און 
חורבות און דאס נײע ירושלים איז דאן באשטאנען הויפטזעכלעך פון די 
טומלדיקע, שמאלע געםלעך פון מאה־שערים, װאס האבן שיקן דערמאנט 
אין די ענגע געםלעך פון די יידישע קװארטאלן אין קראקע אדער לובלין. 

אין אלטן ירושלים האבן אין דער זון געגלאנצט די טורקום־בלויע 
קופאלן פון דער ריזיקער פראװאםלאװנער רוםישער צערקװע און מיט 
איבערגעטריבענעם פראכט האט געבלענדט דער בנין פון ״אמאר מעטשעט״, 
די מאכמעדאנישע פעםטונג, װאס פארװאנדלט ירושלים אין דער דריטער 
הײליקער שטאט פון איםלאם, נאך מעקא און מעדיגא. 

אויפן פאן פון די קירכעס און געבעטהײזער פון די פארשידענע אמונות, 

װאס פארבלענדן מיט זײער רײכקײט און פראכט, האט ארטור שיק איבער־ 
געלעבט א טיפן רעליגיעזן ציטער, װען ער איז צוגעקומען צו דער נאקעטער 
כותל־מערבי• אײנגעגראבן מיט די פנימער אין די שפאלטן פון די ריזיקע 
שטײנער זענען געשטאנען יידן, געשעפטשעט און געװײנט. אײניקע מתפללים 
האבן זיך געטרײסלט אין אויםטערלישע העװױת, אנדערע װידער זענען 
געשטאנען װי פארגלױוערטע פון דער טיפער רעליגיעזער איבערלעבונג. 

א ר ט ו ר ש י ק 


מיטגעריםן פון דער דאזיקער שטימונג פון עקסטאז, האט שיק םפאנטאן 
זיך פארשטעלט דאם געזיכט מיט די הענט און דערפילט, װי די פינגער 
װערן אים פײכט פון טרערן. ער איז אזוי געשטאנען א לענגערע װײלע 
און אין זײן מוח איז בליץ שנעל דורכגעלאפן די טראגישע פאנאראמע פון 
דער יידישער געשיכטע, װאס האט זיך אפגעשפילט צװישן די דאזיקע 
מויערן. 

װען גאך א לענגערער װײלע האט ער געעפנט די אויגן, האט ער די 
גרויע נאקעטע װאנט פלוצעם דערזען אין גאר אן אנדערן ליכט. די מויער, 
װאם איז אין דער יידישער פאלקם־פאנטאזיע פארװעבט מיט אזוי פיל סאר־ 
ביקע לעגענדעס, האט אין די בלויע אװנטיקע שאטנם זיך פאר אים אנט־ 
פלעקט, װי א סימבאל פון יידישער אײביקײט. אין אנבליק פון דעם ריזיקן 
מאבמעדאנישן טעמפל, װאם טראגט דעם נאמען פון דעם איםלאמישן דערא־ 
בערער פון ארץ־ישראל, אמאר, האט די כותל־מערבי אין די אויגן פון דעם 
ױנגן יידישן קינסטלער פון פוילן פארקערפערט מיט זיך די צװײ טויזנט 
יאריקע גלות־געשיכטע און דעם אומגעבראכענעם װידערשטאנד פון יידישן 
פאלק. 

שיק האט געטדאכט װעגן געפינען דעם פארבינדונגם־פאדעם צװישן אט 
דער װײטער פארגאנגעגהײט פון יידישן קאמף, נצחון און מפלה — מיט דער 
װידעראויפלעבונג פון לאנד דורך די הוגדערטער חלוצים, װאם האבן צו די 
ברעגן פון ארץ־ישראל געשטראמט פון אלע עקן װעלט. אין זײן געדאנק 
איז רײף געװארן דער פולער פלאן פון דער ארץ־ישראל פאנאראמע, װאם 
ער האט זיך געקליבן מאלן. עם האט געזאלט זײן א םעריע לײװנטן, װאם 
האבן באדארפט פארבינדן דעם העראישן עבר מיט דעם פיאנערישן, טאג־ 
טעגלעכן לעבן אין די קאלאניעם. ער האט דעריבער באשלאםן אונטער־ 
צונעמען א רײזע איבער די ישובים, כדי צו באקומען א פול בילד פון ארץ־ 
ישראל. 

דורך דער צײט, װאם שיק איז פארבליבן אין ירושלים, פלעגט ער 
די פארנאכטן פארברענגען כמעט אויסשליםלעך בײ דעם נותל־מערבי, 
וװ ער האט געצײכנט די טיפן פון די מתפללים — טיפן פון די פארשידגםטע 
יידן, װעלכע האבן גערעדט פארשידענע לשונות, אבער אלע אן אויםנאם 

ש.ל. שגײדערמאן 


זעגען זײ מיטגעריםן געװארן פון דעם אומזעבארן מיםטישן שײן, װאם האט 
ארויםגעשטראלט פון אט דער װאנט. 

אין ירושלים האט שוין דאן זינט עטלעבע יאר געהאט עקזיםטירט 
די בצלאל־שול, װאס איז געפירט גןעװארן דורך פראפ. בארים שאץ. 
שיק איז אײנגעלאדן געװארן אנצופירן מיט א קורם פון צײכענען פאר די 
מער אװאנםירטע תלמידים מיט קינסטלערישער באגאבונג, װעלבע האבן 
ארויםגעװיזן אן איגטערעם פאר רײנער מאלערײ און נישט בלויז פאר דעם 
האנטװערק פון אנדענק־ארטיקלען. 

אין דער ערשטער פאזע פון איר עקזיםטענץ איז ״בצלאל״ געװען אײגנ־ 
טלעך א שול, װאם האט בעיקר געהאט דעם ציל צו הײבן די קװאליטעט 
און עסטעטישן געשמאק פון די אנדענק־ארטיקלען, װאם האבן מיט זיך 
פארגעשטעלט א װיכטיקע עקםפארט־אינדוםטריע פון דעם ױנגן יידישן 
ישוב אין ארץ־ישראל. 

אורשפרינגלעך האט בארים שאץ טאקע געחלומט צו פארװאנדלען 
״בצלאל״ אין א קונםט־אקאדעמיע, װאם זאל קולטױוירן יידישע מאלערײ 
און םקולפטור. אבער דעמאלט, אין יאר 1914 , האט ער נאך נישט געהאט 
דערצו די מיטלען און אויך נישט די גײטיקע לערער־כוחות. די שול האט 
דעריבער זיך באגרענעצט מיט אויםבילדן האנטװערקער פאר די װארשטאטן 
פון אנדענק־ארטיקלען אין מעטאל, האלץ און שטײן; זילבערנע בשמים־ 
ביקסלעך, אויף װעלכע עס איז אויםגראװירט געװארן רחלס קבר, אדער די 
מערת־המכפלר.; דעקלעך צו הנ״כן מיטן בילד פון דער כותל־מערבי און 
אנדערע חפצים, װאם האבן פארגעשטעלט פארשידענע היםטארישע מא־ 
נומענטן. 

דער אנקום פון דער קינםטלער־עקםפעדיציע פון פוילן בראש מיט 
שיקן האט דעריבער ארויםגערופן גרויס אינטערעם צװישן די לערער און 
תלמידים פון דער ״בצלאל״־שול אין ירושלים. זײ זענען אײנגעלאדן געװארן 
אהין אויף א באזוך און שיק האט באקומען דעם פארשלאג אנצופירן מיט 
א קלאם פון מאלערײ. שיק האט דעם קורם אנגעפירט בלויז א קורצע צײט, 
וױיל ער האט זיך געקליבן צו באזוכן די קאלאניעם איבערן לאגד. דורך 
דער קורצער צײט האט ער אבער באװיזן צו פאראינטערעסירן די תלמידים 

הלל הזקן. 


ש.ל. שנײדערמאן 


אין רײנער קונםט און צוזאמען מיט זײ פלעגט ער מאכן אויםפלוגן צו מאלן 
לאנדשאפטן ארום ירושלים און פארשידענע היםטארישע מקומות. 

פון ירושלים איז שיק אפגעפארן קײן רחובות, װאס האט דאן באלאנגט 
צו די מוסטערהאפטע קאלאניעם פון ישוב. דארטן האט שיק זיך צונויפ־ 
געטראפן מיט א גרופע יידישע סטודענטן פון װארשע, װעלכע זענען שפעטער 
פאפולער געװארן אין דער צױניםטישער באװעגונג אין פוילן. דאם זענען 
געװען: אברהם לעװינסאן, אײנער פון די פירער פון דער ״התאחדות׳/ שמעון 
קראנגאלד, מיטגרינדער פון השומר־הצעיר, און הינדעם, װעלכער האט זיך 
ארויםגערוקט אין שפיץ פון צױניםטישן און אלגעמײנעם יידישן געזעל־ 
שאפטלעכן לעבן אין װארשע צװישן בײדע װעלט־מלחמות. 

אין רחובות האט געװוינט יהואש, אין װעמענם הײם שיק איז געװען 
אן אפטער ארײנגײער. צוזאמען מיט דער גרופע װארשעװער םטודענטן האט 
שיק געװוינט אין דער שול פון רחובות. לויט די פרינציפן פון דער קא־ 
לאניע, האט יעדער אײנער געמוזט טאן עפעס אן ארבעט. שיק און די גרופע 
סטודענטן פון װארשע זענען געװארן שומרים אין רחובות, און באװאפנט 
מיט ביקסן, אין די נעכט איבערװאכט די קאלאניע. 

אין זײן גײגונג צו גרינטלעכקײט האט שיק אויך באשלאםן גרינטלעך 
זיך אויסצולערנען, װי אזוי זיך אומצוגיץ מיט דער ביקם און שיםן צום ציל. 
נישט געקוקט דערויף, װאם ער איז געווען קורצזיכטיק, האט ער שנעל 
באהערשט די מלאכה פון שיםן און איז באקאנט געװען אין דער געגנט אלם 
שארפשיסער. די אראבישע פעלאכן און בעדוינישע פאםטעכער ארום רחובות 
האבן אים גוט געקענט און פלעגן באוװנדערן, װי ער שיםט פײגל אין פליען. 

דאם איבערװאכן די קאלאניע אין רחובות איז פאר שיקן געװען די 
ערשטע ראמאנטישע איבערלעבונג. די איבערפאלן פון די אדאבער האבן 
דאן געטראגן א רײן רויבערישן כאראקטער און פלעגן פאםירן גאנץ זעלטן. 
עם זענען אויך געװען פאלן, װען ארעמע תימנער יידן האבן זיך ארײנגע־ 
כאפט אין די װײנגערטנער און פעלדער, כדי צו רײסן די טרויבן און 
גרינװארג. 

אין אט דער צײט, אונטער דער טערקישער מאכט, האט זיך נישט 
געמערקט קײן שפור פון אראבישן נאציאנאליזם, װאם איז אין ארץ־ישראל 

ארטור שיק 


געװארן צעבלאזן נאך דעם װי ענגלאנד האט בײם סוף פון דער צװײטער 
װעלט־מלוזמה באקומען דעם מאנדאט איבער ארץ־ישראל. די טערקישע 
אפיצירן זענען געװען פרײנדלעך צו די אלט־אײנגעזעסענע, װי אויך צו די 
פריש־אײנגעװאנדערטע יידן, װעלכע האבן אין גרעםערע גרופן דאן גע־ 
שטראמט פון צארישן רוסלאנד, צוליב די פאגראם־שטימונגען, װאם זענען 
געװארן אלץ שטארקער. 

אפיציעל האט טאקע עקזיםטירט א פארבאט מצד דער טערקישער 
צענטראל־רעגירונג, ארײנצולאזן קײן פאלעםטינע יידן פון רוםלאנד, רו־ 
מעניע און עםטרײך. די דאזיקע פארארדענונגען, װאם זענען געקומען פון 
קאנםטאנטינאפאל, זענען אבער געבליבן ליגן אין די שופלאח פון די טער־ 
קישע באאמטע אין פאלעסטינע, װעלכע האבן גערן גענומען ״באקשיש״. 
די יידישע אײנװאגדערונג קיץ ארץ־ישראל איז אנגעגאנגען און עס איז 
געװאקםן די קאלאניזאציע איבער די פארשידענע געגגטן פון לאנד. די ארא־ 
בישע לאנדבאזיצער האבן גערן פארקויפט זײער ערד און געװען צופרידן 
צו באקומען די הויכע פרײזן, װאם יידן האבן געצאלט. 

דערמאנענדיק זיך װעגן דער דאזיקער פארהעלטענישמעסיק רױקער 
צײט אין ארץ־ישראל, האט ארטור שיק געבראכט צום אויםדרוק זײן טיפן 
פארדרום צוליב דער נאכלעסיקײט, װאם דאם װעלט־יידנטום האט דאן 
ארויםגעװיזן לגבי ארץ־ישראל, װען פאר עטלעכע מיליאן דאלער האט מען 
געקענט אפקויפן דאם גאנצע לאנד. 

אין אט דער צײט, ערב דעם אויסברוך פון דער ערשטער װעלט־מלחמה, 

האט זיך געהאט פארשטארקט די עליה קײן ארץ־ישראל פון די געדיכט־ 
באװוינטע יידישע ישובים אין רוםלאנד, װאם זענען שפעטער, בעת די 
מלחמה־אפעראציעס, געװארן חרוב. די בוי־באװעגונג אין ױנגן ישוב איז 
אנגעגאגגען מיט א שנעלן טעמפא און װען שיק איז נאך א פויזע פון צוױי 
חדשים װידער אמאל געקומען קײן תל־אביב, האט ער ממש נישט דערקענט 
די שטאט. עם זענען שוין געהאט אויםגעװאקםן גײע גאסן מיט א םך שײנע 
בגינים. 

פון טאג צו טאג האט זיך אויך פארשטארקט די באװעגונג פון סאציאלע 
עקספערימענטן אין די פארשידענע קאלאניעם, װעמענם גרינדער האבן 

געזוכט נײע פארמען פון קאלעקטױון צוזאמענלעבן. כדי זיד צו באקענען 
מיט אט די עקםפערימענטן, האט שיק װידער אונטערגענומען א רײזע איבער 
די קיבוצים און זײן ערשטן באזוך האט ער געמאכט אין דגניה. 

אין דער דעמאלטדיקער צײט זענען די קאמוניקאציע־מיטלען געװען 
גענוג פרימיטױו און צװישן די קאלאניעס האבן צירקולירט ״דיליזשאנםן״ 
מיט פערד. א דײזע פון רחובות קײן דגניה איז דעריבער געװען א גאנצע 
אונטערנעמונג. די ערשטע באגעגעניש פון ארטור שיק מיט די מענטשן פון 
דגניה איז געװען פאר אים א גרויסע איבערראשונג. ער איז מיטגעריםן 
געװארן פון דעם לעבנםשטײגער, װאם האט אלע אײנװוינער פארװאנדלט 
אין אײן משפחה. זײ האבן זיך געטײלט מיט אלץ, װאם זײ האבן פארמאגט. 
דאם איז געװען א פארװירקלעכונג פון די אוטאפיםטיש־סאציאליםטישע 
חלומות, װאם האבן די דאזיקע פיאנערן געהאט פארכאפט נאך אין זײערע 
ױגנטיארן אין דער אלטער הײם. 

דגניד״ װאם באשטײט הײנט פון צװײ ריזיקע ישובים מיט שולן׳ װאר־ 
שטאטן און די סאמע מאדערנםטע אײנריכטוגגען, באקאנט אלם דגניה א׳ 
און דגניה ב׳, האט דעמאלט מיט זיך פארגעשטעלט א קלײנעם װירטשאפט־ 
לעכן קאאפעראטױו, װאם איז געשאפן געװארן דורך א גרופע אידעאלים־ 
טישע יידישע ארבעטער. ענלעכע עקםפערימענטן פון קאמונעם, אדער קאא־ 
פעראטױוע קאלאניעם, זענען געמאכט געװארן פריער, אבער זײ זענען זיך 
שנעל צעפאלן, צוליב דעם שלעכטן אויםװאל פון די מענטשן, װאם האבן 
גיכער געשטרעבט צו װערן קאלאניסטן־אונטערנעמער. 

די מענטשן פון דגניה האבן אבער געלערנט פון די דורכגעפאלענע 
עקספערימענטן און נישט געװארן אנטוישט פון די ערשטע שטרויכלונגען. 
זײ זײנען געװען אנטשלאםן זיך נישט אונטערצוגעבן, טראץ די שװעריקײטן, 
װאם זײ האבן אנגעטראפן אין דער פײכטער געגנט ארום ירדן. די מאלאריע 
האט טאקע אװעקגעריםן א צאל פון די םאמע בעםטע בויער פון דער קא־ 
לאניע, עטלעכע זענען אויך געפאלן פון רויבערישע קוילן, אבער די עקשנות־ 
דיקע חלוצים האבן װײטער פארגעזעצט די ארבעט. אזוי ארום האבן זײ 
באװיזן אויפצובויען א מוסטער־קיבוץ, װאם האט געדינט אלם בײשפיל און 
אנרעגוגג פאר אנדערע קיבוצים אין לאנד. 

אין די מענטשן פון דגניה האט שיק געזען די אידעאלע פארקערפערונג 
פון דעם נײעם ארץ־ישראלדיקן מענטש, װאם ציט דעם גאלדענעם פאדעם 
פון דער העראישער געשיכטע פון לאנד און ער האט געטראכט, אז װי נאר 
ער װעט אויםפירן זײן מיסיע, װעט ער צוריקקומען קײן ארץ־ישראל און 
װערן א מיטגליד פון דער דגניה־משפחה. דורך דער קורצער צײט, װאם ער 
האט דארט פארבראכט, האט ער װידער א מאל דערפילט זײן פליכט אלם 
שומר, באװאכנדיק די דאזיקע געגנט, װאס איז דאן באטראכט געװארן אלם 
באזונדערס באדראט מצד איבערפאלער. גלײכצײטיק האט ער גענומען מאלן 
בילדער פון דעם טאגטעגלעכן לעבן אין דעם מוסטער־קיבוץ. 

פון דגניה האט שיק טאקע מיטגענומען זײנע בעםטע צײכענונגען װעגן 
נײעם ארץ־ישראל. ער האט געמאלן די קאלאניםטן בײ דער ארבעט אין 
פעלד, בײם איבערװאכן דעם ישוב און די אםיפות פון די אײנוװינער. ער 
האט אויך פאראײביקט דעם נאכוװקם, די ערשטע קינדער, װאם זענען 
געבוירן געװארן אין דעם ישוב, װעמענם זומפיקער באדן איז געװארן אויס־ 
געטריקנט און באפרוכפערט דורך די אינטעליגענטן־אידעאליםטן. גישט 
אײנער פון זײ האט דערפאר באצאלט מיט זײן לעבן. עם האבן װעגן דעם 
עדות געזאגט די אויפשריפטן אויף די מצבות אויפן פרישן בית־עלמין פון 
קיבוץ• 

דאס פנים פון ארץ־ישראל איז נאך געװען שטארק פארנעפלט. דער 
ישוב האט קוים געהאט געשלאגן זײנע ערשטע װארצלען אין דעם הארטן, 
װיםטן באדן, אבער דער ענטוזיאםטישער ארטור שיק איז אין זײן קינםט־ 
לערישער װיזיע װײט פארויסגעלאפן אין מאלן די צוקונפטיקע נאציאנאלע 
יידישע הײם. חוץ דעם האט ער גענומען מאכן םקיצן צו שיר השירים — 
אײנם פון זײנע ערשטע גרעסערע װערק. די ביבלישע ליבע־פאעמע איז 
אבער פאר שיקן געװען א פארביקע קאנװע, אויף װעלכער ער האט צונויפ־ 
באהאפטן די איבערגעריםענע פעדעם פון דער פארגאנגענהײט מיט דער 
װידערגעבוירענער װירקלעכקײט אויף דעם ארץ־ישראלדיקן באדן. 

אט די דערנענטערונג פון וױיטע עפאכעס מיט דעם ברויזנדיקן הײנט 
איז אלע מאל געװען דער הויפטשטריך פון שיקם קינסטלערישער אידעען־ 
װעלט. דער פםוק פון קהלת: ״אין חדש תחת השמש״ (נישטא קײן נײעם 

אונטער דער זון) איז געװארן דער לײטמאטױו פאר זײן אויםטײטשובג פון 
אלטע געשיכטלעכע פאסירונגען, װי אויך פאר די בליציקע געשעענישן 
פון זיץ צײט• 

די רדיפות און פרײהײטם־קאמפן, װאס האבן זיך אפגעשפילט פאר זײנע 
אויגן אין די שפעטערדיקע שטורמישע יארן פון זיץ לעבן, זענען דורך שיקן 
אויפגענומען געװארן, װי אן איבערחזרונג אדער פארזעצונג פון ענלעכע 
היםטארישע פראצעםן אין דער וױיטער פארגאנגענהײט. 

צו אט דער קאנצעפציע פון דערנענטערן דעם וױיטן עבר צום הײנט 
איז דער ױנגער קינםטלער טאקע געקומען אין ארץ־ישראל. אין זײנע 
ערשטע אילוסטראציעס צו שיר השירים האט ער אלם מאדעלן גענומען 
די חלוצים פון ױנגן ישוב. 

פון יענער צײט שטאמט אויך שיקס ציקל װיזיאנערישע מיניאטורן, 

אין װעלכן ער האט געשילדערט דעם צוקונפטיקן קיבוץ־גלוױת, װען פון 
אלע עקן װעלט װעלן קײן ארץ־ישראל זיך צונויפקומען די פארלוירענע 
צען שבטים, און נישט געקוקט אויף זײערע פארשידענע לשונות װעלן זײ 
אין דער גרעםטער הארמאניע זיך צונויפלעבן אונטער די הימלען פון ארץ־ 
ישראל. 

די אנרעגונג צו אט די בילדער איז פאר שיקן געװען דער באזוך אין 
דער קאלאניע ראש פינד״ אין די מאלערישע בערג פון גליל, װו עם האבן 
זיך אפגעשפילט אזוי פיל העראישע עפיזאדן אין דער יידישער געשיכטע. 
די קאלאניםטן פון ראש פינה זענען באשמאנען מײנסטנם פון גרים, װעלכע 
זענען געקומען פון װײטן רוםלאנד און האבן זיך באזעצט אץ אט דער געגנט, 
אויף צפון־זײט פון כנרת. 

אויםערלעך האבן די דאזיקע רוםישע פויערים זיך געהאט װײניק װאם 
געענדערט. דאם זענען געווען אמתע קאזאקן, אבער אין זײער פאנאטישער 
פרומקײט האבן זײ איבערגעשטיגן אפילו די חלוקה־יידן פון שכנותדיקן 
צפת. אין זײער באגער װאם פעםטער זיך צו באהעפטן מיטן יידישן פאלק, 
איז אבער בײ זײ אויך אויסגעװאקסן א מוראדיקער מינדערװערטיקײטם־ 
קאמפלעקם, און זײ האבן באטראכט פאר א כבוד, װען זײ האבן מיט עפעם 
געקענט באדינען אן עכטן ייד. זײ זענען דעריבער געװארן די חוטבי־עצימ 

און שואבי־מים, די האלצהעקער און װאםערטרעגער אין די ארומיקע ױנגע 
קאלאניעס. 

אײנער פון אט די גרים׳ משה איװאן פעטראװיטש אפאנאסיעװ (דער 
משה איז אים צוגעגעבן געװארן, װען ער האט זיך מגײר געװעס׳ האט זיך 
אנגעבאטן צו טראגן שיקן די פארבן און דעם געשטעל. משה אױואן איז 
אזוי באגײםטערט געװארן פון די בילדער, װאס שיק האט געמאלן אין 
ראש־פינד״ אז ער האט געװאלט פםדר באדינען אזא ייד, װאס קען דעס 
״סוד״ פון ״נאכמאכן״ די בלויע הימלען פון הײליקן לאנד. 

פארשנדיק די שפורן פון יידישער פארגאנגענהײט, האט שיק באזוכט 
טבריד״ צפת און חברון, אין װעלכע ער האט געזען אן ענלעכקײט צו די 
אלטע יידישע ישובים אין פוילן. די בתי־תפילה אין טבריה און צפת האבן 
אים דערמאנט אין די קלויזן פון װילנע, לובלין און אפילו די מתפללים 
האבן געהאט דעם זעלבן אויםזען. א באזונדערס שטארקן אײנדרוק האט אויף 
אים געמאכט די מיסטישע אטמאספער פון צפת — די בארגיקע שטאט, וװ 
עם האבן געלעבט די גרויםע יידישע מקובלים און משיח־זוכער. 

אין זײנע װאנדערונגען איבער די קאלאניעם און ישובים אין ארץ־ 
ישראל האט ארטור שיק זיך אנגעטראפן אויף פארשידענע עקזאטישע גע־ 
שטאלטן, װאם האבן אין אים אלץ מער פארשטארקט זײן װיזיע װעגן די 
פארלוירענע שבטים, װעלכע זענען צוריקגעקומען צום לאנד פנען, פון װאנען 
זײ זענען געהאט פארטריבן געװארן און זיך אויםגעשפרײט איבער דער 
װעלט. 

צו זײ האט באלאנגט די גרעםערע גרופע גרוזינער יידן אין טשערקע־ 
סישע סוקמאנעס מיט קינדזשאלן בײ דער זײט און מיט קוילן־טאשן דורכגע־ 
קרײצט איבער דער ברוסט. הינטער די האריקע סוקמאנעס האבן זײ אבער 
געטהאגן ציצית און זענען געװען ביז גאר פרום. אײגער פון זײ, מיט װעמען 
שיק האט זיך געהאט באגעגנט אין גליל, איז א מאל געװען א פירער פון 
א רויבער־באנדע. 

שיק האט זיך אויך באפרײנדט מיט א גרופע בולגארישע יידן, װעלכע 
זענען געװען נישט װײניקער עקזאטיש. פונקט אבער װי די גרוזינישע בארג־ 
יידן, האבן זײ געזוכט זיך צו דערנענטערן צו די רוסישע און פוילישע יידן, 

ש.ל. שגיידערמאו 


העלכע האבן מיט זיך פארגעשטעלט דעם דאמינירגדיקן עלעמענט צװישן די 
פיאנערישע קאלאניסטן און די מערהײט אײנװוינער אין די ביבלישע שטעט 
אין גליל. 

קאפיטל 6 


ארץײק)ראל בעת דעם אויםברור פון דער 
ערשטער וועלט־מלחמה 


די קינםטלער־עקספעדיציע פון ארטור שיק איז אומעטום אויפגענומען 
געווארן מיט גרוים באגײםטערונג. אין אלע קאלאניעם און ישובים האט מען 
זײ מקבל פנים געװען װי טײערע געםט און זיך געטײלט מיט זײ נישט נאר 
מיטן בעםטן געלעגער׳ נאר אויך מיט די מאלצײטן. בלויז אײן גרופע יידן 
פון ישוב איז געבליבן קאלט צו די יידישע קינםטלער פון פוילן׳ װעלכע 
זענען געקומען מאלן די היםטארישע מאנומענטן און דאם נײע לעבן פון 
ארץ־ישראל. דאם זענען געװען די גאװהדיקע דײטשע יידן׳ װעלכע האבן 
זיך געהאלטן אפגעזונדערט פון די פוילישע און רוםישע ױדן. 

אין ישוב איז דאן גראד אנגעגאנגען א פארביםענער קאמף מיט די 
פירער פון אםימילאטארישן ״הילפםפאראײן דעד דויטשער ױדען׳/ װעלכע 
האבן אנטװיקלט אן אינטענסױוע פראפאגאנדע אײנצופירן דײטש אלם די 
אפיציעלע שפראך פון טעכניקום אין חיפד״ וװ זײ האבן געהאט א שטארקן 
אײנפלוס. 

א באזונדערס שארפע און אפילו פײנדלעכע צעטײלונג צװישן די דײטשע 
און מזרח־אײראפעישע יידן אין ארץ־ישראל האט שיק באמערקט, װען עם 
האט זיך גענומען דערנענטערן דאם געשפענםט פון דער ערשטער װעלט־ 
מלחמה. די דערמארדונג פון עםטרײכישן קרוינפרינץ פערדינאנד אין םא־ 
ראיעװא האט שטארק אפגעהילכט איבערן לאנד. גראד דאן, אין טאג פון 
28 םטן ױני 1914 , האט שיק זיך געפונען אין ירושלים, וװ ער האט געקענט 
אבסערװירן די גרויסע נערװעזיטעט, װאס דער אטענטאט האט ארויםגערופן 
צװישן די טערקישע מיליטערלײט און באאמטע. 

ש.ל. שנײדערמאן 


פון דאן אן זענען די געשעענישן אװעק מיט בליציקער שנעלקײט. פון 
נאענטן באלקאנישן קעסל האט די שפאנוגג זיך גענומען אויסשפרײטן איבער 
ארץ־ישראל און ארויסגערופן אומרו צװישן דער יידישער באפעלקערונג. 
גענוי א חודש שפעטער, דעם 28 סטן ױלי, האט עסטרײך דערקלערט קריג 
קעגן רוםלאנד און אין עטלעכע טעג ארום איז געקומען דײטשלאנדס קריגם־ 
דערקלערונג קעגן רוםלאנד און פראנקרײך. 

די פארבינדונגען צװישן ארץ־ישראל און פוילן זענען געװארן איבער־ 
געריסן. דער לעצטער ברױו, װאס שיק האט באקומען פון לאדזשער ״הזמיר״, 
האט אנגעזאגט די מיטגלידער פון דער עקספעדיציע, אז די אויםשטעלונג 
פון זײערע בילדער און צײבענונגען פון ארץ־ישראל װערט געפלאנט אויף 
הארבסט, און זײ װערן דעריבער געבעטן זיך צוצואײלן, כדי אנצוקומען 
באצײטגם. אין דעם ברױו האט מען נישט געשפירט דעם מינדםטן פארגעפיל 
פון דעם אזוי נאענטן קריג. דער לאדזשער ״הזמיר״ האט מיט אומגעדולד 
געװארט אויף דעם צוריקקער פון דער קינסטלער־עקספעדיציע מיט זײערע 
בילדער פון ארץ־ישראל. 

אין אנבליק פון די פלוצעמדיקע געשעענישן האט מער נישט געקענט 
זײן קײן רײד װעגן אן אויסשטעלונג. דאם פײער פון קריג האט שנעל 
פארכאפט אײראפע און א שטימונג פון אומרו האט אלץ שטארקער זיך 
גענומען אויסשפרײטן איבער ארץ־ישראל• די טערקישע באאמטע, װעלבע 
זענען פריער געװען אזוי מילד, האבן איצט גענומען רודפן די בירגער פון 
די אנטאנט־מלוכות, װעלכע האבן דערקלערט קריג טערקײ. 

די זעלבע הויכע טערקישע באאמטע אין ירושלים, װעלכע האבן זיך 
פריער אזוי שטארק אינטערעםירט מיט שיקם בילדער און געזוכט די פרײגד־ 
שאפט פון דעם דאזיקן יידישן קינסטלער פון פוילן, האבן איצט אים פרובירט 
פארפלאנטערן אין א שפיאנאזש־בלבול. מיט א מאל האבן זײ ״אנטדעקט״, 
אז ארטור שיק איז אײגנטלעך געקומען קײן פאלעםטינע, כדי צו צײכענען 
די פלענער פון די ארץ־ישראלדיקע װעגן און מיליטערישע פעסטונגען. 

באזונדערס שטארק האבן די טערקישע מיליטערישע באאמטע אים 
אויםגעפרעגט װעגן די צײכענונגען און בילדער פון דער אלטער היסטארישער 
שטאט עכו מיט איר פעסטונג, װו עם האט זיך דא געפונען א מיליטערישער 

ש.ל. שנײדערמאז 


גארניזאן. עם האבן נישט געהאלפן די דערקלערונגען פון שיקן, אז ער האט 
געמאלן אלטע היםטארישע בנינים און איבערבלײבענישן פון ישוב, און זײ 
האבן קאנפיםקירט אלע זײנע בילדער. ערשט א דאנק דער אינטערװענץ 
פון פארשידענע פערזענלעכקײטן האבן זײ צוריקגעגעבן די בילדער, אבער 
דאך פארהאלטן די צײכענונגען פון עכו. 

פונקט װי אלע אנדערע בירגער פון די אנטאנט־מלוכות איז שיק גע־ 
שטאנען פארן אויםװאל: אנצונעמען די טערקישע בירגערשאפט, אדער צו 
פארלאזן דאס לאנד. ארטור שיק האט אויסגעקליבן דאם צוױיטע, און צוזאמען 
מיט הונדערטער אנדערע יידישע ױנגעלײט פון פוילן און רוםלאנד האט 
ער אין רוםישן קאנםולאט אין ירושלים זיך פארשריבן אלס פרײװיליקער 
אין דער רוסישער ארמײ. 

פון דעם מאמענט אן איז שיק שוין געװען א זעלנער און געװארט אויפן 
נאענטסטן טראנםפארט, װאם האט די יידישע פרײװיליקע געדארפט אפפירן 
קײן רוםלאנד, פדי זײ צוצוטײלן צו א רעגימענט. 

אין גיכן איז אין האפן פון יפו אנגעקומען אן איטאליענישע שיף מיטן 
נאמען ״װאשינגטאן״. דאם איז געװען אן אלטע אמעריקאנער פאםאזשירשיף, 
װאם איז געהאט אפגעקויפט געװארן דורך אן איטאליענישער שיפם־ 
געזעלשאפט אבער האט איבערגעלאזט דעם נאמען פון ערשטן אמעריקאנער 
פרעזידענט. 

די דאזיקע שיף האט טאקע אויפגענומען די עטלעכע הונדערט פרײ־ 
װיליקע יידן פאר דער רוסישער ארמײ און דער באאמטער פון רוםישן קאנ־ 
םולאט, װעלכע איז גאך געהאט פארבליבן אויפן ארט, האט שיקן נאמינירט 
אלם פירער פון דער גרופע און אים איבערגעגעבן אין האנט אלע זײערע 
פאםפארטן. 

אויף די ימים איז שוין דאן אנגעגאנגען דער פולער קריג צװישן די 
פלאטעם פון טערקײ און ענגלאנד, און אויך די ערשטע דײטשע קריגסשיפן 
האבן זיך שוין געהאט באװיזן אין די װאםערן פון מיטללענדישן ים. 

די ״װאשינגטאן״ האט דעריבער געמוזט מיט גרוים פארזיכט דורכמאכן 
אט דעם געפערלעכן װעג און נאך לאנגע װאנדערוגגען ענדלעך אנגעקומען 
אין בולגארישן פארט פון װארנא. פון דארט זענען זײ אפגעפארן קיץ אדעס, 

ארטור שיק 


וװ שיק איז צוגעטײלט געװארן צום 128 םטן קוטאיםקי פאלק. נאך עטלעכע 
װאכן פון איבונגען איז שיק מיט זײן גרופע אפגעשיקט געװארן אויפן פראנט 
קײן פוילן, וװ עם זענען דאן אעעגאנגען פארביטערטע שלאכטן צוױשן די 
עסטרײך־דײטשע און רוםישע ארמײען. די רוםישע ארמײ האט זיך דארט 
געפונען אונטער דער אנפירערשאפט פון גענעראל פאן שײדעמאן, װעלכער 
איז געװען פון דײטשער אפשטאמונג. 

מיט א לאנגער רוםישער ביקס אויפן אקםל און מיט דער שװערער מאםע 
אויף די פלײצעס פון אן אײנפאכן אינפאנטעריע־םאלדאט האט דער דראב־ 
נינקער שיק מארשירט אין די רײען פון די צארישע רעגימענטן, װאם האבן 
װי א כװאליע געשטראמט צום מזרח־פראנט. 

אין רוקזאק, נעבן דעם תנ״ך, מיט וועלכן ער האט זיך קײן מאל נישט 
צעשײדט, האט שיק געהאט פארשטעקט א טעקע מיט מאטעריאלן, װאס ער 
האט געהיטן, װי דאם אפל אין אויג. דאס זענען געװען צײכענונגען פון הים־ 
טארישע פלעצער, װאם ער האט געהאט געמאכט אין ארץ־ישראל, פאר־ 
טרעטן פון יידן און אראבער, פײזאזשן, קאלירטע סקיצן פון אריענטאלישע 
קאםטױמען און אפילו צײכענונגען פון עקזאטישע געװיקסן. 

צוזאמען מיט די צײכענונגען האט אין דער טעקע זיך אויך געפונען 
א צװאה, װאם שיק האט פון פארזיכטםװעגן געהאט צוגעגרײט, אז אויב 
ער װעט פאלן אויפן פראנט, זאל מען די אלע מאטעריאלן איבערגעבן פארן 
צוקונפטיקן מוזײ אין ארץ־ישראל. 

דער 128 םטער קוטאיםקי פאלק, צו װעלכן שיק האט באלאנגט, האט 
געאײלט אין דער ריכטונג פון שלעזיע, וװ עם זענען דאן פארגעקומען פאר־ 
ביטערטע שלאכטן. װען די עשאלאנען האבן זיך שוין געפונען אױפן װעג, 
זענען מיט א מאל אגגעקומען אלארמירנדיקע הילפםרופן פון דער םיבירישער 
ארמײ, װאם האט פארצװײפלט געקעמפט אויף דער ליניע װארשע־לאדזש. 

עם האט דאן פאםירט א זאך, װעגן װעלכער שיק האט אפילו נישט 
געחלומט. זײן רעגימענט איז געװארן אפקאמאנדירט אין דער ריכטונג פון 
לאדזש און במשך פון א װאך צײט האט ער זיך געפונען אויפן פראנט, קוים 
עטלעכע מײל פון זײן הײמשטאט. 

דאס געפיל פון פרײד, װאם האט אים געהאט באהערשט אין מאמענט, 

ש.ל. שניידערמאו 


װען ער איז אפקאמאנדירט געװארן צום לאדזשער פראנט׳ האט זיך אבער 
פארװאנדלט אין גרענעצלאזער שרעק, װען ער האט מיט זײן באטאליאן זיך 
געגומען אײנגראבן אין די טראנשײען ארום דעם לאדזשער שאםײ. איצט 
האט אים פלוצעם באהערשט א פחד און עם האט אים גענומען פארפאלגן 
די װיזיע פון טויט. 

״צי איז מעגלעך, אז איך זאל פאלן גראד, װען איך בין אזוי נאענט 
פון מײן הײם?...״ די דאזיקע פראגע האט אים כסדר געעגבערט אין מח 
און אים ארויםגעשלאגן פון גלײכגעװיכט. די פינצטערע נאװעמבער־נעכט 
זענען צעהעלט געװארן דורך דעם שטארקן קאנאנען־פײער פון די דײטשע 
באטעריעם, װאם האבן מיט בליציקער שנעלקײט זיך גענומען דערנענטערן 
קײן לאדזש און מיט א שטאלענעם רינג ארומגענומען די שװאך־קעמפנדיקע 
רוםישע רעגימענטן. 

די דײטשע ארמײ, וואס האט זיך געגרײט צו דעראבערן לאדזש מיט 
שטורעם, איז אנגעפירט געווארן דורך גענעראל פאן ליטצמאן. דאם איז 
דער זעלבער גענעראל װעלכער האט געשטיצט אדאלף היטלער בײם םאמע 
אנהײב פון דער נאצי־באװעגונג, און דערפאר האט היטלער אין יאר 1940 
פאראײביקט דעם נאמען פון דעם גענעראל דורך אנרופן לאדזש ־ ליטצמאנ־ 
שטאט. 

דעם 15 טן נאװעמבער 1914 איז דער 128 םטער קוטאיסקי פאלק געװארן 
ארומגערינגלט און װען די רוםישע באטאליאנען האבן זיך גענומען אונטער־ 
געבן האט ארטור שיק, צוזאמען מיט נאך עטלעכע יידישע םאלדאטן, װעלכע 
האבן געשטאמט פון לאדזש, זיך אװעקגעלאזט צו א באקאנטן ייד אין 
אלעקםאנדראװ, בײ װעמען זײ האבן באקומען צױויל־קלײדונג, און איבער־ 
געטוענע זענען זײ אװעק אין זײערע הײמען קײן לאדזש. 

די שטאט איז נאך געװען אין רוםישע הענט, אבער די צארישע כוחות 
אויף דעם דאזיקן פראנטאפשגיט, די 2 טע רוסישע ארמײ אונטער דער פירער־ 
שאפט פון גענעראל פאן שײדעמאן, איז שוין געװען אין א צושטאנד פון 
צעפאלונג און עם האט זײ דערװארט דער זעלבער סוף, װי די רוםישע ארמײ 
פון גענעראל םאמסאנאװ בײ טאנענבערג, װאם איז געווארן ארומגערינגלט 
און צעקלאפט. 

ארטור שיק 


אין די פארביםענע שלאכטן מיט די דײטשן פאר דער שטאט לאדזש 
איז די צאל קרבנות פון דער רוםישער ארמײ געװען אומגעהײער גרויס. 
די שפיטעלער זענען געװען פול מיט שװער־פארוװנדעטע סאלדאטן און 
אפיצירן און אין לאדזשער פרױואט־װוינונגען זענען געװארן אײנגעארדנט 
צו עטלעכע לײכט־פארוװגדעטע זעלנער. אויך אין זײן אײגענער הײם האט 
שיק אנגעטראפן צװײ אײנקװארטירטע סאלדאטן, אײנער א רום פון װײטן 
םיביר און א ייד, א געװיםער שלמה פרידמאן פון א שטעטל נעבן גראדנע. 

דער דאזיקער פארוװנדעטער יידישער סאלדאט, װעלכער איז אין זײן 
הײמשטעטל געװען אן אײנפאכער בעל־עגלד״ האט איצט געטראגן א ״געאר־ 
געװסקע קרעםט״ — די העכםטע אויםצײכענונג פון דער צארישער ארמײ, 
װאס ער האט באקומען פאר א העלדישער טאט, א דאנק װעלכער א גאנצער 
פאלק איז געראטעװעט געװארן פון פארניכטונג. 

דער פארטרעט פון דעם דאזיקן יידישן סאלדאט האט שפעטער פאר־ 
נומען דעם אויבנאן צװישן די קריגסבילדער, װאם שיק האט גענומען מאלן, 
און האבן געהאט א גרויםן דערפאלג אויף פארשידענע אויםשטעלונגען. 
אין אט דעם יידישן םאלדאט האט שיק פארקערפערט דעם מוט און גע־ 
װאגטקײט פון דעם יידישן פאלקסמענטש, װאם ער האט באװיזן צו אבסער־ 
װירן דורך דער צײט פון די פראגטקאמפן, װאם ער האט אלײן מיטגעמאכט. 

אין זײן הײם האט שיק אנגעטראפן די געװײנלעכע אטמאספער פון 
קריגס־פראספעריטעט, װאם האט דאן געהערשט אין אלע אינדוםטריע־קרײזן 
אין לאדזש. דער פאטער האט אים דאס מאל אויםגעזען צו זײן פיל ענער־ 
גישער, גלײך װי ער װאלט לגמרי נישט געפילט זײן בלינדקײט. ער איז 
געװען פארשלונגען מיט דער פארװאלטונג פון דער פאבריק, װאס האט 
געארבעט אין פולע דרײ שיכטן. 

מיט גרויס פרײד און איבערראשונג האט שיק זיך צוגעהערט צו זײן 
מוטער, װעלכע האט אים איבערגעגעבן, אז װי נאר דער פאטער האט א פרײע 
שעד״ באזונדערם אין די שבתדיקע אװגטן, מוז זי אים פארלײענען די פאר־ 
שידענע מאטעריאלן, װאם ער האט באװיזן אנצוזאמלען װעגן ״תוםפות־ױם־ 
טוב״. ער האט איר שוין גענומען דיקטירן דאם ערשטע קאפיטל פון דער 
ביאגראפיע װעגן זײן גרויסן עלטער־זײדע, װאם ער האט אבער געהאלטן בסוד. 


81 



קאפיטל 7 


לאדזש אונטער דער אקופאציע פון דער דײטשער 
קײזערלעכער ארמײ 


דעם 25 סטן נאװעמבער 1914 זענען די דײטשן ארײן קיץ לאדזש און 
װי נאר די פרײסישע םאלדאטן האבן אװעקגעשטעלט זײערע געקאװעטע 
שטױול אויפן לאדזשער ברוק״ איז די פראספעריטעט פון דער לעבהאפטער 
שטאט פארשוװנזץ׳ װי אונטער עפעס א שרעקלעכער קללדנ 

די, װעלכע האבן אזוי געהאפט אויפן אנקום פון די דײטשן, װי אויף 
באפרײער, זענען גלײך געװארן ביטער אנטוישט און זיך איבערצײגט, אז 
די רוסן מיט זײער גראבקײט און װילקיר זענען געװען צדיקים אין פארגלײך 
מיט די גוט־דערצויגענע ״קולטורעלע״ דײטשן, װעלכע האבן מיט זיך פאר־ 
געשטעלט װעלף, פארקלײדט אין שעפסענע פעל. 

אזוי טאקע האט שיק אין א קאריקאטור געהאט פארגעשטעלט די 
דײטשן. די פוילישע צײטונג, אין װעלכער שיק האט די קאריקאטור אפגע־ 
דרוקט, איז געװארן קאנפיסקירט. דאס איז אבער פאר די דײטשן נישט 
געװען גענוג. מיט זײער פינקטלעכקײט און קאלטער רשעות האבן זײ 
באשטראפט אויך שיקס פאטער און קאנפיסקירט אלץ, װאם האט זיך נאר 
געפונען אין דער פאבריק, ביז צום לעצטן פאדעם און אזוי ארום די פאר־ 
מעגלעכע פאמיליע שיק איבער נאכט פארװאנדלט אין ארעמעלײט. 

דורך די דרײ יאר פון דער דײטשער אקופאציע פון פוילן, פון 1914 
ביז 1917 , האט ארטור שיק גוט דערקענט די דײטשן מיט זײער פלומרשטער 
״קולטור״ און ״װיסנשאפט״, װאם האט זיך ארויםגעװיזן צו זיץ באזונדערם 
פרעציז אויפן געביט פון מארד און רויב. 

א באזונדערס גוטער אבסערװאציע־פונקט איז פאר שיקן געװען לאדזש, 

א ר ט ו ר ש י ק 


די שטאט אין פוילן, װאס האט געהאט די גרעסטע דײטשע באפעלקערונג. 
אין לאדזש האט שיק דאן זיך געקענט איבערצײגן, אז נישט נאר די דײטשן 
אין מונדירן זענען די רויבער, נאר אז אויך די צױויל־דײטשן זענען גלײכע 
מיטשותפים. 

די אלט־אײנגעזעםענע לאדזשער דײטשן, די פאבריקס־אײגנטימער, 
פונקט װי די אײנפאכע װעבער־ארבעטער האבן מיטגעשאלטעװעט מיט 
זײערע זיגרײכע ברידער פון גענעראל ליטצמאנם ארמײ, וואס האט אקופירט 
לאדזש. 

די דײטשן האבן דאן ארויסגעפירט פון לאדזש נישט נאר ריזיקע לאגערן 
רוישטאפן און אויסגעארבעטע מאטעריאלן פון די יידישע פאבריקן, נאר זײ 
האבן אויך מיטגענומען מאשינען, אינסטרומענטן און אפילו ארויםגעריםן 
עלעקטרישע קאבלען פון די װענט. 

דערין האבן פלײםיק מיטגעהאלפן די אלט־אײנגעזעסענע לאדזשער 
דײטשן, װעלכע האבן אנגעװיזן אויף די באהעלטענישן אין די פאבריקן, וװ 
זײ האבן יארנלאנג געארבעט און געטרײ געדינט די יידישע באלעבאטים. 

אין אט דער צײט איז אין פוילן אגגעגאנגען א פיבערהאפטע רעקרו־ 
טירונג פון פרײװיליקע פאר די לעגיאנען פון ױזעף פילסודסקי, װעלכער 
איז דערצו שטארק דערמוטיקט געװארן דורך עםטרײך און דײטשלאנד, 
װי א נײער מיטשותף אין קאמף קעגן רוסלאנד. 

די פוילישע, פונקט װי א גרויםער טײל פון דער יידישער ױגנט, איז 
דורכגעדרונגען געװען מיטן פלאם פון װאקםנדיקן פאטריאטיזם, אין דער 
האפענונג צו געװינען פוילנם אומאפהענגיקײט. פיל פון שיקס שול־חברים, 
מיט װעלכע ער האט א מאל צוזאמען אנגעפירט דעם שולסטרײק, האבן זיך 
געמאלדן אלס פרײװיליקע אין די פילםודםקי־לעגיאבען. ארטור שיק׳ װעלכער 
האט פונקט װי זײ געשטיצט דעם פוילישן אומאפהענגיקײטס־קאמף, האט 
זיך אבער אפגעזאגט אנצושליםן אין פילסודסקיס לעגיאנען, וױיל ער האט 
באין־אופן נישט געקענט באגרײפן, װי אזוי א פרײהײטם־באװעגונג קען מאכן 
װעלכע עס איז שותפות מיט די דײטשן. 

טעג פון טיפער זארג זענען אנגעקומען פאר ארטור שיק, װעמען עס איז 
ביז דאן אין גאנצן פרעמד געװען די נויט, װאם פיל פון זײנע קינםטלער־ 

ש.ל. שניידערמאן 


חברים האבן דורכגעמאבט. דער זון פון א רײכן לאדזשער פאבריקאנמ איז 
מיט א מאל געװארן דער זון פון א ױרה און דער ױנגער קינםטלער, װעלכער 
איז דאן אלט געװען םך־הפל 21 יאר, איז געװארן דער שפײזער פון דער 
משפחה. ארטור שיק האט געמוזט אויף זיך נעמען דעם דאזיקן עול און איז 
שנעל געװארן אײנער פון די דערפאלגרײכסטע קינםטלער אין לאדזש. 

צו זײן אײנגעבוירענעם פלײס און געפיל פון פאראנטװארטלעכקײט איז 
נאך צוגעקומען א נײער םטימולירנדיקער כוח — זײן ליבע צו דער פראכט־ 
פולער ױליא ליקערמאן. פאר זײן אפפאר קײן ארץ־ישראל איז ױליא נאך גע־ 
װען גאר ױנג און זי האט באלאנגט צו ארטור שיקס פילצאליקע פארערערינם 
אין קרײז פון דער לאדזשער יידישער ױגנט, װאם האט זיך גרופירט ארום 
דעם ״הזמיר״. צוריקקומענדיקט קײן לאדזש איז שיק געװען איבערראשט צו 
זען, װי די כמעט קינדערישע ױליא איז אויםגעװאקםן און רײף געװארן. 
דערויף האבן נאטירלעך געהאט א װירקונג די שטורמישע געשעעגישן פון 
דער קריגםצײט און אויך די םביבה, אין װעלכער זי האט איצט פארקערט. 

ױליא האט באלאגגט צו א קרײז פון ױנגע שוישפילער, װאם האט דאן 
אין לאדזש געמאכט עקםפערימענטאלע אויפפירונגען אין פויליש און זי 
האט געשפילט די הויפטראלן. די צאל פון אירע פארערער איז געװאקסן 
פון טאג צו טאג און אין גיכן איז זי געווארן די כלה פון א רײכן לאדזשער 
םוחר, װעמען די מלחמה־װאקכאנאליע האט צוגעשפילט און ער האט געמאכט 
גרויםע געשעפטן, בעת ארטור שיק האט מיט זיץ פענזל געמוזט אויםהאלטן 
זײן פארארעמטע משפחה. 

עם האט אבער לאנג נישט געדויערט און ארטור שיק האט באװיזן 
אפצושלאגן דעם רײכן סוחר, װאם האט די ױנגע ױליא ארומגעהאנגען מיט 
גאלד און בריליאנטן. קעגן דעם װילן פון אירע עלטערן האט ױליא איבער־ 
געלאזט דעם רײכן חתן און חתונה געהאט מיט דעם ארעמען קינםטלער. 
זײ האבן זיך אײנגעארדנט אין א באשײדענער םטודיא, װאם איז שנעל 
געװארן דער צעגטער פון קינםטלערישן ױנגװארג אין לאדזש. 

אײנער פון די אפטע אײנגײער און הויפרײנד פון די שיקם איז דאן 
געװען דער ױנגער, אבער שוין דאן פיל־צוזאגנדיקער פוילישער פאעט ױליאן 
טובים. שיק און טובים האבן גענומען קינםטלעריש צוזאמענארבעטן, בא־ 

יהודה אברבנאל, פינאנץ־מיניסטער פון שפאנישן קעניג אין 3 נטן יארהונדערט. 




ש.ל. שניידערמאו 


זונדערס פארן פריש־געשאפענעם קאבארעט ״בי־בא־בא״, פאר װעלבן טובים 
האט געשריבן די לידלעך און טעקסטן און שיק האט געמאלן די דעקאראציעס 
און פראיעקטירט די קאסטױמען. 

אין דער צײט אבער, װאס ױליאן טובים, װעלכער האט געשטאמט פון 
אן אסימילירטער משפחה, האט זיך פולשטענדיק אידענטיפיצירט מיט דער 
פוילישער קולטור און געװארן דער פאנען־טרעגער פון דער מאדערניםטי־ 
שער פוילישער פאעזיע, האט שיקן געצויגן צום יידישן שורש און צו דער 
יידישער קינסטלער־סביבה, װאס האט זיך דאן גענומען צעװאקםן אין 
לאדזש. 

א כאראקטעריםטישע אילוסטראציע פון ארטור שיקם הײסע צױן־ 
שטימונגען פון אט דער צײט איז דער זיגל, װאס ער האט פאר זיך אויםגרא־ 
װירט, װי א מין שילד פאר זיץ קינםטלערישן האנטװערק. דערמיט האט 
שיק נאכגעפאלגט די מיטלאלטערלעכע מיניאטוריסטן, װעמענם זיגלען פי־ 
גורירן אויף זײערע בריװ צו די קעניגן׳ פויפםטן און פירשטן, פאר װעלכע 
זײ האבן אויסגעפירט פארשידענע ארבעטן. 

ארטור שיקם זיגל האט געהאט א רונדן אויפשריפט אויף פראנצויזיש: 
״אילומינער — מיגיאטער״(אילומינאטאר — מיניאטוריםט) ? אין מיטן האט 
זיך געפונען א מגן־דוד מיטן אות ״ש״, פון אינעװײגיק און פון אונטן 
דער פסוק ־ ״אם אשכחך ירושלים תשכח ימיני״. דער םטעמפל האט מיט 
זיך פארגעשטעלט אן אמתן מוםטער פון שיקם מיניאטור־מײסטערשאפט. 
חוץ די אויפשריפטן אויף פראנצויזיש און העברעיש האבן אויפן קלײנעם 
שטח זיך געפונען פארשידענע יידישע ארנאמענטן. 

אין הארבםט פון יאר 1916 האט שיק געמאכט זײן ערשטע גרעסערע 
אויסשטעלונג אין די זאלן פץ לאדזשער ״גראנד־האטעל״. די אויםשטעלונג 
איז באשטאגען פון צװײ אפטײלונגען: ביבלישע םצענעם און קריגסבילדער. 
אין אט דער אויםשטעלונג האט זיך שיק צום ערשטן מאל אנטפלעקט אלם 
קינסטלער פון פארנעם — אײגנארטיק אין םטיל און מאנומענטאל אין דער 
פארם. 

די קריגםבילדער האבן פארגעשטעלט טיפן פון רוסישע זעלנער און 
סצענעס פון קריגסגרויל: אויף דער פײערליניע, אין שפיטאל אץ אין זײער 

ארטור שיק 


בענקשאפט נאך דער הײם. שיקס ױדישער אקצענט איז געקומען צום אויס־ 
דרוק אין די פארטרעטן פון די יידישע זעלנער, פון װעמענס פנימער מען 
האט געקענט אראפלײענען די פראגע: ״פאר װעמען און צוליב װעמען שלאגן 
מיר זיך ?״.״ 

אין דער קריגס־אפטײלונג פון שיקם אויםשטעלונג האבן זיך אויך געפו־ 

נען קאריקאטורן, אין װעלכע עם האט זיך אנטפלעקט זײן שארפער חוש 
פאר פאליטישער םאטירע. צװישן די קאריקאטורן האט א באזונדערם גרויםן 
רושם געמאכט דאם בילד ״דיפלאמאטיע אןן טויט״ 

אין דער אפטײלונג פון ביבלישע מאטױון האט זיך געפונען א םעריע 
שטודיע־צײכענונגען פון ארץ־ישראל און א גרעםערע צאל מיניאטורן. א בא־ 
זונדערם שטארקן אײנדרוק האבן געמאכט די ביבלישע געשטאלטן: ״אליעזר 
און רבקה״ און ״יהודית״• 

אין דער צײט, װאם די פרעמדע באזובער פון דער אויסשטעלונג האבן 
באוװנדערט די רײכע פאנטאזיע פון קינסטלער בײם ארויםברענגען אריענ־ 
טאלישע, דעקאראטױוע מאטיװן פון װײטע תקופות, זענען די נאענטע פרײנד 
פון די שיקס געװען איבערראשט צו זען באקאנטע שטריכן אין די פנימער 
פון די ביבלישע פרויען־פיגורן. נאך א װײלע פון נאענטן צוקוקן זיך האבן 
זײ אין די אויגן פון דער ביבלישע חוה אדער יהודית דערקענט נישט נאר 
די אויגן פון יוליא שיק, נאר אפט אויך שטריכן פון איר געזיכט און דעם 
שניט פון אירע צארטע ליפן. 

די קריטיקער האבן זיך אפגעשטעלט אויף דעם קינסטלערישן פענאמען 
פון ארטור שיק, װעלכער האט מיט אזא לײכטקײט געקענט איבערגײן פון 
פאליטישער םאטירע צו מאנומענטאלע בילדער פון דער װײטער פארגאנגענ־ 
הײט, װאס ער האט באװיזן אויפצולעבן מיט אזא איבערצײגגדיקער קראפט. 

שיקם םאטירישער טאלאגט איז מיט באזונדערער שארפקײט געקומען 
צום אױםדרוק אין זײנע שפעטערדיקע קאריקאטורן װעגן דער דײטשער 
אקופאציע אין פוילן. דאם זענען געװען די בהלה־יארן פון דעװאלואציע 
און מאראלישער געפאלנקײט, װען צוזאמען מיטן מבול פון פאפירענע 
באנקנאטן איז אויך געקומען דער מבול פון םפעקולאציע, אויסגעלאםנקײט 
און פארברעכנם. 

ש.ל. שנײדערמאו 


דאם װיכטיקסטע אבער, װאם מיר לערנען פון די דאזיקע קאריקאטורן, 

איז די נשמה פון דעם דײטשן אקופאנט, װעלכער פארװאנדלט זיך אין א 
בעםטיע, װען ער איז א זיגער, און װערט שנעל מגולגל אין א שפלדיקן שרץ, 
װי נאר ער דערפילט אז די מאכט איז אים אויםגערונען פון דער תאנט. 

אויך אט די צװײטע פאזע האט שיק געשילדערט אין א םעריע קארי־ 
קאטורן, װאם האבן פארגעשטעלט דעם מאמענט פון צוזאמענברוך פון 
דײטשן פראנט, װען די אקופאציע־ארמײען האבן דערפילט, אז זײער מאכט 
ענדיקט זיך און אז באלד װעלן זײ דארפן פארלאזן די אקופירטע געביטן. 

פול מיט בײםיקער סאטירע און װיזיאנערישער קראפט זענען געװען די 
קאריקאטורן, אין װעלכע שיק האט געשילדערט דעם צוזאמענברוך פון דער 
עםטרײכישער אימפעריע, און דאם קראכן פון דער האבסבורגער דינאםטיע. 
מיט באזונדערן םארקאזם האט ער געצײכנט די פארטרעטן פון די ספעקו־ 
לאגטן און בערזע־הענדלער, װאם האבן זיך געמערט אוגטער דער דײטשער 
אקופאציע. אין די בילדער שפיגלט זיך אפ די שטילע טראגעדיע פון די 
באדנלאזע מענטשן, װעלכע ציטערן, אז די מלחמה זאל זיך א מאל נישט 
ענדיקן. די םפעקולאנטן פאלן ארײן אין א פאניק, װען זײ הערן, אז עם האלט 
בײ שלום. 

װי א שארפער םאציאלער קאנטראםט צו די בילדער פון די םפעקולאנטן, 
זענען די םצענעם פון נויט און עלנט, װאם שיק האט געמאלן. דאם זענען 
געװען ־ ״דער מארש פון די הונגעריקע״ און ״דער םטרײק פון די בעטלער״. 
צו דער זעלבער גרופע םאציאלע מאטױון באלאנגען אויך שיקס בילדער פון 
באלוט (דער יידישער ארבעטער־קװארטאל פון לאדזש) — די אויםגעמא־ 
טערטע, בלאםע יידישע װעבער בײ זײערע װעבשטולן און די חושכדיקע 
דירות, וװ בײם װארשטאט װאלגערן זיך קינדער, אנגעטאן אין שמאטעדיקע 
קלײדער. דער סאציאלער אקצענט איז קלאר ־ די װעבער פראדוצירן שטאפן 
צו באקלײדן א װעלט און אלײן טראגן זײ שמאטעס. 

די דאזיקע אקטועלע מאטױון פון דער הארטער, גרויער װירקלעכקײט, 

װי אויך די מאטױמ פון קריג, אקופאציע און רעװאלוציע, האבן אבער נישט 
אפגעריםן דעם קינסטלער פון דער ביבלישער טעמאטיק. 

אין אט דער צײט, װען די יידישע אינטעליגענץ אין פוילן איז געװארן 

ארטור שיק 


פארכאפט דורך א כװאליע פון ביליקער אםימילאציע, האט ארטור שיק 
געשאפן דאם היסטארישע בילד ״די פוזרים׳/ אין װעלכן ער האט אויפגע־ 
לעבט די םצענע, װי יידן קומען מיט דער תורה צום כאזארישן פירשט בולאן 
און באאײנפלוסן אים, אז ער זאל אננעמען די יידישע אמונד״ 

דאס בילד איז פארטײלט אין עטלעכע םצענעס ־ דאם אנקומען פון די 
ױדישע שליחים אין לאנד פון די פוזרים אין עקזאטישן קאװקאזן זײער 
דערשײנונג פארן פירשט בולאן ? די דעבאטע װעגן די פרינציפן פון דער 
תורה, און דאן דער דראמאטישער מאמענט, װען די כאזארן האבן באשלאםן 
אנצונעמען די יידישע אמונה. 

אין דעם בילד האט שיק ארויםגעװיזן נישט נאר די מײםטערשאפט בײם 
דראמאטיזירן געשיכטלעכע פאסירונגען, נאר אויך זעלטענע פארטיפטקײט 
און פארשטענדעניש פאר דער םודותפולער אטמאםפער פון אריענט• דאם 
בילד צײכנט זיך אוים מיט דער רײכקײט פון דעקאראטױוע מאטױון און 
ארנאמענטן. דורך די פענצטער פון פאלאץ פון פירשט בולאן זעט זיך דער 
בלויער הימל און דער גארטן מיט עקזאטישע געװיקםן, װאס שיק האט 
געמאלן מיט גרוים פרעציזקײט. 

דאס דאזיקע בילד איז צום ערשטן מאל אויםגעשטעלט געװארן אין 
װארשע אין יאר 1918 . די גאנצע פרעםע האט עם רעפראדוצירט און עס 
באצײכנט װי א מײםטערװערק. ביז גאר כאראקטעריםטיש איז די באגײם־ 
טערטע אבער נאיװע אפהאנדלונג, װאם עס איז װעגן דעם בילד דערשינען 
אין דעם צױגיםטישן זשורנאל ״דאס יידישע פאלק״, אין װעלכן עם האט 
זיך צװישן אנדערן געזאגט: ״װען דאם בילד װאלט געװען אין א גרויםן 
פארמאט, װאלט דאם געװען די בעםטע דעקאראציע פארן צוקונפטיקן יידישן 
פארלאמענט אין ארץ־ישראל...״ 

צוזאמען מיט דעמ דאזיקן בילד האט שיק אויך אויםגעשטעלט זיץ 
ערשט װערק פון דער סעריע היםטארישע פארטרעטן — א מיניאטור פון 
דוד המלך, מיט באדײטנדיקע ביזאנטינישע עלעמענטן. דאס בילד האט מיט 
זיך פארגעשטעלט א געװאגטן דורכברוך אין דעם שאבלאן, אין װעלכן די 
ױדישע פאלקם־פאנטאזיע האט פארװעבט די געשטאלט פון דוד המלך, 
זעענדיק אין אים עפעם א קלעזמער, װאם שפילט אויף א פידעלע. שיק האט 

אים פארגעשטעלט אלם א שטאלצן קעניג, פאעט און קריגספירער. 

א גרויםע ליטעראריש־קינםטלערישע געשעעניש איז געװען דאס ביכל 
״די דייטשע רעװאלוציע׳/ וואס האט מיט זיך פארגעשטעלט א שאפערישע 
שותפות צװישן ארטור שיק און ױליאן טובים, װעלכער האט זיך שוין דאן 
געהאט ארויסגערוקט אין אויבנאן צװישן די ױנגע פוילישע פאעטן. 

די פאעמע האט ױליאן טובים געהאט אנגעשריבן נאך בעת דער דײ־ 
טשער אקופאציע פון פוילן און שיק האט גלײך גענומען מאכן אילוסטראציעס. 
װעגן ארויםגעבן אזא ביכל אונטער דער דײטשער צענזור האט נישט געקענט 
זײן קײן רײה עם זענען אבער אײנגעארדנט געװארן געשלאםענע אװנטן, 
אויף װעלכע שיקם צײכנונגען זענען געװארן אויםגעשטעלט און ױליאן 
טובים האט פארגעלײענט זײן פאעמע. 

דאס איז געװען אין מערץ 1918 , אין מאמענט פון די שלום־פארהאנד־ 
לונגען אין ברעםט־ליטאװםק• דער פארזוך פון די דײטשן אויפצושטעלן 
םאטעליטן־מלוכות אין פוילן און אין אוקראינע, װאם זאל שטארקן זײער 
װאקלדיקע פאזיציע קעגן די אליירטע, איז נישט געלונגען. נאך דער דורכ־ 
געפאלענער דײטשער אפענסיװע אין נארד־פראנקרײך, צװישן מערץ און 
אפריל 1918 , האבן די פראנצויזן, ענגלענדער און אמעריקאנער אונטער־ 
גענומען די גרויסע אפענסױוע קעגן די דײטשן אויפן מערב־פראגט, װאם 
האט דירעקט געפירט צו דער דײטשער מפלה און קאפיטולאציע. 

די מפלות פון די הינדענבורג־ארמײען האבן אפגעשװאכט דעם ענטוזיאזם 
פון דײטשן פאלק און די סאציאל־דעמאקראטן, װאם האבן פריער געשטיצט 
די קריגספאליטיק האבן גענומען שרײען, אז ״עס איז נישט מער אין אינטע־ 
רעס פון ארבעטער־קלאס פארצוזעצן דעם קריג״• 

אין אט דעם מאמענט, װען עם האט זיך קײנעם אין דער װעלט נישט 
געחלומט װעגן דער מעגלעכקײט פון א רעװאלוציע אין דײטשלאנד, האט 
ארטור שיק אילוםטרירט די פאעמע פון ױליאן טובים ״די רעװאלוציע אין 
דײטשלאגד״. דאם ביכעלע עפנט זיך מיט א צײכענונג, װאס שטעלט פאר 
א פרײםישן גענעראל מיט א שטאלענעם העלם אויפן קאפ, װעלכער דער־ 
לאנגט א רויטע פאן צו א מאםע ארבעטער. דער פערז, װאם קומט צו דער 
דאזיקער צײכענונג, לײענט זיך. 

פראפעסאר אטא גאטליב־שמאר 
ארבעט שוין דאם צענטע יאר 
אויף א װערק פון טויזנט בלאט: 

״גאט, קײזער׳ דײטשלאנד און פראלעטאריאט.״ 

ארטור שיק שטעלט אייד פאר א דײטשן פראפעםאר, װאס ארבעט אויס 
די גענויע פארשריפטן פון דער ״קײזערלעכער רעװאלוציע״, אלץ פינקטלעך 
אויסגערעכנט, װאם יעדער אײנער דארף טאן. דער פראפעסאר איז ארומ־ 
גערינגלט דוךך א כאפטע געהארכזאמע מיכלם מיט טעמפע פנימער, וואס 
װארטן בלויז אויפן באפעל -אנצוהײבן די רעװאלוציע. 

די דאזיקע פאעמע און די צײכענונגען האבן א צײט לאנג אונטערערדיש 
צירקולירט אין דער פארם פון פרױואטע אויסשטעלונגען, ביז װאנען דאס 
איז דערגאנגען צו דער דײטשער קאמענדאטור, װאם האט ארויםגערופן די 
צוױי מחברים און זײ געװארנט, אז אויב זײ װעלן נאו ערגעץ פרובירן דאם 
באװײזן, װעלן זײ אנגעקלאגט װערן אין הויכפארראט. 

די דיפלאמאטן און עקספערטן פון די אלױרטע מלוכות, בראש מיט 
אמעריקע, ענגלאנד און פראנקרײך, האבן די דײטשע רעװאלוציע אויפגע־ 
נומען, װי א נאטירלעכן אויסדרוק פון דײטשן פאלקסװילן, אבער די צװײ 
ױנגע יידישע װיזיאנערן פון דער פוילישער פראװינצשטאט לאדזש — דער 
מאלער ארטור שיק און דער פאעט ױליאן טובים — האבן אויסגעלאכט 
די דאזיקע רעװאלוציע. 

שיק און טובים האבן אין בילד און װארט באװיזן צו צײכענען א טרעפ־ 

לעכן פארטרעט פון דעם גאװהדיק־חוצפהדיקן דײטש, װאס באטראכט די 
װעלט פאר זײן פרױואטן פאלװארק. טובימס סאטירישע סטראפן זעגען 
געװען ממש אנטפלעקעריש: 

דײטשלאנד איז איבער אלץ און איבער אלעס, 
שרעקט זיך נישט פאר קײנעם אויף דער ערד< 

אלע אנדערע מלוכות אונטערן הימל 
זענען די ארב פון אונדזער שװערד. 

זײ זענען באשאפן בלויז פאר אונדזער רום׳ 
אונדזער מאכט, אונדזער קראפט — אוגדזער װעלט; 

מיר דײטשן זענען דאם זאלץ פון די פעלקער 

און די פעלקער זענען דאם מיםט פאר אונדזער פעלד... 

װאס פארא טראגישע װיזיע איז באהאלטן אין די דאזיקע שורות, 
װעלכע זענען בעת דער ערשטער װעלט־מלחמה געשריבן געװארן דורך 
דעם דאן צװאנציקיאריקן ױליאן טובים און אזוי טרעפלעד אילוםטרירט 
דורך ארטור שיק, װעלכער איז דאן אלט געװען קוים פיר־און־צװאנציק יאר. 
שיקס אילוםטראציע צו אט דער סטראפע שטעלט פאר א דײטשן פעלדפעבל 
מיט א שוימענדיקן קופעל ביר אין האנט, װעלכער האלט זײן געקאװעטן 
שטױול אויף דעם גלאבוס פון דער ערד. 

פול מיט הומאר זענען די צײכענונגען און די םטראפן, אין װעלכע 
טובים און שיק שילדערן די דײטשע רעװאלוציע, װעמענס פארלויף זײ האבן 
פארויםגעזען, נאך אײדער זי האט פאםירט אין דער װירקלעכקײט; 

אין פאטערלאנד איז אלץ אין בעםטער ארדענונג, 

דאם פאלק איז אין זײן בליענדיקער קראפט; 

און דאך, טראץ אלע אמתן, 

װי עם באװייזט די װיסנשאפט, 

אײנשטימיק מיט ביםמארק, קרופ און פראפעםאר קראנץ, 
ראטגעבער מילער און שװײנענװאנץ, 

װי עם האט באװיזן דער גרויסער קאנט, 
פראפעסאר שמידט, פראפעםאר שאנט, 

ד״ר דרעקאװױם, ראטגעבער שװײנער, 
האפראט פאן שנופער, הער געמײנער, 

פירשט אבערשעלמער, מאיאר טריק 
אין ״יארבוך פיר אײזערנער פאליטיק״, 
זיבצענטער באנד, נײנצנטע טײל, 

זײט פירהונדערט־און־צװײ, 

אײן־און־דרײמיקסטע שורה פון אויבן, 

עם װאלט געװען פײן און דערהויבן, 

(ליב פאטערלאנד, מעגסט רויק זײן) 

א פארש־צו־טאן אויף ס׳נײ די אוצרות פון אונדזער קולטור 
און לויט דער ריכטיקער קאנױנקטור 
פון די נײעםטע פארשונגען און שטודיעם, 
בײטראגן, געדאנקען׳ רעפלעקסן און צילן, 

(אין אײנקלאנג מיט אלע געפילן) 

טראץ דעם בליענדיקן װוילשטאנה 
צי דארף נישט א מאל אונדזער לאנד 

א פאטריאטישע קאנםטיטוציע און א פראלעטארישע רעװאלוציעי 

די זאך איז קלאר, עם שטײט אפן און ברײט, 

עם איז א היםטארישע נויטװענדיקײט. 

האךו זאל לעבן דאס לאנדי 

האך! זאל הערן די דײטשע נאציאן — 

מארגן, פינקטלעך אזײגער דרײ — 

די קײזערלעך־דײטשע רעװאלוציאן! 

אין די וױיטערדיקע םטראפן און צייכענונגען װערט געשילדערט, װי אזוי 
די פרײסישע ױנקערם מיט די מאנאקלען אין די אויגן, צוזאמען מיט די 
פראפעםארן און װיםנשאפטלער, ארבעטן אויס אלע פארשריפטן פון דער 
רעװאלוציע און באלאנגען צו דער ״פאטערלענדישער קאמיםיאן פאר דער 
פארבערײטונג פון דער רעװאלוציאן.״ װי שוין געזאגט, זענער די צײכענונגען 
און די פאעמע אנטשטאנען גאך בעת דער דײטשער אקופאציע פון לאדזש, 
זעקס חדשים פארן אײגנטלעכן אויםברוך פון דער רעװאלוציע אין געשלא־ 
גענעם דײטשלאנה 

די דײטשע אקופאנטן, װעלכע האבן ערשט נעכטן חוצפהדיק געשאל־ 
טעװעט אין דעם אויםגערויבטן פוילן און זיך באטראכט אלם װעלטהערשער, 
זענען נאך די מפלות אויף די פראנטן פלוצעם געװארן מילה הכנעהדיק. 

דער חודש נאװעמבער 1918 האט מיט זיך געבראכט גרויסע היםטארישע 
געשעענישן. דעם בטן נאװעמבער איז פון דייטשלאנד אגגעקומען די ערשטע 
ידיעה װעגן א רעװאלט פון מאטראזן אין פארט פון קיעל און דאן װײטער־ 
דיקע מיטטײלונגען װעגן בונטן פון סאלדאטן אין געװיםע רעגימענטן. די 
נאיװע װעלט האט עם גענומען ערנםט און געגלויבט, אז ענדלעך האט אויפ־ 
געװאכט דאס געװיםן פון דײטשן פאלק, װאם האט נאך פיר יאר פון בלוטיקן 
קריג מיט נוצן גיפטיקע גאזן און אנדערע אויפטוען פון דער דײטשער 
״װיסנשאפט״ ענדלעך זיך אדומגעזען, אז זײ זענען געשלאגן. 

די רעװאלוציע, װאס די םאציאל־דעמאקראטן האבן ארויםגערופן, האט 
געהאט די דערװארטע װירקונג. פרעזידענט װילםאן, װעלכער האט פריער 
נישט געוואלט פארהאנדלען מיט דײטשלאנד ביז װאגען עם װעט נישט 
באזײטיקט װערן דער קײזערלעכער רעזשים, איז איצט שוין געווען באפרי־ 
דיקט און מען האט אנגעהויבן שלום־פארהאגדלונגען. 

אין אט דעם פעריאד איז נישט געװען קײן אײן װיכטיקע פאליטישע 
פאםירונג, אויף װעלכער ארטור שיק זאל נישט רעאגירן מיט זײן פענזל• 
די גאנצע עפאכע פון אויפברויז און איבערקערענישן, פון װעלכע ער איז 
געװען אן עדות אין די יארן פון ערשטן װעלטקריג, האבן געפונען אן אפ־ 
שפיגלונג אין זײנע קאריקאטורן. 

װאגיקע היםטארישע דאקומענטן שטעלן מיט זיך פאר שיקם בילדער 
װעגן דער אנטװאפענונג פון די דײטשן אין פוילן און זײער עװאקואציע 
אין די ערשטע טעג פון נאװעמבער 1918 , װען פילםודםקי, װעלכער איז 
באפרײט געװארן פון דער שליסעלבורגער פעםטונג, איז אנגעקומען קײן 
װארשע, כדי איבערצוגעמען די מאכט אין דעם ױנג־געבוירענעם אומאפ־ 
הענגיקן פוילן• 

קאפיטל 8 


שיק זאגט זיו אפ פון פוילישער בירגערשאפט 


שיק׳ װעלכער האט זיך פריער געהאט אפגעזאגט אנצושליםן אין די 
פוילישע לעגיאנען׳ װײל זײ זענען געשטיצט געװארן דורך דײטשלאגה 
האט אבער איצט מיט פלאמיקן פאטריאטיזם געמאלן דאם בילד פון פוילנס 
װידערגעבורט׳ װען ױנגע פאלאקן האבן אויף די גאםן פון לאדזש אנטװאפנט 
פרײםישע אפיצירן. 

באלד אבער האט ארטור שיק איבערגעלעבט א ביטערע אנטוישונג 
אין די פוילישע לעגיאנען׳ װאס האט אים מוראדיק אויפגעטרײםלט און אים 
געשטויםן צו א שריט פון זעלטענער געװאגטקײט. 

דעם 21 םטן נאװעמבער 1918 , אין דער דריטער װאך פון פוילנס 
אומאפהענגיקײט׳ איז דאם פוילישע ײדנטום׳ און בכלל די ױדן איבער גאר 
דער װעלט׳ אויפגעטרײםלט געװארן פון דעם שרעקלעכן פאגראם׳ װאם די 
פוילישע לעגיאנערן האבן דורכגעפירט אין לעמבערג. 

נאכן צוזאמענברוך פון דער עםטרײכישער אימפעריע׳ װען די אוקראי־ 
נישע טרופן פון אטאמאן פעטלורא האבן פארלאזט לעמבערג׳ איז די מאכט 
אין דער שטאט איבערגענומען געװארן דורך די פוילישע לעגיאנערן אונטער 
דער אנפירערשאפט פון דעם טרויעריק־בארימטן מאיאר מאנטשינםקי 

טמ 31 ב 1 ע 1%02 \ 1 ). 

די יידישע באפעלקערונג האט זיך דעקלארירט נײטראל אין אט דער 
איבערגאנג־צײט פון אײן מאכט צו דער צוױיטער. כדי אנצוהאלטן ארדענונג 
אין דער יידישער געגנט׳ איז געשאפן געװארן א צױויל־מיליץ׳ ענלעך װי 
אין פיל אנדערע שטעט אין גאליציע׳ וװ די רעזשימען האבן זיך פםדר 
געביטן. 

דער פוילישער מאיאר מאנטשינםקי האט אבער באשלאסן גלײך זיך 
אפצורעכענען מיט דער יידישער באפעלקערונג פון לעמבערג און פארארדנט 
זײנע לעגיאנערן ״אנצולערנען״ די יידישע ״פאררעטער״. במשך פון דרײ 
טעג, פון 21 םטן ביז דעם 23 םטן נאװעמבער, האט געדויערט דער פאגראם 
אין דעם געדיכט־באפעלקערטן יידישן קװארטאל אין לעמבערג, באזונ־ 
דערם אויף די גאםן זשולקיעװםקא, גאלוכאװסקא און קאזשימיערםקא. 

(, 3 ז 161 - 81 בנ £3211 ,, 3 ;? 51 /י 01101 גו 1 ס 0 ,, 3 ! 81 /י,וס 11£1 ס 2 ). 

עם זענען דאן דערמארדעט געװארן 71 ױדישע מענער און פרויען און 
עטלעכע הונדערט זענען געװארן פארוװנדעט. די גרויםע אלטשטאטישע שול 
און 38 יידישע הײזער זענען געװארן פארברענט און יידיש האב און גוטם 
איז געװארן צעראבירט. פוילישע אפיצירן האבן גלײכגילטיק זיך צוגעקוקט׳ 
װי זײערע זעלנער, די לעגיאנערן פון דעם נאר־װאם אויפגעװאכטן, אומאפ־ 
הענגיקן פוילן שענדן פרויען, רויבן און מארדן שוצלאזע יידן. 

אנגעהויבן האט זיך דער פאגראם מיט א בילבול, װאם איז שפעטער 
געװארן באזונדערם פאפולער אין די מאסן־פאגראמען, װאם די פוילישע 
לעגיאנערן האבן דורכגעפירט אין פיל אנדערע שטעט אין פוילן, און געמלעך, 
אז די יידישע באפעלקערונג האט געשאםן אויף פוילישע זעלנער... אזוי האט 
עס שפעטער פאםירט אין װילנע, פלאצק און פינםק, וװ צענדליקער אומ־ 
שולדיקע יידן זענען געװארן בעםטיאליש דערמארדעט. 

אין אנבליק פון דער שוידערלעכער געשעעניש אין לעמבערג האט 
ארטור שיק געפילט, אז דאס מאל קען ער זיך נישט באנוגענען בלויז מיט 
זײן פראטעסט אלם קינסטלער. ער האט געהאלטן, אז דאס מאל זענען נישט 
געגוג בלויז די פאפירענע פראטעםטן, אז די שארפע ארטיקלען אין דער 
יידישער פרעסע האבן נישט קײן שום װירקונג, און אז די יידישע באפעל־ 
קערונג דארף זיך פארמעםטן אויף א מער קאנקרעטן פראטעםט, װאס זאל 
מיט זיך פארשטעלן עפעס א קרבן. 

שיק איז געװען באזונדערס דערשיטערט פון דעם װאם די פוילישע 
ליבעראלע אינטעליגענץ, באזונדערם די פירערשאפט פון דער פוילישער 
סאציאליםטישער ארבעטער־פארטיי, די פ.פ.ס., װאס האט געשפילט אזא 
װיכטיקע ראלע אין דעם פוילישן אומאפהעגגיקײטם־קאמף, האט נישט 

רעאגירט אויף דער כוואליע פון פאגראמען קעגן דער יידישער באפעלקערונג. 

דער אימפולסױוער ארטור שיק האט דאן באשלאםן אויםצודריקן זיין 
פראטעסט דורך א דעמאנםטראטױון אפזאגן זיך פון דער פוילישער בירגער־ 
שאפט, אין דער האפענונג, אז ער װעט געפינען נאכפאלגער צװישן דער 
יידישער אינטעליגענץ. 

דעם 23 םטן נאװעמבער, 1918 , װען דער פאגראם אין לעמבערג האט 
נאך געבושעװעט, איז ארטור שיק אװעק צום לאדזשער מיליטערישן גאר־ 
ניזאן און זיך געמאלדן צום קאמענדאנט, מאיאר זבראזשעק 
װעלכער האט אים גלײך אויפגענומען• 

מאיאר זבראזשעק איז געװען א גרויםער פארערער פון ארטור שיק און 
ערשט מיט עטלעכע טעג פריער האט ער פארן פוילישן קריגם־מיניםטערױם 
געהאט אײנגעקויפט פאר א באדײטנדיקער םומע שיקס דרײ בילדער, װאם 
האבן פארגעשטעלט די אנטװאפענונג פון די דײטשן אויף די גאםן פון לאדזש, 
— בילדער, װאמ האבן געאטעמט מיט פוילישן פאטריאטיזם. 

מאיאר זבראזשעק איז דעריבער געװען דערשיטערט, װאם שיק ענט־ 
פערט אזוי קאלט אויף זײן פרײנדלעכער באגריסונג, און אנשטאט זיך 
אװעקזעצן אויף דער שטול, װאם דער קאמענדאנט פון דער שטאט לאדזש 
האט אים דערלאנגט, איז שיק געבליבן שטײן און מיט אײגגעהאלטענעם 
כעס א דענערװירטער געזאגט ־ 

— הער קאמענדאנט, איז זאג זיך אפ פון דער פוילישער בירגערשאפט, 

אלס פראטעסט קעגן דעם פאגראם אין לעמבערג. איך װיל נישט זײן קײן 
בירגער פון א לאגד, וװ מײנע ברידער װערן געמארדעט מיט דער שטילער 
צושטימונג פון דער הערשנדיקער מאכט. 

אין ערשטן אויגנבליק האט מאיאר זבראזשעק נישט באגריפן דעם 
גאגצן ענין און פרובירט שיקן באװירקן, אז ער זאל ענדערן זײן באשלום. 
װען אבער שיק האט װײטער מיט דער זעלבער אנטשלאםנקײט איבערגע־ 
חזרט : ״איך זאג זיך אפ פון מיץ פוילישער בירגערשאפט״ — האט מאיאר 
זבראזשעק אים גענומען דראען, אז ער איז נישט פאראנטװארטלעך פאר די 
קאנםעקװענצן, װאם קענען דערפון ארויסקומען, און געהײםן שיקן מאכן 
א שריפטלעכע װענדונג. 

שיק האט אויפן ארט געמאכט די װענדוגג און איבערלאזנדיק דאס 
פאפיר אויפן טיש פון קאמענדאנט, פארלאזט זײן בױרא׳ װי א שטאטלאזער 
ייד אין דער שטאט, וװ ער איז געבוירן געװארן, אויםגעװאקםן און דער־ 
גרײכט דעם ערשטן רום אלם קינםטלער. 

פונקט װי אלם קינסטלער איז שיק געגאנגען זײן אײגענעם דרך, 
איגנארירט די הערשנדיקע שטרעמונגען, אזוי האט ער אויך אויף זײן 
אײגענעם שטײגער געהאנדלט אין געזעלשאפטלעכע אנגעלעגנהײטן, נישט 
רעכענענדיק זיך מיט די שטימונגען און אײנשטעלונגען, װאם האבן געהערשט 
אפילו אין זיץ נאעגטסטער םביבד״ 

אזוי האט ער טאקע אויף זיץ אײגענעם אופן פראטעםטירט קעגן די 
פארפאלגונגען, װאם די יידן האבן געהאט אויסצושטײן אין נײ־געבוירענעם 
פוילן. די געשיכטע מיט זײן אפזאגן זיך פון דער פוילישער בירגערשאפט 
איז א צײט לאנג אפיציעל נישט געקומען אין דער עפנטלעכקײט. דערפאר 
האט טאקע געזארגט דער מיליטערישער קאמענדאנט פון דער שטאט לאדזש, 
מאיאר זבראזשעק, װעלכער האט זיך באמיט צו װירקן אויף דעם אימפולםױון 
יידישן קינסטלער, אז ער זאל צוריקציען זײן באשלום. 

די נײעם איז אבער געגאנגען פון מויל צו מויל און דערגרײכט צו א 
ברײטן קרײז מענטשן אין דער יידישער, פונקט װי אין דער פוילישער 
סביבה פון שרײבער און קינםטלער, וװ דער נאמען שיק איז שוין דאן געװען 
גוט באקאנט. 

אין דער צײט, װאם די אםימילירטע יידן האבן פאראורטײלט שיקם 
האנדלונג און אים פארגעװארפן מאנגל אין פאטריאטישע געפילן, האט ער 
באקומען דערמוטיקונג־ברױו גראד פון פוילישע פראגרעסױוע שרײבער 
און קינםטלער, װעלכע זעגען געװארן אויפגעטרײםלט פון די פאגראמען, 
אבער האבן נישט געװאגט ארויםצוקומען אין דער עפנטלעכקײט מיט זײער 
פראטעםט. 

דאם האט געהאט אויף שיקן א דערשיטערנדיקע װירקונג. ער איז געװען 
ביטער אנטוישט אין די פירער פון גײעם פוילן, צװישן װעלכע ער האט 
געהאט פיל ױגנטפרײנד נאך פון דער צײט פון די שולםטרײקן אין יאר 
1905 , אין װעלכע ער האט זיך באטײליקט. ער האט אויך נישט אײנגעשטימט 

מיט די מעטאדן און טאקטיק׳ מיט װעלכע עס האבן זיך באנוצט אין זײערע 
פראטעםטן די אפיציעלע יידישע פירער, װעמענם אקציע איז באשטאנען 
פון שרײבן העפלעכע מעמאראנדומס. ער האט געװאלט זען אקטױוע האנ־ 
דלוגגען און א מאסנאקציע, װאם זאלן די ױנגע פוילישע אויטאריטעטן 
צװינגען צו באשטראפן די שולדיקע אין די פאגראמען און אנצונעמען 
קאנקרעטע מיטלען, כדי אפצושטעלן און אויםצומײדן עגלעכע עקםצעסן אין 
די שטעט און שטעטלעך פון נײעם פוילן. 

צוליב דעם האט שיק פולשטענדיק זיך צוריקגעצויגן פון עפנטלעכן 
לעבן. אלם שטאטלאזער האט ער דאן געדארפט באקומען ספעציעלע דער־ 
לױבענישן צו רײזן פון אײן שטאט אין דער צװײטער און אויך צו קענען 
אויסשטעלן זײנע בילדער. 

די אלע שװעריקײטן און שטערונגען, װאס זענען פארבונדן געװען מיט 
זײן אפזאגן זיך פון דער פוילישער בירגערשאפט, האבן אים אבער נישט 
ארויםגעשלאגן פון גלײכגעװיכט. פארקערט, ער האט דאן מיט נאך שטאר־ 
קערן ברען זיך גענומען פארטיפן אין דער יידישער מארטירער־געשיכטע 
און געמאלן םצענעם און געשטאלטן פון די צײטן פון די קרײצצוגן, װי 
א מין אנבינדונג צו די פאגראמען און רדיפות, פון װעלכע עם האבן אין די 
יארן 1914 — 1920 געליטן הונדערטער יידישע קהילות אין מזרח־אײראפע. 

פון אט דער צײט שטאמען טאקע א רײ בילדער פון ארטור שיק, װאס 
האבן געמאכט גאר א שטארקן אײנדרוק בעת די שפעטערדיקע אויסשטע־ 
לונגען אין פוילן און אין פאריז. די בארימטםטע צװישן די דאזיקע בילדער 
זענען: ״דער טויט פון רבי יצחק בן אליקום פון װירצבורג״ און ״רבינו תם 
װערט געראטעװעט דורך אן אומבאקאנטן ריטער״. 

פאראלעל מיט די בילדער פון יידישע לײדן אין דער תקופה פון די 
קרײצצוגן האט שיק אויך פארגעזעצט זײן םעריע װעגן אמאליקער יידישער 
גרויםקײט, מאכט און רום. װי א פארזעצונג צו דער פרעכטיקער םצענע 
פון באקערן צום יידנטום די כוזרים, האט שיק געמאלן בילדער פון דער 
״גאלדענער יידישער תקופה״ אין שפאניע. צװישן אנדערע האט ער געמאכט 
דעם פארטרעט פון דעם יידישן מיניםטער, פאעט און פילאזאף, ר׳ חםדאי 
אבן שפרוט, װעלכער האט דער ערשטער זיך צוזאמענגעשריבן מיטן יידישן 

קעניג פון די כוזרים. דאס דאזיקע בילד איז געקויפט געװארן דורך דעם 
פראנצויזישן בילדונגס־מיניםטערױם. 

שיק האט אויך דאן געמאכט דעם ערשטן שריט פון ארײנברענגען די 
קונסט אין יעדער יידישער הײם, פון הײבן דעם עםטעטישן חוש פון די 
ברײטע יידישע מאםן — אן אידעע, װעגן װעלכער ער האט נישט אויפגע־ 
הערט צו טראבטן ביז די לעצטע טעג פון זײן לעבן. ער האט געצײכנט די 
ערשטע קינסטלערישע מארקע פארן נאציאנאלפאנה װאס האט אונטער־ 
געשטראכן דעם מאמענט פון קאמף און ארבעט — די ביקם און דאס 
אקעראײזן, אזוי װי שיק האט געזען דאם נײע, זיך בויענדיקע ארץ־ישראל. 

פריער זענען די מארקעם פון נאציאנאלפאנד באשטאבען פון א פאלמע 
אדער א פארטרעט פון משה מאנטעפיארע. די נײע מארקע פון ארטור שיק 
האט מיט זיך פארגעשטעלט א פארביק מיניאטור־בילד װאס האט געהאט 
א װירקונג אויף דער פארגרעםערונג פון די אײנקונפטן פאר גאולת־הארץ. 
אין א דערקלערונג, וואם שיק האט דאן געמאכט פאר צײטונגסלײט, האט 
ער געזאגט־ 

״איך װיל מיט מײן קוגםט כאטש א ביםל אויםגלײכן דעם יידישן 
הויקער, אז מיר זאלן זיך אויסלערנען זײן מוטיק און גרײט נישט נאר בלויז 
לדורון און להפילה, נאר אויך — למלחמה.״ 

װי אן ענטפער צו די קריטיקער, װעלכע האבן אים פארגעװארפן, אז 
ער לעבט אויף אן אלטע, אפגעשטארבענע קונםט, אז ער באנוצט זיך מיט 
פארעלטערטע, אפגעלעבטע פארמען און פאלגט נישט נאך די נײע שטרע־ 
מונגען, האט שיק דערקלערט ־ 

״איך בין קודם־כל א יידישער קינסטלער, װעלכער שטרעבט דערצו, 

אז זײן קונסט זאל דערגרײכן נישט נאר בלויז צו געצײלטע דײכע םנאבן, 
נאר זאל ארײנדרינגען אין יעדער יידישער שטוב. עם װאלט דעריבער געװען 
אן אומזין צו קומען צום יידישן פאלקםמענטש מיט קוביסטישע, אומפאר־ 
שטענדלעכע קאמפאזיציעס• מיר, יידישע קינסטלער, מוזן אנהײבן פון 
בראשית. מיר מוזן די יידישע מאםן דערנענטערן צו דער קונםט — דורך 
יידישע געשיכטע, װאם איז פול מיט פאטאם, פול מיט העראיזם — עלע־ 
מענטן, װאס מוזן צוריק אײנגעפלאנצט װערן אין די געמיטער פון יעדן ייה״ 

מאלנדיק די בילדער פון דער װײטער פארגאנגענהײט, האט שיק 
אבער קײן מאל זיך נישט דערװײטערט פון דער קעגװארט און מיט קארי־ 
קאטורן רעאגירט אויף פארשידענע פאסירוגגען פון טאג. פון אט דער צײט 
פון שיקם פרײװיליקער שטאטלאזיקײט אין פוילן איז באזונדערם פאפולער 
געװארן זײן קאריקאטור, װאם האט געגעבן א טרעפלעך בילד װעגן אנטי־ 
סעמיטיזם אין די פוילישע שולן. 

א שול־אינםפעקטאר קומט אויף א באזוך אין א רעגירוגגס־גימנאזיע, 

וװ עם לערנען זיך אויך יידן. נאך דער איגםפעקציע פארװיקלט זיך דער 
פאלגנדיקער דיאלאג צװישן דעם אינספעקטאר און אײנעם פון די לערער? 

אינספעקטאר: — שטעלט אײך פאר, װאם עם האט נאר װאס מיט מיר 
פאסירט. איך האב אין קארידאר באגעגנט א שילער און אים געפרעגט: 
װער האט אנגעשריבן ״האמלעט״ ? דערויף האט ער מיר געענטפערט: — 
נישט איך, הער אינםפעקטאר• איך שװער ביי גאט, נישט איךי 

לערער: — און װי הײסט דער שילער 7 

אינספעקטאר:— עפלבוים. 

לערער: — אהאו דאס איז א זשיד, הער אינםפעקטאר. גלײבט אים 
נישט! איך בין זיכער, אז ער האט עם אנגעשריבן. די זשידעם האבן אלע 
מאל ליב זיך ארויסצודרײען... 

די דאזיקע קאריקאטור האט ארויםגערופן גרויס אויפרעגונג און שיק 
האט באקומען אן אומדירעקטע װארענונג, אז אויב ער װעט נישט אפשטעלן 
זיץ אנטי־פוילישע טעטיקײט װעט ער אלם ״אויסלענדער״ װערן ארוים־ 
געשיקט פון לאנד. 

אין גיכן זענען אבער אונטערגעקומען געשעענישן, בעת װעלכע דער 
״אויםלענדער״ ארטור שיק איז געצוװנגען געװארן צו װערן א פוילישער 
בירגער• אין רעזולטאט דערפון האט ער אדורכגעמאכט אן עפאבע פון 
אויסטערלישע איבערלעבונגען, פול מיט לעבגםגעפאר. 

די ערשטע װעלט־מלחמה איז שוין געװען פארענדיקט, אבער אין 
פוילן, װאם איז אויפגעשטאנען תחית־המתים נאך הונדערט פופציק יאר פון 
פארשקלאפונג האבן די נאציאנאליםטיש־אנטיסעמיטישע עלעמענטן געוװגען 
די אויבערמאכט און מיט פארריסנקײט זיך פארמאםטן צו װען א גרויםמאכט. 

דורך דעם גאנצן יאר 1919 זענען פסדר אנגעגאגגען קאמפן צװישן 
פוילישע און אוקראינישע טרופן װעגן דעד הערשאפט איבער גאליציע. 
פון טאג צו טאג איז אויך געװאקסן די געפאר פון א פויליש־םאװעטישן 
צוזאמענשטוים. דער טעריטאריאלער קאנפליקט צװישן דעם נײ־געבוירענעם 
פוילן און דער ױנגער סאװעטישער מאכט איז אנגעגאנגען ארום דער שטאט 
כעלם און די שכנותדיקע שטחים. 

די דײטשע טרופן האבן עװאקױרט װאלין און כעלמ, אבער אײדער די 
פוילישע לעגיאנערן האבן באװיזן אהין ארײנצומארשירן האבן דערװײל די 
באלשעװיקעם פארכאפט די דאזיקע געגנט׳ אויף װעלכער זײ האבן ארוים־ 
גערוקט עטנאגראפישע פרעטענזיעם. 

רוםלאנד איז דאן געװען פארװיקלט אין א פארשלעפטן קריג מיט די 
װײסגװארדײישע גענעראלן — קאלטשאק, דעניקין און װראנגעל, — װי 
אויך מיט די אויסלענדישע אינטערװענץ־ארמײען. די פוילישע ארמײ איז 
אבער דאן געװען די גרעםטע און שטארקםטע װאם האט זיך געפונען בײ די 
גרענעצן פון אפגעשװאכטן באלשעװיםטישן רוםלאנד. חוץ דעם איז פוילן 
געשטיצט געװארן דורך די זיגרײכע אײראפעישע גרויסמאכטן, אלס קעגנ־ 
געװיכט צום באלשעװיזם. די פראקטישע ענגלענדער, װעלכע האבן געװאלט 
זען א שטארק פוילן בײ די גרעגעצן פון רוסלאנד, האבן אבער געהאלטן, 
אז פוילן קען זײן שטארק נאר דאן, אויב זי װעט נישט צו װײט אויםשפרײטן 
אירע גרענעצן. 

דעם 8 טן דעצעמבער 1919 האט רוםלאנד פארגעשלאגן אנצוהײבן שלום־ 
פארהאנדלונגען מיט פוילן, אבער די פאליאקן האבן עס אפגעװארפן. דער 
סאװעטישער פארשלאג האט זיך געשטיצט אויף די באדינגונגען, װאם 
זענען פארגעשלאגן געװארן דורך דעם ענגלישן אויםערן־מיניםטער, לארד 
קערזאן, װעלכער האט געהאט פעםטגעשטעלט פוילנס מזרח־גרענעצן אויף 
א רײן־עטנאגראפישער באזע, דאם הײםט ביז דער געגנט, וװ די פאליאקן 
שטעלן מיט זיך פאר א מינדערהײט. 

די פוילישע נאציאנאליםטן האבן אבער נישט געװאלט הערן װעגן אט 
די פארשלאגן און פארגעזעצט זײער קריגערישן פארמארש, װאם איז באגלײט 
געװארן מיט פאגראמען און שחיטות אויף יידן. 

דעם 15 טן אפריל 1919 איז די יידישע װעלט אויפגעטרײםלט געװארן 
צוליב דער שרעקלעכער שחיטה אין פינסק, בעת װעלכער דער פוילישער 
לעגיאנערךפירער, מאיאר לעשטשינםקי (□ 51 ( 520271 ^ 1 / האט דערמארדעט 
35 ױנגע יידישע בחורים׳ וועלכע זענען אין א שבתדיקן טאג ארויםגענומען 
געװארן פון ״בית־עם׳/ אײנפאך אװעקגעשטעלט בײ דער קלויםטערװאנט 
און דערשאםן. 

ארטור שיק האט טיף איבערגעלעבט דעם דאזיקן צװײטן מאםנמארד 
אין אומאפהענגיקן פוילן. אין דער שטיל האט ער זיך געטרײםט בלויז דעד־ 
מיט, װאס ער האט זיך נישט צוגעהערט צו די גוטע פרײנה צו די יידישע 
״פאטריאטן״, װעלכע האבן אים געראטן אויםצודריקן חרטה און צוריק 
אנצונעמען די פוילישע בירגערשאפט. 

עם האט אים אבער שטארק װײ געטאן, װאם ער האט לײדער נישט 
געפונען קײן אײן נאכפאלגער, װעלכער זאל פונקט װי ער אויםדריקן א 
פראטעסט אויף א מער עפעקטױון אופן. שיק איז פארבליבן אײנזאם אין זײן 
פראטעםט, אבער האט זיך פעסט געהאלטן בײ זײן באשלום. 

אין פרילינג פון יאר 1920 , װען אין אומאפהענגיקן פוילן האט גע־ 
שטורעמט מיט געשעעגישן און די ױנגע מלוכה האט מיט א ברײטער האנט 
געשטיצט יעדע קינםטלערישע איניציאטיװ, האט דער אונטערנעמערישער 
ארטור שיק אין גאנצן זיך צוריקגעצויגן פון עפנטלעכן לעבן. ער האט נישט 
געענטפערט אויף די אײנלאדונגען, װאם ער האט באקומען פון די פארשי־ 
דענע פוילישע קולטור־צענטערם, זיך צו באטײליקן אין אויםשטעלונגען, און 
די גרויםע װארשעװער ליבעראלע צײטוגג ״קוריער פאראנני״ איז אפילו 
ארויםגעקומען מיט א פרײנדלעכער טעגה, פאר װאס ארטור שיק האט זיך 
״פארבאריקאדירט אין לאדזש און איגנארירט אין גאנצן די הױפטשטאט, 
וװ מען װאלט פיל בעםער פארשטאנען זײן קונםט״. 

אויך אויף דער דאזיקער דירעקטער ארויםפאדערונג האט ארטור שיק 
נישט געענטפערט, ער איז געװען פארביטערט, טאקע קודם־פל קעגן דער 
ליבעראלער פוילישער אינטעליגענץ, װאם האט מיט גלײכגילטיקײט זיך 
צוגעקוקט, װי יידישע שטעט און שטעטלעך װערן פאגראמירט דורך די 
פוילישע לעגיאנערן. 

אין אט דעם פעריאד פון אנטוישונג און דערשלאגנקײט, װאס שיק 
האט איבערגעלעבט, איז א פרײדיק געשעעניש געװען דער געבורט פון זײן 
זון, יעזשי, װעמען ער האט גלײך דעקלארירט אלם שטאטלאזן. דערמיט 
האט ער נאך מער אונטערגעשטראכן די שטאנדהאפטיקײט פון זײן פריערדיקן 
באשלום. אזוי ארום האט ער זײן זון גלײך באלאםט מיט דער יידישער 
הײמלאזיקײט, װאם ער האט אלײן אויף זיך פרײװיליק גענומען• 

צוזאמען מיט זײן פאמיליע האט ארטור שיק זיך באזעצט אין א דארף 
הינטער לאתש און מיט ברען זיך ארײגגעװארפן אין דער ארבעט פון 
אילוםטרירן ״מגילת־אםתר״ — דאס ערשטע גרעםערע ביבלישע װערק׳ 
װאס שיק האט געשאפן. 

די דאזיקע ארבעט האט גלעגצנדיק אנטשפראבן זײן געמיט. ער האט אין 
דער מגילת־אסתר געזען א שטארקן צוזאמענהאנג מיט מגילת־לעמבערג און 
מגילת־פינסק, װאם האבן נאר װאס זיך געהאט אפגעשפילט אין באפרײטן 
פוילן. ער האט דעריבער געפונען א טרײםט אין די אילוסטראציעם, אין 
װעלכע ער האט ארויםגעבראכט דעם טריומף פון יידישן פאלק איבער 
זײנע פײניקער און אונטערדריקער. 

מיט יארן שפעטער, נאכן אויפקום פון נאצי־רעזשים אין דײטשלאנד, 

האט שיק געשאפן א גײע װערםיע פון מגילת־אםתר, אבער אויך די ערשטע 
װערםיע האט מיט זיך פארגעשטעלט א געװאגטן פארזוך, װאם איז אויפגע־ 
נומען געװארן מיט גרוים באגײםטערונג דורך דער קריטיק. דער דערפאלג 
פון דעם װערק האט אים אויך אנגערעגט אויפצומישן די בלעטער פון דער 
יידישער געשיכטע אין פוילן גופא. אין אט דער צײט איז בײ שיקן געבוירן 
געװאדן דער געדאנק װעגן ארויםנעמען פון ארכױואלן שטויב דעם ״קאלי־ 
שער םטאטוט״ — דער דאקומענט פון טאלעראנץ און פרײנדלעכקײט, װאם 
עם האבן צו די גערודפטע יידן ארויסגעװיזן די מיטלאלטערלעכע פוילישע 
הערשער. 

דערװײל זענען אונטערגעקומען געשעענישן, װאס האבן דעם פלײםיקן 
ארטור שיק אפגעריםן פון זײן ארבעטטיש, אים צעשײדט מיט זײן פאמיליע 
און ארײנגעשריבן דאס שפאנענדיקםטע קאפיטל אין דעם שטורמישן לעבן 
פון דעם יידישן קינםטלער. 

די לעצטע באמיונגען צו דערגרײכן א שלום צװישן פוילן און רוסלאנד 
זענען ענדגילטיק דורכגעפאלן. ױזעף פילםודסקי האט אונטערגעגומען אן 
אפענסױוע קעגן די באלשעװיקעס, און דעם אטן מאי 1920 דעראבערט קיעװ׳ 
וװהין ער האט ארײנמארשירט מיט א נאקעטער שװערד אין דער האנט׳ 
גענוי װי די אלטע שטיכן שטעלן פאר דעם פוילישן קעניג באלעםלאװ 
כראברי׳ װעלכער האט מיט א קנאפן יארטויזנט צוריק געהאט דעראבערט 
די דאזיקע אוקראינישע שטאט. 

דער טרױמפמארש פון פילםודםקי ארמײען איבער רוםלאנד האט אבער 
לאנג נישט אנגעהאלטן. די באלשעװיקעס האבן שוין געהאט צעשלאגן די 
װײסגװארדײישע ארמײען פון דעניקין און קאלטשאק און אונטערגענומען 
א קאנטעראפענםיװע׳ װאס האט מיט א מאל פולשטענדיק געענדערט די 
לאגע אויף די פראנטן. די פוילישע ארמײען האבן גענומען לויפן צוריק 
און דאם האט ארויםגערופן א גרויםע פאניק אין לאנד. 

עס איז דורכגעפירט געװארן אן אלגעמײנע מאביליזאציע, די ױנגע 
מלוכה האט צונויפגעקליבן אלע פוחות, פדי אפצושלאגן דעם פארמארש 
פון דער רויטער ארמײ׳ װאס האט זיך גענומען דערנענטערן צו ווארשע• 

אין א געװיםן ױלי־פרימארגן, װען ארטור שיק איז זיך רױק געזעםן 
אין זײן ארבעטצימער און מיט זיץ דינינקן פענזל ארויסגעצויבערט בילדער 
פון דער װײטער ױדישער פארגאנגענהײט, איז די דארפישע שטילקײט 
פלוצעם איבערגעריסן געװארן דורכן גערויש פון אן אויטאמאביל, װאם 
פלעגט דאן זעלטן װען זיך הערן אין דער הינטערשטאטישער געגנט. 

דער אויטאמאביל איז פאדפארן דירעקט פארן גארטן, וװ פרוי שיק 
איז געזעםן און זיך געשפילט מיטן קינד. דערזעענדיק, װי פון אויטאמאביל 
שטײגן אוים עטלעכע מיליטערלײט, איז זי א דערשראקענע ארײנגעלאפן 
צו איר מאן אין ארבעטצימער און מיט א פארכאפטן אטעם געזאגט ? 

— ארטור, עטלעכע מיליטערלײט זענען פארפארן. עס איז עפעס געשען. 

קענענדיק די אימפולםױוקײט פון איר מאן, װעמען עם איז לגמרי 
פרעמד געװען דאם געפיל פון געפאר, האט זי, טוליענדיק צו זיך דאס קינד, 
צערטלעך ארויפגעלײגט די האנט אויף שיקם אקםל און געזאגט מיט א 
בעטנדיקן טאן: 

— דערבארעם זיך, פארהאלט זיך רויק. געדענק, עם איז קריגסצײטי 

װי נאר זי האט באװיזן ארויסצוזאגן די דאזיקע װערטער, האט זיך שוין 

דערהערט א קלאפ אין טיר און מיט פעםטע טריט האט ארײנמארשירט אן 
אפיציר אין דער באגלײטונג פון דרײ באװאפנטע זעלנער. 

שיק האט אין דעם אפיציר גלײך דערקענט זײן אמאליקן שול־חבר 
דודזשינםקי (מן^ע&זטס), װעלכער האט איצט געטראגן דעם מונדיר פון 
א לײטענאנט. שיק האט אים באגריםט װי עמעצן, װעמען מען האט שוין 
לאגג נישט געזען. דער ױנגער אפיציר האט אבער נישט געמאכט זיך 
דערקענען זײן אמאליקן יידישן שול־חבר, װעמענם צײכענונגען קעגן רוםישן 
צאר ער האט געהאט באוװנדערט אין דער צײט פון די שילער־םטרײקן׳ 
און אין א קאלטן מיליטערישן טאן האט ער געפרעגט נ 

— זענט איר ה׳ ארטור שיק ז 

— יא׳ — האט שיק צוריק אפגעענטפערט, נישט פרובירנדיק אים 
דערמאנען װעגן זײער אלטער באקאנטשאפט. 

— איך האב א באפעל אײך גלײך צושטעלן אין דער מיליטערישער 
קאמענדאטור. 

— צי בין איך ארעסטירט ך 

— איך װײם נישט, — האט ער געענטפערט און געגעבן שיקן א צײכן, 

אז ער דארף מיט אים גלײך מיטגײן. 

אין דער מיליטערישער קאמענדאטור איז שיק גלײך ארײנגעפירט 
געװארן צו מאיאר טשעשלאק 01661310 ), לײטער פון דער אזוי־גערופענער 
״צװײטער אפטײלונג״. נאך דער קאלטער באציונג פון לײטענאנט דודזשינ־ 
םקי, װעלכער האט איבערן גאנצן װעג נישט ארויםגערעדט צו אים קײן 
װארט, איז שיק איבערראשט געװען פון דעם פרײנדלעכן טאן, מיט װעלכן 
מאיאר טשעשלאק האט אים באגעגנט. 

— צי בין איך ארעסטירט? — האט שיק װידער א מאל איבער־ 
געפרעגט. 

— נײן, איר זענט מאביליזירט. פוילן נײטיקט זיך איצט אין אײער הילף. 

— כ׳בין דאך נישט קײן בירגער... 

— איך װײס אלץ, הער שיק, — האט מאיאר טשעשלאק א שמײכל 

געטאן. — דאם איז דער בעםטער אויסדרוק פון צוטרוי׳ װאם פוילן האט 
צו אײך. אײער בירגערשאפט איז אפיציעל צוריקגעשטעלט• 

דער זעלבער אויטאמאביל, װאם האט שיקן געבראכט אין דער קאמענ־ 
דאטור פמעט װי אן ארעםטאנט, האט אים נאד דעם זעלבן טאג צוריקגעפירט 
אהײם װי דעם קינםטלערישן לײטער פון דער קאנטער־פראפאגאנדע. 

צו מארגנם איז שיק שוין געזעםן בײ זײן ארבעטטיש און אנגעפירט 
מיט דער פראדוקציע פון פלאקאטן, צײטונגם־אילוםטראציעס, װאס האבן 
באדארפט קעגנװירקן דער באלשעװיסטישער פראפאגאגדע. אין דער אפטײ־ 
לונג האבן געארבעט א גאנצע רײ יידישע און נישט־יידישע קינםטלער און 
פאעטן, װעלכע זענען פונקט װי שיק געװארן מאביליזירט פאר דער דאזיקער 
ארבעט. 

די באלשעװיםטישע קאנטער־אפענםיװע האט ארײנגעװארפן אין א פאניק 
די פוילישע ארמײען, װאס האבן אין גרוים בהלה זיך גענומען צוריקציען 
און די אװאגגארד־אפטײלונגען פון דער רויטער ארמײ האבן זיך שוין 
געפונען פמעט פאר די טויערן פון װארשע. פוילן האט אפעלירט נאד הילף 
צו די אליירטע מלוכות, װעלכע האבן געהאט דערמוטיקט דעם פוילישן 
פארמארש קײן רוסלאנד. 

די אלױרטע גענעראלשטאבן האבן דאן פארגעשלאגן, אז די פוילישע 
ארמײען זאלן זיך צוריקציען צו דער אזוי־גערופענער ״קערזאן־ליניע״, און 
אז די פארטרעטער פון פוילן, רוםלאנד, פינלאנד, ליטע און לעטלאנד זאלן 
זיך צונויפטרעפן אין לאנדאן, פדי צו פארהאגדלען װעגן שלום־באדינגונגען. 

רוסלאנד האט אבער נישט מםפים געװען אויף דער פראטעקציאניס־ 
טישער ראל פון ענגלאנד אין דעם דאזיקן קאנפליקט און געפאדערט נאר 
דירעקטע פארהאנדלונגען. אין אט דעם מאמענט פון שװערן קריזים פאר 
דער ױגגער פוילישער מלוכה איז איר געקומען צו הילף פראנקרײך, װאם 
האט געשפילט די ראל פון פוילנס פראטעקטאר. 

נישט נאר האט דער פראנצויזישער גענעראלשטאב גלײך געשיקט קײן 
פוילן א רײ טראנםפארטן געװער, אמוניציע און אנדערע קריגםמאטעריאלן, 
נאר אין באדראטן װארשע איז אנגעקומען א מיליטערישע מיםיע, אין שפיץ 
פון װעלכער עם איז געשטאנען גענעראל וועיגאן. דאם האט שטארק געהויבן 

די מאראל אין לאנד און אויך געבראכט קאגקרעטע רעזולטאטן אויף די 
פראנטן. 

א גרופע אפיצירן פון גענעראל װעיגאנס מיםיע איז אנגעקומען קײן 
לאדזש און באזוכט די םטודיא׳ וװ ארטור שיק האט אנגעפירט מיט דער 
פראפאגאנדע־ארבעט. זײ זענען געװען באגײסטערט פון דער הויכער קינסט־ 
לערישער קװאליטעט פון די פלאקאטן און א רײ אריגינאלן מיטגענומען 
מיט זיך פארן פראנצויזישן קריגם־מיניםטערױם. 

דעם 14 טן אויגוםט 1920 האט ױזעף פילםודםקי זיך געװעגדט מיט א 
רוף צום לאנד און אוגטערגענומען א קאנטער־אפענםױוע. װי נאר די פוילישע 
ארמײ האט געגומען אפהאלטן נצחונות, אזוי האבן זיך אויף ם׳גײ גענומען 
איבערחזרן די אנטיידישע ארויםטרעטונגען, די אלטע גוט־באקאנטע בלבו־ 
לים װעגן יידישן שפיאנאזש לטובת די באלשעװיקעם, און אין יעדן שטעטל, 
וװ די פוילישע לעגיאנען זענען ארײנגעקומען, איז מיטגעקומען דער טעראר 
קעגן דער יידישער באפעלקערוגג. אפילו קלײנשטעטלדיקע רבנים זענען 
באשולדיקט געװארן אין העלפן די באלשעװיקעס. 

אויב אבער די פוילישע לעגיאנערן זענען נאך װי ם׳איז געצוימט געװארן 
אין זײערע מעשים, זענען אבער די יידישע שטעט און שטעטלעך געװען 
פולשטעגדיק הפקר, װען עם האבן אהין ארײנמארשירט די באװאפנטע באנ־ 
דעס פון אוקראינישן אטאמאן בולאק־באלאכאװיטש, 
װעלכער האט זיך אנגעשלאםן אין פילםודםקים קריג קעגן די באלשעװיקעם. 

דער אפפאל פון דער צארישער ארמײ און די פארשידענע רויבער־ 
באנדעם פון צװישן די װײםגװארדײישע פאגראמשטשיקעם האבן דאן געפו־ 
נען א װארעמע נעםט אין פוילן און זײ זענען אויםגענוצט געװארן אין דער 
אנטיסאװעטישער קאמפאגיע. 

די אײנציקע באלוינונג, װאם די פוילישע ארמײלײטונג האט געקענט 
געבן אט די אלע אװאנטוריםטישע ארמײ־גרופעם, איז געװען — פרײער רויב 
פון יידישן האב און גוטם אין די שטעט און שטעטלעך פון אוקראינע און 
װײםרוסלאנד. 

דער האם צום באלשעװיזם האט אויך פארבלענדט די אויגן בײ די 
מיליטערישע אבםערװאטארן פון די אלױרטע מלוכות, װעלכע האבן פאר־ 

שװיגן די מאסן־שחיטות קעגן דער הילפםלאזער יידישער באפעלקערונג. 
דער זעלבער האס קעגן םאװעטן־רעזשים האט אויך דערפירט צו דער 
צוזאמענארבעט צװישן געװעזענע םאציאל־רעװאלוציאנערן און אויפריכ־ 
טיקע רוםישע ליבעראלן, װי בארים םאװיגקאװ, דימיטרי פילאםאפאװ און 
אנדערע, װעלכע זענען געזעםן אין באלאכאװיטשעם גענעראלשטאב אין 
װארשע אלס פאליטישע ראטגעבער. 

קאפיטל 9 


פלאן, װי אזוי צו וױרקן קעגן די פאגראמען אױף ײדן 


מיטן פארמארש פון די באלשעװיקעם אין דער ריכטונג פון װארשע 
האבן די װײםגװארדײישע אײגהײטן/ װאם האבן געקעמפט אויף דער זײט 
פון דער פוילישער ארמײ, אויםגעגאםן זײער צארן אויף די יידן אין די 
שטעטלעך. װען ם׳זענען אנגעקומען די ידיעות װעגן די פאגראמען אין קאמין־ 
קאשירםק און אין די שטעטלעך ארום כעלם, האט ארטור שיק מער נישט 
געקענט רויק אײנזיצן בײ זײן ארבעטטיש אין דער לאדזשער מיליטערישער 
קאמענדאטור. זײן האנט האט זיך מער נישט געלײגט צום צײכענען די 
פלאקאטן, װאם האבן באדארפט הײבן די מאראל און שטארקן די באגײס־ 
טערונג פאר דעם דאזיקן קריג, אין װעלכן עם קומען אום אזוי פיל אומשול־ 
דיקע יידישע קרבגות. 

אין געמיט פון ארטור שיק האט זיך אויפגעװעקט דער בונטאר. דאם 
יידישע געפיל איז בײ אים געווארן שטארקער װי די פאטריאטישע פליכט, 
און ער האט באשלאםן אויף אײגענער האנט עפעס צו טאן קעגן די רויבערײען 
און מארדן לגבי שוצלאזע יידן, וואם זענען אנגעגאנגען אומבאשטראפט. 

שיק איז געװען אזוי אויפגעטרײסלט, אז ער האט אפן געבראכט צום 
אויסדרוק זײן צארן אין די געשפרעכן מיט די פארשידענע הויכע אפיצירן 
פון דער לאדזשער קאמענדאטור, וװ ער האט אנגעפירט מיט דער קינםטלע־ 
רישער פראפאגאנדע. 

די מערהײט אפיצירן האט נישט רעאגירט אויף שיקם ביטערע טענות 
װעגן דער גלײכגילטיקײט מצד דער נײער פוילישער מאכט צו די דאזיקע 
פארברעכנם, ער האט אבער געפוגען א געװיםע פארשטענדעניש בײ זײן 
מיליטערישן שעף, מאיאר םטעפאן טשעשלאק, װעלכער איז געװען א 


111 



ש. ל. ש נ י י ד ע ר מ א ן 


גרויםער פארערער פון ארטור שיק דעם קינסטלער און האט אויך געשעצט 
דינע נאציאגאל־ײדישע געפילן. 

מאיאר טשעשלאק איז אבער געװען אן אויםנאם. װי אן אויפריכטיקער 
ליבעראל האט ער פאראורטײלט די פאגראמען און גאנץ אפט געשיצט שיקן 
אין זײנע צוזאמענשטויםן מיט אנדערע אפיצירן. ער האט אבער שיקן 
געװארנט זיך צו היטן מיט די רײד פאר דרויםנדיקע אפיצירן, װעלכע קומען 
אפט אין פארשידענע מיםיעס אין גענעראלשטאב, װײל אין איצטיקן מאמענט 
קען מען זײנע רײד אויםטײטשן אלם ״אנטיפאטריאטיש״. 

אײן מאל איז טאקע געקומען צו א שארפן אינצידענט, װאם האט זיך 
געקענט ביטער ענדיקן פאר דעם אימפולסױון ארטור שיק. א ױנגער אפיציר 
פון גענעראלשטאב איז געקומען צו אים מיט אינסטרוקציעס פאר פראפא־ 
גאנדע־פלאקאטן גראד אין די געגנטן אין גאליציע, אוקראינע און װאלין, 
וװ עם זענען פארגעקומען די בלוטיקסטע פאגראמען קעגן יידן. 

שיק האט דאן דעם אפיציר גענומען אויםפרעגן װעגן די געשעענישן 
און מיט ביטערער איראניע זיך אויסגעדריקט װעגן די אומזיניקע שפיאנאזש־ 
באשולדיקונגען, װאס װערן אין די געגנטן געמאכט קעגן די קלײנשטעטלדיקע 
יידן. 

דער אפיציר האט דאן אן אויפגערעגטער א זאג געטאן־ 

— איך רוף אײך צו ארדענונג! דאס איז א באלײדיקונג פאר דער 
פוילישער ארמײ און איך װעל װעגן דעם ראפארטירן. 

דער ױנגער אפיציר איז טאקע גלײך אװעק צו מאיאר טשעשלאק, 
װעלכער האט נאך דעם זעלבן טאג ארויסגערופן צו זיך שיקן און אויפן ארט 
ליקװידירט דעם אינצידענט, פאר װעלכן עס האט שיקן געדראט א קריגס־ 
געריכט, אויב דער אפיציר װאלט זיך געווען אײנגעשפארט און געמאכט אן 
אפיציעלן אנקלאג. 

אט די פאםירונג האט שיקן געגעבן דעם לעצטן שטויס צו זײן געװאגטן 
פלאן װעגן אנשליםן זיך אין א פראנט־באטאליאן, אין דער איבערצײגונג, 
אז אויפן ארט װעט ער אפשר קענען עפעם טאן קעגן די פאגראמען. 

שיק האט אויפמערקזאם נאכגעפאלגט די אקציע, װאס די יידישע פאר־ 
לאמענטארישע פארשטײער, אפאלינארי הארטגלאם און יצחק גרינבוים 

האבן אוגטערגענומען קעגן די פאגראמען און איז געקומען צום אויםפיה 
אז די רעדעם פון דער סײם־טריבונע האבן נישט קײן שום ממשות, אז די 
פארשידענע פראטעסטן האבן נישט קײן שום װירקונג, און אז עפעם ממשות־ 
דיקם מוז געטאן װערן. 

טיף אין זײן געמיט האט שיק געחלומט װעגן ארגאניזירן יידישע 
״נקמה־אפטײלונגען״, װאס זאלן אויפן טעראר ענטפערן מיט טעראר. דאם 
איז אבער געװען אוממעגלעד צו דעאליזירן און ער האט דעריבער באשלאםן 
צו װירקן פון אינעװײגיק, נישט געקוקט אויף דער פערזענלעכער םכנה, 
װאס דאם האט מיט זיך פארגעשטעלט. 

ער האט באשלאםן ארײנצוטרעטן אין דער ארמײ פון אטאמאן בולאק־ 
באלאכאװיטש, און דאס אין דער טיפער אינערלעכער איבערצײגונג, אז אויב 
עס װעט אים געלינגען זיך ארײנצוקריגן אויף א ריבטיקן פאםטן אין דעם 
אטאמאנס געגעראלשטאב און געװינען דעם צוטרוי פון זײנע פראנטאפיצירן, 
װעט ער האבן א מעגלעכקײט צו ראטעװען פיל יידישע לעבנס. 

שיק האט זיך אפגעגעבן א קלאדן דין־וחשבון װעגן דעם געפערלעכן 
כאראקטער פון זיץ אונטערנעמונג, געפערלעך אין רײן־פיזישן זין און ביז 
גאר געװאגט פון א יידיש־געזעלשאפטלעכן שטאגדפונקט. ער האט גענוי 
אנאליזירט די ארגומענטן פאר און קעגן און געקומען צום באשלוס, אז 
װיכטיקער פון אלעמען איז צו ראטעװען יידן. ער האט דעריבער געמאכט 
א שטריך איבער אלע װאקלענישן און םפקות, מיט װעלכע ער האט זיך 
געראנגלט, און באשלאםן אויסצונוצן זײנע באציונגען, כדי צו באקומען די 
נויטיקע ארײנפירונג צו באלאבאװיטשן. 

עס פארשטײט זיך, או אונטער זײן אמתן נאמען אלם ייד, וואלט שיק 
נישט געקענט אנקומען אין דער דאזיקער ארמײ םון פאגראמשטשיקעם, 
װאם האט אירע םאלדאטן רעקרוטירט אונטער דער לאזונג פון קאמף קעגן 
״יידן און באלשעװיקעס״. ער האט בכן זיך באדארפט אנגעבן אלם נישט־ייד 
און אונטער א פרעמדן נאמען. אנטשליםנדיק זיך דערויף האט שיק פון 
פארוים געמוזט גרײט זײן אויף די קאנםעקװענצן אין פאל, װען זײן אמתער 
נאמען װאלט אנטדעקט געװארן. ער װאלט דאן אײנפאך, אן שום קונצן, 
געקענט דערשאםן װערן אויפן ארט. 

שיק האט גערעדט רוםיש װי אן עכטער רום. נעבן פויליש איז דאם 
געװען זײן צװײטע מוטערשפראך און מיט די קורץ געשוירענע װאנצעלעך, 
װאם ער האט דאן געטראגן, האט ער פון ערשטן אויגנבליק נישט געמאכט 
דעם אײנדרוק פון קײן ייד. ער האט װעגן זײן פלאן זיך פארטרויט פאר 
מאיאר טשעשלאק, װעלכער האט אויפן ארט אים צוגעזאגט צו טאן אלץ׳ 
כדי אים צו פארלײכטערן די אויפגאבע. 

״דאם איז דאם אײנציקע, װאם עס איז מעגלעך צו טאן אין די איצטיקע 
באדינגונגען — האט ער געזאגט צו שיקן — און װען איך װאלט געװען 
א ייד, װאלט איך געטאן דאס זעלבע״. 

מאיאר טשעשלאק האט דאן באשלאםן קודם־פל צו שטעלן שיקן אין 
פארבינדונג מיט בארים סאװינקאװ, דעם בארימטן סאציאל־רעװאלוציאנער, 
װעלכער איז געװען דער פאליטישער שעף אין באלאכאװיטשעם גענעראל־ 
שטאב, אים אפן דערצײלן װעגן שיקס פלאן און אויסהערן זײן מײנונג. 

װען שיק האט אויף דעם אװאנטוריםטישן פלאן באקומען די אפיציעלע 
צושטימונג פון זײן שעף, האט ער װעגן דעם דערצײלט זײן פרוי, װעלכע האט 
שוין זינט א צײט באמערקט, אז עפעם קומט פאר מיט אים, װאם שלאגט אים 
ארוים פון גלײכגעװיכט. עם זענען שוין געהאט פארבײ עטלעכע װאכן װי 
ער האט אין שטוב נישט גענומען דעם פעגזל אין האנט, בעת געװײנלעך 
פלעגט ער זיך גלײך זעצן צום ארבעט־טיש, װי נאר ער איז אהײמגעקומען 
פון סטודיא אין דער קאמענדאטור. 

זי האט געוװםט װעגן זײן אויפרעגונג צוליב די פאגראמען און װי וױיט 
זי איז געװען אימשטאנד, האט זי אים בארױקט. עם איז איר אבער נישט 
אײנגעפאלן, אז ער טראגט זיך ארום מיט אזא אויםטערלישן פלאן. װען ער 
האט ענדלעך פאר איר אנטפלעקט דעם באשלום װעגן ארײנדרינגען אין 
גענעראל־שטאב פון די פאגראמשטשיקעם, האט זי אין אן אויםדרוק פון 
אלארם פארבראכן די הענט און דאן אין א געצוימטן, קאנטראלירטן טאן 
אים געפרעגט: ״װאם װעט מען טראכטן אין דער יידישער עפנטלעכקײט, 
װען מען װעט זיך דערװיסן, אז ארטור שיק האט זיך אנגעשלאםן אין באלא־ 
כאװיטשעס ארמײן״. 

דאם איז געװען דער הויפטארגומעגט, מיט װעלכען ױליא שיק האט 

אים פרובירט אפװענדן פון דעם געפערלעכן שריט. עם האט אבער גארנישט 
געהאלפן. שיק האט דערויף געענטפערט, אז פאר אים איז וויכטיקער צו 
ראטעװען יידישע לעבנס, װי די מיינונג פון קאפע־פאליטיקאגטן. 

װען זי האט פראבירט אפעלירן צו זײן פאטערלעכן געפיל און א טרויע־ 

ריקע געטוליעט צו זיף זײער אײניאריקן זון, האט שיק איר גענומען דער־ 
צײלן װעגן די יידישע קינדער, װאם װערן דערמארדעט, צוזאמען מיט די 
מוטערס אין די שטעט און שטעטלעך, וװהין עם דרינגען ארײן די באנדעם 
פון בולאק־באלאכאװיטש. 

די קלוגע שארפזיניקע יוליא האט דאן פארשטאנען, אז זי װעט אים 
גישט אפװענדן פון זײן פעםטן באשלוס און אנשטאט אים צו לײגן שטײנער 
אויפן װעג איז שוין בעסער, אז זי זאל אים לײכטער מאכן די געפערלעכע 
אויפגאבע. 

אין צװישן האט מאיאר טשעשלאק זיך געשטעלט אין פארבינדונג מיט 
בארים םאװינקאװ און דימיטרי פילאםאפאװ, װעמען עם זענען װײט נישט 
געװען צום הארצן די פאגראמען פון זײער מיליטערישן שותף בולאק־ 
באלאכאװיטש, אבער דער האם צום באלשעװיזם האט בײ זײ אלץ איבער־ 
געװויגן. זײ האבן דעריבער דורבגעשטראכן זײער פארגאנגענהײט אלם 
סאציאל־רעװאלוציאנערן און ליבעראלע שריפטשטעלער און זיך פארבונדן 
מיט די װײםגװארדײישע כוחות, אין דער האפנונג אונטערצוגראבן דעם 
באלשעװיסטישן רעזשים. 

באריס םאװינקאװ, געװעזענער קריגם־מיניםטער אין דער קערענםקי־ 
רעגירונג, האט געהאט הינטער זיך א רײכע פארגאנגענהײט פון געװאגטער 
אונטערערדישער ארבעט אין די צארישע צײטן. ער האט לאנג געפירט פאר 
דער נאז די אלמעכטיקע אכראנע און זיך בארימט געמאכט מיט זײנע 
העלדישע אויפטוען• 

נאכן דורכפאל פון דער רעװאלוציע אין 1905 איז ער געװארן ביטער 
אנטוישט, זיך צוריקגעצויגן פון דער רעװאלוציאנערער באװעגונג און קורץ 
פארן ערשטן װעלטקריג אגגעשריבן א פעםימיסטישן ראמאן ״דאס װײםע 
פערד׳/ אין װעלכן ער רעדט מיט ביטערניש װעגן דער רוםישער אינטע־ 
ליגעגץ. 

בײם אויסברוך פון דער אקטאבער־רעװאלוציע האט סאװינקאװ זיך 
געשטעלט אויף דער זײט פון קערענסקי, געקעמפט קעגן זײנע אמאליקע 
דזברים פון דער רעװאלוציאנערער אונטערערדישער באװעגונג און לסוף 
געװארן א ראטגעבער פון בולאק־באלאכאװיטש. 

טראץ זיץ עלטער איז אין אים דאד נישט געװארן אפגעקילט דאם בלוט 
פון א קאנספיראטאר. ער איז דעריבער געװען נײגעריק זיך צו באגעגעגען 
מיט דעם ױדישן קינסטלער, װעלכער האט זיך אנטשלאסן אויף אזא געװאגטן 
שריט. אויף דער אינטערװענץ פון מאיאר טשעשלאק האט סאװינקאװ אײנ־ 
געשטימט אויפצונעמען שיקן און צו טאן פאר אים אלץ, װאם עם װעט נאר 
זײן מעגלעך. 

פאר זײן אפפאר קײן װארשע אויף דער באגעגעניש מיט םאװינקאװן, 

האט ארטור שיק באשלאםן אױסצוהערן די מײנונג פון זײן פאטער, װעלכער 
איז דאן געװען שװער קראנק. ער האט נישט געהאט די מינדםטע אגונג, 
אז דער פאטער װײםט שוין װעגן זײן באשלוס, װײל ױליא האט אים אלץ 
דערצײלט, האפנדיק צו באקומען זײן אונטערשטיצונג בײם אפװענדן ארטורן 
פון דעם ריזיקאלישן פלאן. 

שיק האט דעריבער פארזיכטיק, מיט א האלב מויל, גענומען רעדן, 
ציטערנדיק נישט צו דערשיטערן זײן פאטער. װי איבערראשט איז ער געװען, 
װען פלוצעם האט דער פאטער זיך אויפגעזעצט אין בעט, גלײך װי עם װאלטן 
אים צוגעקומען נײע פוחות, און מיט דער פילבארקײט, מיט װעלכער עם 
צײכענען זיך אויס אלע בליגדע, מיט די הענט גלײך ארומגענומען זײן זון, 
הגם בײם בעט זענען געזעםן נאך אנדערע משפחה־מיטגלידער. דער בלינדער 
זקן האט דאן די בלײכע פינגער ארויפגעלײגט אויפן קאפ פון זײן זון און 
געזאגט: 

״גאט זאל דיך בענטשן, מײן קינד. גײ און זײ מצליח, גײ און זײ 
מקדש־השם. אזוי האט אויך געטאן אונדזער גרויםער עלטער־זײדע, דער 
״הוםפות ױם־טוב״• 

שלמה שיק האט דאן גענומען דערצײלן, װי אזוי דער ״תוםפות ױם־טוב״ 

האט בעת די פאגראמען פון כמיעלניצקים קאזאקן אין אוקראינע פארלאזט 
זײן שטול פון ראש־ישיבה אין קראקע און אװעק ארגאניזירן הילף פאר די 

פאגראמירטע יידן. זײ פנים האט ממש געשטראלט׳ װען ער האט גערעדט 
װעגן דער מםירת־נפש פון דעם גרויםן גאון, דעם גרינדער פון דער משפחה 
שיק, און ער איז פול געװען מיט שטאלץ, װאס זײן זון טוט נאך דעם דאזיקן 
בײשפיל פון מםירת־נפש. 

אויפן װעג צו דער באגעגעניש מיט בארים םאװינקאװ, אין דער באן 
פון לאדזש קײן װארשע, האט ארטור שיק בײגעװוינט א רײ איבערפאלן 
אויף יידן, װאס האבן אים טיף דערשיטערט. די װאגאנען זענען געװען פול 
מיט זעלנער, אפיצירן און אײנצלנע יידן, װעלכע האבן אין די דאזיקע 
קריגםטעג געװאגט צו פארן מיט דער באן, אײנשטעלנדיק ממש זײער לעבן. 

די אפיצירן האבן גלײכגילטיק זיך צוגעקוקט, װי די זעלנער באפאלן 
עלטערע יידן און מיט די קינדזשאלן שנײדן זײ די בערד, — אפט מיט־ 
שנײדנדיק שטיקער פלײש פון געזיכט, אויב עמיץ האט געװאגט צו שטעלן 
א װידערשטאנד. 

יידן זענען דעריבער געפאלן אויף אן המצאה און זיך פארבונדן די 
פנימער מיט טיכלעך, אז עם זאל אויםזען גלײך װי מען האט זײ שוין אפגע־ 
שניטן די בערד. אין פיל פאלן איז דאס טאקע געלונגען, אבער טאמער 
האבן די אנטיםעמיטישע כוליגאנעם אגטדעקט אזא ייד, האבן זײ אים שוין 
פון זײערע הענט נישט ארויםגעלאזט קײן לעבעדיקן• 

אזא אינצידענט האט טאקע ארטור שיק בײגעװוינט אויף דער באן־ 
םטאציע אין זשירארדאװ• א זעלנער האט אראפגעריםן דאס טיכל פון פנים 
בײ אן עלטערן ייד, און דערזעענדיק די פארשטעלטע גרויע בארד, איז ער 
געװארן צעױשעט און גענומען שלאגן מיט דער ביקם דעם ייד און די 
אפיצירן ארום ד׳אבן לאכנדיק זיך צוגעקוקט. 

ארטור שיק האט זיך אין גאנצן געטרײםלט און מיט אלע כוחות קוים 
זיך אײנגעהאלטן, נישט צו רעאגירן אויפן קול, וױיל אלם צױוילער װאלט 
ער אויפן ארט גלײך דערשאםן געװארן, אונטער דעם תירוץ פון ״שטעלן 
א װידערשטאנד מיליטער־לײט״, װי דאם האט שוין אין א רײ פאלן געהאט 
פאםירט. 

די דאזיקע פײנלעכע םצענע, דאם צונויפטרעפן זיך פנימ־אל־פנים מיט 
דער טראגישער יידישער װירקלעכקײט, האט שיקן געגעבן דעם לעצטן 

שטויס צו רעאליזירן זײן פלאן. ער האט זיך דאן איבערצײגט, װי הילפלאז 
און שוצלאז עס איז אין די דאזיקע אומרויקע טעג א ייד אין צױוילע מלבו־ 
שים; אז נאר װען מען טראגט א מיליטערישן מונדיר און מען האט נאך 
דערצו אן אפיצירשן ראנג, קען מען װאגן זיך אנטקעגנצושטעלן די צעױשעטע 
כוליגאנעס. 

שיק האט דאן באשלאסן נישט צו פארלירן קײן אײן מינוט, נאר גלײך 
מאכן די נויטיקע באמיונגען, כדי צו קענען אנקומען דװקא אין דער ארמײ 
פון בולאק־באלאכאװיטש, װײל אויב די זעלנער פון דער רעגולערער פוי־ 
לישער ארמײ האבן בלויז געשניטן בערד, האבן די װײסגװארדײישע באנדיטן 
געשניטן די העלדזער פון יידישע מעגער, פרויען און קינדער. 

אנקומענדיק קײן װארשע האט שיק אנגעטראפן א צושטאנד פון מורא־ 
דיקער דערשיטערונג אין די קרײזן פון די יידישע געזעלשאפטלעכע טוער. 
אויף אלעמענס ליפן איז געװען דער נאמען ״יאבלאננא״, און שיק האט 
זיך ערשט דערוװסט דעם פולן אמת װעגן דעם בלבול, װאס די רעאקציאנערע 
פוילישע מיליטערישע פירער האבן געװארפן אויף די יידישע זעלנער. 

אין די טעג פון פארצװײפלונג, װען די פוילישע ארמײען האבן געהאלטן 
אין אײן צוריקציען זיך און די רויטע ארמיי האט זיך גענומען דערנענטערן 
צו די טויערן פון װארשע, האט דער גענעראל־שטאב געזוכט א קרבן, אויף 
װעמען ארויפצװוארפן די שולד פאר די מפלות. דאס לײכטסטע איז דעריבער 
געװען דער בלבול, אז די יידישע זעלנער זענען ״באלשעװיקעס״, אז זײ 
זענען שולדיק אין די אלע מפלות, וױיל זײ גיבן ארויס די פארטײדיקונגס־ 
פלענער, און ענלעכע אומזיניקע באשולדיקונגען. 

מען האט נאך דאן אין אײראפע נישט געװוםט װעגן דער עקזיסטענץ 
פון אזא װארט װי ״קאנצענטראציע־לאגער״. עס איז נאך דעמאלט נישט 
געװען קײן נאציזם. אדאלף היטלער האט נאך דאן אין װין געמאלן װײנאכטס־ 
קארטלעך און זײ פאדקויפט איבער די געשעפטן. 

אבער גענעראל קאזשימיעזש סאסנקאװםקי, דער דעמאלטדיקער הויפט־ 
אינספעקטאר פון דער פוילישער ארמײ, האט פארארדנט צוריקצוציען אלע 
יידן פון די פראנטן און זײ אינטערנירן הינטער שטעכעדיקן דראט אין די 
מיליטערישע באראקן אין יאבלאננא, בײ װארשע. דער באפעל צו די דױויזיע־ 

פירער האט געזאגט ־ ״אנטװאפענען, צונעמען די מוגדירן און די שטיװל בײ 
אלע אפיצירן און זעלנער פון משהס גלויבן און זײ אפשיקן קיץ יאבלאננא״. 

גאנצע צוגן מיט האלב־נאקעטע און בארװעסע יידישע אפיצירן און 
םאלדאטן זענען פון אלע עקן פוילן געשיקט געװאן אין אט דעם ערשטן 
קאנצענטראציע־לאגער פאר יידן אין אײראפע. צװײ אזעלכע צוגן מיט 
אינטערנירטע יידישע זעלנער האבן זיך אפילו אויף א מיםטעריעזן אופן 
צוזאמענגעשטויסן אויפן װעג און עם זענען געװען פיל קרבנות. 

אפילו נאך דעם װי עס איז שוין געהאט געשען ״דער נם בײ דער װײםל״ 

און די פוילישע טרופן האבן געגומען צוריקטרײבן די באלשעװיקעם, האט 
דער לאגער אין יאבלאננא נאך אלץ עקזיםטירט און אין געהײם האט די 
יידישע ױגנט אין פוילן געזונגען דאס ליה װאם די אינטערנירטע זעלנער 
האבן געשאפן אין לאגער, א ליד פון פראטעסט קעגן דער האבדלונג פון 
דער פוילישער ארמײ־לײטונג, װאס האט אפגעקאסט דאם לעבן פון צענ־ 
דליקער יידישע זעלנער און אפיצירן. 

דאס אפצוימען הינטער שטעכעדיקן דראט די קרוב צען טויזנט יידישע 
סאלדאטן און אפיצירן אין לאגער פון יאבלאננא, צװישן זײ א גרויםע צאל 
דאקטוירים, האט ארויםגערופן א טיפע פארביטערונג בײ דער יידישער 
באפעלקערונג, װאם האט אזוי פיל האפענונגען געהאט פארבונדן מיט דעם 
װידערגעבורט פון אומאפהענגיקן פוילן• 

אין פארלאמעגט (םײם) האבן די יידישע דעפוטאטן געמוזט צוימען 
די שארפקײט פון זײערע ארויםטרעטונגען און די מיליטערישע צענזור האט 
אוממעגלעך געמאכט יעדן פראטעסט אין דער יידישער פרעסע. אין לאנד 
האט געהערשט קריגסצושטאנד און יעדע אטאקע קעגן דער רעגירונג איז 
גלײך באצײכנט געװארן אלם פארראט. 

אין אט דער לאגע זענען געװען פולשטענדיק הפקר די יידן פון די 
געביטן אונטער םאװעטישער אקופאציע, װאם זענען געהאט צוריק דערא־ 
בערט געװארן דורך דער פוילישער ארמײ. דאס האט זיך באצויגן באזונדערם 
צו די שטעט און שטעטלעך, וװ די ״באפרײער״ זענען געװען די אפטײלונגעו 
פון װײםגװארדײישן אטאמאן בולאק־באלאכאװיטש. עס איז דעריבער נישט 
קײן וװנדער, װאם די יידישע פירער, פאר װעמען ארטור שיק האט זיך 

פארטרויט װעגן זײן געװאגטן פלאן זיך ארײנצובאקומען אין שטאב פון 
אטאמאן באלאכאװיטש, האבן אויף דעם ױנגן אבער שוין פאפולערן קינסט־ 
לער געקוקט װי אויף א דאן קיכאט. 

ארטור שיק האט אבער געהאלטן׳ אז װען עס װאלט געלונגען ארײנצו־ 

קריגן אין באלאבאװיטשעם גענעראל־שטאב א גרעסערע צאל יידן, װאלט 
אין די שטעט און שטעטלעך פון פאלעםיע באשטימט מעגלעך געװען צו 
ראטעװען פיל יידישע לעבנס. 

װעגן דעם דאזיקן ענין האט שיק געהאט א לענגערן געשפרעך מיט 
די צװײ פירנדיקע יידישע דעפוטאטן, אפאלינארי הארטגלאס און יצחק גרינ־ 
בוים. די באגעגעניש איז פארגעקומען אין הויז פון שיקם אנקל, אברהם 
ראגאצקי — דער ברודער פון זײן מוטער, װעלכער האט געװוינט אין װארשע 
און איז געװען אקטױו אין יידישן געזעלשאפטלעכן לעבן, באזונדערם אין 
םוחרים־פאראײן. נישט נאר האט שיק פון די יידישע דעפוטאטן נישט 
באקומען קיץ דערמוטיקונג, נאר זײ האבן אים אפן געזאגט, אז דאס איז 
א משוגעת, װאס קען אים נאך א מאל קאסטן זײן אײגן לעבן. 

הארטגלאס און גרינבוים האבן אבער נישט באװיזן אפצװוענדן שיקן 
פון זײן באשלוס. פארקערט, די שארפע קעגנערשאפט פון די צװײ יידישע 
מנהיגים צו דעם אװאנטוריםטישן פלאן האט געהאט פונקט א פארקערטע 
װירקונג אויף דעם עקשנותדיקן שיק, װעמענס אנטשלאםנקײט איז געװארן 
נאך שטארקער, און אויף צומארגנס איז ער אװעק אויף זײן באגעגעניש 
מיט בארים םאװינקאװ. 

די הויפטקװארטיר פון אטאמאן בולאק־באלאכאװיטש האט זיך געפונען 
אין האטעל ״זשעמסקי׳/ נעבן זאקסישן גארטן, אין נאענטער שכנות פון די 
פוילישע רעגירונגס־בנינים. בײם ארײנגאנג צום האטעל זענען געשטאנען 
צװײ הויכוװקםיקע טשערקעסן מיט ריזיקע פאפאכעם און האבן שטרענג 
קאנטראלירט יעדן באזוכער אין האטעל. אויף אט די צװײ טשערקעםן האט 
שיק באשלאסן גלײך אויםצופרובירן די װירקונג פון זײן רוסישן לשון און 
בכלל פון זײן האלטונג. 

ארויסציענדיק פון טאש דעם ברױו פון מאיאר טשעשלאק, האט שיק 
אין א שטרענגן טאן א פרעג געטאן: 

״וװ געפינט זיך דאס צימער פון מיניםטער םאװיגקאװ״ 1 

אנשטאט אים אויסצופרעגן און אונטערזוכן׳ צי ער האט נישט א מאל 
פארשטעקט קײן געװער׳ װי זײ האבן עם געטאן מיט יעדן צױוילן ארײגגײער׳ 
האבן די טשערקעסן א קנאק־געטאן מיט די קנאפלען פון די גלאנציקע 
שטױול, םאלוטירט און אים גלײך דורכגעלאזט. 

אין צימער פון בארים םאװינקאװ האט ארטור שיק אויך געטראפן 
דימיטרי פיליםאפאװ. בײדע האבן זײ געטראגן אפיצירישע רעקלעך׳ אבער 
אן א שום צײכן פון װעלכער עם איז ראנג. די צװײ געװעזענע סאציאל־ 
רעװאלוציאנערן האבן אנגעפירט מיט דער פראפאגאנדע בײם װערבירן 
פרײװיליקע פאר באלאכאװיטשעס ארמײ צװישן דער רוסישער עמיגראציע. 
זײ זײנען בכן געװען די פאליטישע ראטגעבער פון אטאמאן, װעלכער האט 
זיך שטארק צוגעהערט צו זײער װארט. 

םאװינקאװ האט נישט געהאט די מינדםטע אנונג, װעגן װאם שיק קומט 
צו אים. אין דעם רעקאמענדאציע־ברױו, װאס מאיאר טשעשלאק האט אים 
מיטגעגעבן, איז בלויז געזאגט געװארן, אז ״דער בארימטער קינםטלער קומט 
מיט א װיכטיקער און פארטרוילעכער אנגעלעגנהײט״. םאװינקאװ, װעלכער 
איז געװען א גרויסער קונםט־ליבהאבער, האט געקענט שיקם בילדער און 
איז געװען באגײםטערט פאר זײנע מיניאטורן, װאם ער האט געהאט געזען 
אויף פארשידענע אויםשטעלונגען. ער איז געװען באקאנט מיט שיקם 
קינסטלערישער פראפאגאנדע־ארבעט פאר דער פוילישער ארמײ און ער 
האט דעריבער דערװארט, אז שיק קומט אפשר צו אים אין צוזאמענהאנג 
טאקע מיט דער פראפאגאנדע־ארבעט. 

װי איבערראשט איז ער אבער געװען, װען שיק האט גאר בײ אים געבעטן 
הילף, כדי זיך צו קענען ארײנקריגן אין באלאכאװיטשעס גענעראל־שטאב, 
צוזאמען מיט נאך אײניקע פון זײנע נאענטע פרײנד, װאם ער האט געהאפט 
צו װערבירן פאר דער אויפגאבע פון קעגנװירקן די פאגראמען פץ אינע־ 
װײניק. װי נאר שיק האט געענדיקט, האט םאװינקאװ געזאגט: 

״איך האב אלע מאל געגלויבט אין דער העלדישקײט פון יידן. איך 
האב געזען די מםירת־נפש פון דער יידישער אינטעליגענץ און פשוטע 
ארבעטער אין דער רוסישער רעװאלוציאנערער באװעגונג״. 

ער האט דאן שמײכלענדיק זיך געװענדט צו פילאסאפאװן, װעלכער איז 
די גאנצע צײט געזעםן שװײגגדיק׳ און געפרעגט: 

״װאס טראכט איר װעגן דעם״? 

״דאס איז א געפערלעכע אונטערנעמונג פאר א ױד״ — האט דער 
רויקער פילאסאפאװ געזאגט. 

סאװינקאװ האט מיט זײן שארפן בליק אפגעמאסטן שיקן פון אויבן ביז 
אראפ און זיך אנגערופן: 

״איר האט בלויע אויגן. דאס איז װיכטיקן אײער רוםיש איז גלענצנדיק 
און דאס איבעריקע איז שוין א מזל־זאך. מיר געפעלט אײער געװאגטקײט, 
אבער איך מוז אײך װארענען, אז איר ריזיקירט מיט אײער לעבן. אויב מען 
װעט זיך דערװיםן, אז איר זענט א ייד, װעט מען אײך צערײסן אויף שטיק־ 
לעך. איך האט מײן פולע אונטערשטיצונג און איך װעל אײך נאך הײנט 
צונויפפירן מיטן אטאמאן״. 

דעמ זעלבן טאג ארום פיר נאכמיטאג האט באריס םאװינקאװ באגלײט 
שיקן אין א צימער אויפן צװײטן שטאק פון האטעל ״זשעמסקי״, וװ ער 
האט זיך צונויפגעטראפן מיט זײן ״עקסצעלענץ״, דעם הויפט פון די פאגראמ־ 
שטשיקעם, װאס האט געבושעװעט איבער יידישע שטעט און שטעטלעך 
אויפן סאװעטיש־פוילישן פראנט. 

בולאק־באלאכאװיטש, א ברײטפלײציקער, הויכוװקסיקער מאן אין אן 
עלעגאנטן מונדיר מיט קורץ־פארשוירענע װאנצעם, איז געזעםן הינטער א 
לאנגן טיש, אויף װעלכן עס זענען פון בײדע זײטן געלעגן צװײ פיםטוילן 
מיט זילבערנע הענטלעך. פון זײן רעכטער זײט איז געזעםן גענעראל איםקרא־ 
לאכװיצקי, דער שעף פון באלאכאװיטשעס גענעראל־שטאב. 

סאװינקאװ האט פארגעשטעלט שיקן, אונטערגעשטראכן זײנע גרויםע 
פארדינםטן פאר דער מיליטערישער פראפאגאנדע און צוגעגעבן, אז מען 
דארף אים פארלײכטערן זײן אויפגאבע. באלאכאװיטש האט פארמרוזשעט די 
אויגן און אנבויגנדיק זיך נענטער צו שיקן געזאגט: 

״איך פארשטײ גוט אײער צארן קעגן די פאגראמען און שאץ אפ אײער 
אפפערװיליקײט, װאם איר זענט גרײט צו מאכן, כדי צו העלפן אײערע 
גלויבנם־גענאםן. איך װיל אבער, אז איר זאלט געדענקען, אז עם איז מלחמה״ו 

ער איז א װײלע געבליבן אגסשװיגן, גלײך װי ער װאלט געװויגן די 
װערטער, און דאן פארגעזעצט אין א קאלטבלוטיקן, צינישן טאן* 

״די פאגראמען און די רויבערײען זענען דאם אײנציקע װאס מיר 
קענען געבן אונדזערע זעלנער. נאך װאם זאלן מיר זיך שפילן אין װערטער ך 
אזוי איז עם. אויב איר גלויבט, אז אײך װעט געלינגען אפצושטעלן די 
פאגראמען, זענט איר א פאנטאזיאר, אבער אויב םאװינקאװ זאגט יא, באשטײ 
איד אויך״ן 

מיט א ביטערן נאכטעם האט ארטור שיק פארלאזט דאם צימער פון 
אטאמאן בולאק־באלאכאװיטש. דער דאזיקער פאגראמשטשיק, א טאטאר 
פון פוילישער אפשטאמוגג, װעמענם הענט זענען אומדירעקט געװען אײנגע־ 
טונקען אין יידיש בלוט, האט אפילו געשמײכלט צו שיקן און אים געמאכט 
קאמפלימענטן פאר זײגע בילדער. 

אין האלב־טונקעלן קארידאר האט שיק נאך פאר זיך געזען די פאר־ 
מרוזשעטע אויגן פון אטאמאן, װעלכער האט אים דורכגעשפיזט מיט זײן 
בליק, און אין די אויערן האבן אים אפגעקלונגען די צינישע און דערבײ 
פיץ־געשליפענע פראזן, װאם דער אטאמאן האט א װארף־געטאן בײם גע־ 
זעגענען זיך מיט אים: 

״איך האב גארנישט דאקעגן, אז עם זאל אײך געלינגען צו ראטעװען 
א פאר ילדן. דאם װעט סײ װי נישט ענדערן דעם גאנג פון דער געשיכטע• 
איר קענט אבער דערבײ פארלירן אײער אײגענעם קאפ און דאם איז א 
שאד״!... 

װענדנדיק זיך צו געגעראל איםקרא, װעלכער איז געזעםן נעבן אים, 

האט בולאק־באלאכאװיטש געזאגט: 

״מיר װעלן אים אײך צוטײלן אלם אדױטאנט אין דער ראע פון 
פארוטשניק (ערשטער לויטענאנט). נאטירלעך װעט ער דארפן עגדערן זײן 
נאמען״. 

ער האט דאן שמײכלענדיק זיך אויסגעדרײט צו םאװינקאװן, ארויפגע־ 
לײגט די האנט אויף זײן אקסל און געזאגט: 

״זאל דער אלטער פאנטאזיאר האבן הנאה. ער דארף נאך אלץ באנדאזשן 
פאר זײן פארוװנדעטן געװיםן״... 

אראפגײעגדיק מיט די געדרײטע׳ מעטאלענע טרעפ פון צװײטן שטאק 
אין האטעל ״זשעמסקי׳/ האט שיק געהאט דאם געפיל׳ גלײך װי ער װאלט 
זיך באװעגט אויף א ספיראל פון עפעס א פאנטאםטישער װעלט. אומדער־ 
װארט און אויםטערליש איז פאר שיקן געװען דאס נארמאלע, אינטעליגענטע 
געזיכט פון דעם װײסגװארדײישן גענעראל, װעלכער האט אזוי אפן גערעדט 
װעגן די פאגראמען, װי װעגן א נאטירלעכער זאך, װאס איז אומפארמײדלעך 
און האט נאך דערצו א פאליטישע בארעכטיקונג. 

עס האט שיקן טיף צערודערט דער פאקט, װאס דער פאגראמשטשיק 
בולאק־באלאכאװיטש איז געװען א פארשוין מיט פײנע מאניערן און נישט 
עפעס א שיפורער כוליגאן מיטן בליק פון א מערדער. דערצו נאך איז װי 
א גלײכער שותף נעבן אים געזעםן דעד צארטער באריס סאװינקאװ, מיט 
זײן הויכן שטערן פון א דענקער. 

װי איז דאס אלץ מעגלעך ? — האט שיק געטראכט — װי קענען די 
דאזיקע מעגטשן אזוי רױק שלום־מאכן מיט די פארברעכנס, װאס װערן 
באגאנגען אונטער זײער אנפירערשאפט ? דעם קינםטלער־אידעאליםט זענען 
פרעמד געװען די פינצטערע פאליטישע מאכינאציעס, װאס האבן דערצו 
דערפירט. שיק האט דאס נישט געקענט תופס־זײן און איבערגעלעבט א טיפן 
אינערלעכן געראנגל. די אויפרעגונג און צעטראגנקײט האבן דאן זיך גענומען 
בײ אים פארװאנדלען אין ביטערע פארװורפן צו זיך אלײן• 

מיט האםטיקע שריט האט ער גענומען שפאנען צום ארויםגאנג, גלײך 
װי ער װאלט װעלן װאם שנעלער זיך דערװײטערן פון אט דער שרעקלעכער 
נעםט פון מארד און פארברעכן, װאס װערט לעגאליזירט דורך די אומשטענדן 
פון קריג און פאליטיק. 

די באגעגעניש פנים־אל־פנים מיט דעם װײםגװארדײישן גענעראל 
בולאק־באלאבאװיטש האט טיף דערשיטערט דעם אידעאליםטישן ארטור 
שיק און אין זײן מוח האבן גענומען אויפבליצן פארשידענע געדאנקען — 
אײנער אימפולסױוער פון צװײטן. 

אנשטאט צו פארן אויפן פראנט און פרובירן אפצושטעלן די קלײנע 
פארברעכער, װאלט אפשר געװען גלײכער און װירקזאמער מיט א קויל 
פון רעװאלװער צו באשטראפן דעם פירער, װעלכער גיט זײן צושטימונג 

אויף די פאגראמען — האט אין שיקם מוח א בליץ־געטאן א געדאנק. באלד 
אבער האט אויפגעטויכט א צװײטע מחשבה־ צי װעט דאס א מאל נישט 
גורם־זײן נאך מער קרבנות י צי װעלן די צעױשעטע פאגראמשטשיקעס 
נישט נקמה־נעמען פאר זייער אטאמאן און נאך מער מארדן שוצלאזע יידן 
אין די שטעט און שטעטלעך פון פאלעסיע י 

שיק, װעלכער איז במשך פון א לענגערער װײלע א פארטראכטער 
געשטאנען אין קארידאר פון האטעל׳ האט מיט א מאל האםטיק א שטופ 
געטאן די טיר און איז ארויס אויף דער גאם. פון קעגנאיבערדיקן פארק האט 
אים א שלאג געטאן אין פנים ארײן די פרישע, שמעקעדיקע לופט, װאם איז 
אנגעזאפט געװען מיט איבערגעצײטיקטע בלומען. 

עם איז געװען א מילדער םעפטעמבער־פארנאכט, װען אדטור שיק האט 
פארלאזט די הויפטקװארטיר פון אטאמאן בולאק־באלאכאװיטש, װאם האט 
זיך געפונען אין דעם אלטן, פריצישן האטעל אין סאמע הארץ פון װארשע — 
די גרעםטע יידישע קהילה אין אײראפע. 

אין דערבײיקן זאקסישן גארטן האבן זיך געגאלדיקט די גרויםע קאש־ 
טאן־בײמער און שװערע, פריהארבםטיקע פעלארגאניעם (זשעראנױם) זענען 
אראפגעהאנגען פון די שטענגלעך. אין די גאזלאמטערנעס צװישן די בײמער 
האבן געציטערט די בלויע פלעמעלעך• וװ נישט וװ זענען געזעסן צונויפ־ 
געטוליעטע פארלעך• 

שיק איז אבער געװען װײט פון אט דער אידילישער װעלט װאס האט 
געהערשט ארום אים. ער האט אײנגעאטעמט די פרישע לופט, זיך בארויקט 
א ביםל, אבער מיטן געדאנק איז ער געװען אין די װײטע, פינצטערע יידישע 
שטעטלעך אויף די פראנטן, וװ עם האט געהערשט טעראר און טויטשרעק. 

ער האט געװויגן די ארגומענטן פאר און קעגן און דאן באשלאםן װײטער 
אנצוגײן מיט זײן אורשפרונגלעכן פלאן און בלויז מאכן אן אנשטרענגונג, 
צו װערבירן פאר דער געפערלעכער מיסיע נאך עמיצן, פדי ער זאל נישט 
זײן אין גאנצן אלײן, און װי מעגלעך שנעל אפפארן אויפן פראנט, צום ארט 
פון די געשעענישן. 

קאפיטל 10 


שיק װערט מגולגל אין א װײםגרוארדײישן אפיציר 


אויף צומארגנם נאך דעם געשפרעד מיטן אטאמאו בולאק־באלאכאוויטש 
האט שיק זיך געמאלדן אין דער מיליטערישער קאנצעלאריע פון דער װײם־ 
גװארדײישער ארמײ און, װי עם איז געװען פון פארויס אפגעשמועסט, 
באקומען זײנע דאקומענטן אלם פארוטשניק (לײטענאנט) אלעקסאנדער שינ־ 
קארענקא. 

צום ערשטן מאל האט שיק זײן אפיצירישן מוגדיר אנגעטאן אין הויז 
פון זײן פעטער און נישט װיםנדיק פאר װאס, זיך פלוצעם באגאסן מיט 
טרערן. אין אט דעם מאמענט האט ער דערפילט די גאנצע לאסט פון דער 
פאראנטװארטלעבקײט, װאם ער האט גענומען אויף זיך. עם האבן זיך אין 
אים ווידער גענומען װעקן םפקות, צי עס װעט אים בכלל עפעם געלינגען צו 
טאן פאר די גערודפטע יידן, צי ער װעט נישט א מאל װערן דעמאםקירט, 
װי נאר ער װעט זיך באוױיזן אין דער מיליטערישער קװארטיר אויפן 
פראנט. 

שיק האט אויםגעמיטן זיך צו באגעגענען מיט עמיצן אין װארשע, כדי 
עס זאל א מאל נישט ארויםקומען אין דער עפנטלעכקײט עפעם א װארט 
װעגן זײן אונטערנעמונג װאס װאלט באלד פון אנהײב דורכגעשטראכן יעדע 
מעגלעכקײט פון קענען עם דורכפירן. ער איז אפגעפארן קײן לאדזש און דער 
ערשטער און אײנציקער, װעמען ער האט אנגעבאטן מיטצומאכן מיט אים 
די דאזיקע אװאנטוריםטישע אונטערנעמונג, איז געװען זײן קוזין, בארים 
אידסאן — אן עלעגאנטער, מוטיקער פארשוין, א געװעזענער אפיציר אין 
דער צארישער ארמײ, װעלכער האט פונקט װי שיק לײכט געקענט פארמאס־ 
קירן זײן יידישקײט. 

אין אנהײב האט בארים אידסאן קאטעגאריש אפגעװארפן דעם פארשלאג 
און געמאכט שיקן ביטערע פארוװרפן פאר זײן אומזיניקן פלאן. שיק האט 
אבער נישט אזוי לײכט רעזיגגירט און לאנגזאם אים גענומען איבערצײגן 
אין דער װיכטיקײט פון דער דאזיקער מיסיע. דעם לעצטן שטויס האט דעם 
זיך־װאקלדיקן בארים אידםאן געגעבן שיקם פאטער, װעלכער האט געהאט 
גרויס אויטאריטעט אין דער משפחה׳ און צו װעמענס װארט אלע האבן זיך 
צוגעהערט. 

— אויב עם װעט אײך געלינגען צו ראטעװען פון טויט בלויז אײן ייה 
װעט איר שוין האבן אויפגעטאן א גרויםע זאך — האט דער אלטער שיק 
געזאגט צו זײן זון און צום צוריקגעהאלטענעם אידםאן. 

די געזעגענונג־סצענע צװישן שיקן און זײן משפחה איז געװען ביז גאר 
רירנדיק. עס האט געװיינט זיין מוטער און עם האט געװיינט זײן ױנגע פרוי׳ 
װעלכע ער האט איבערגעלאזט מיט א קלײן קינה ביז גאר מוטיק האט זיך 
אבער געהאלטן זײן אלטער פאטער׳ װעלכער האט גראד דעם טאג מיט 
א מאל זיך דערפילט׳ גלײך װי עם װאלטן אים צוגעקומען נײער כוחות. 
ער איז אויפגעשטאנען פון בעט און װען שיק האט שוין געהאט אײנגעפאקט 
זײנע זאכן׳ האט ער פון שאנק ארויםגענומען א קלײן תנ״כל און עס דער־ 
לאנגט דעם זון. 

דערװײל האבן אלץ מער און מער אנגעהויבן קומען שרעקלעכע ידיעות 
פון די שטעט און שטעטלעך אין פאלעםיע׳ וװ די ארמײ פון בולאק־בולא־ 
כאװיטש האט פארויסמארשירט. די צעױשעטע װײםגװארדײער זענען אין 
ערשטן און צװײטן טאג ראש־השנה איבערגעפאלן צענדליקער שולן און 
מנינים און דערמארדעט מענער און פרויען. 

די נײעם פון די קלענערע שטעטלעך זענען אבער באלד געװארן פאר־ 
שאטנט דורך דער ידיעה װעגן דעם שרעקלעכן פאגראם׳ װאס די באלא־ 
כאװצעם האבן דורכגעפירט אין פינסק ערב םוכות׳ דעם 26 סטן סעפטעמבער 
1920 . עם איז קוים געהאט אריבער א קורצע צײט נאך דער שרעקלעכער 
שחיטה אין פינסק איבער 35 ױנגע יידן׳ װאס איז אין אפריל פון 1919 
אויםגעפירט געװארן דורך די פוילישע לעגיאנערן׳ און װידער האט די 
מארטירער־שטאט איבערגעלעבט א נײע דערשיטערונג. 

ש.ל. שגיידערמאו 


דעם 25 סטן סעפטעמגער 1920 זענען די באלאכאװצעם אריץ קײן פינםק. 

דאס איז געװען אין א שבתדיקן פרימארגן. הערגדיק, אז די טרויעריק־ 
בארימטע פאגראמשטשיקעם דערנענטערן זיך צו דער שטאט, האבן די 
פינםקער יידן זיך פארשטעקט אין קעלערם, אדער זיך אויםבאהאלטן אין 
די ארומיקע דערפער. באזונדערם האבן זיך פארשטעקט די פרויען, װעלכע 
זענען געוױינלעך געװען די ערשטע קרבנות פץ די װײסגװארדײער. 

די באלאכאװצעם האבן אבער דעם שבתדיקן טאג פולשטענדיק רױק 
זיך פארהאלטן און פארעפנטלעכט אן אויפרוף צו דער באפעלקערוגג, אז מען 
זאל זיך נישט שרעקן, אז קײנעם װעט קיץ האר פון קאפ נישט פאלן. װי נאר 
אבער די יידן פון פינסק האבן זיך באװיזן אויף דער ליכטיקער שײן, האט 
זיך אגגעהויבן די פלינדערונג. זוגטיק פאר נאכט, ערב םוכות, װען מען האט 
זיך אין שטאט געגומען גרײטן צום ױם־טוב, זענען די באלאכאװצעס איבער־ 
געפאלן די װוינונגען און דורכגעפירט א שחיטה. פיר יידן זענען געװארן 
דערמארדעט, עטלעכע צענדליק קינדער פאדוװנדעט און העכער צװײ הונ־ 
דערט פרויען פארגװאלדיקט. 

גלײך װי די דאזיקע שרעקלעכע נײעם האט זיך פארשפרײט אין צװײטן 
טאג םוכות, איז ארטור שיק צוזאמען מיט זײן קוזין אפגעפארן קײן פינםק. 
עם איז געװען א קילע, טונקעלע אקטאבער־נאכט. א ריזיקער צוג מיט 
מיליטער האט געאײלט צום פויליש־באלשעװיסטישן פראנט אין פאלעסיע, 
וװ עס האבן זיך אפגעשפילט אנטשײדנדיקע קאמפן. 

די װאגאנען זענען געװען געדיכט אנגערויכערט און דאס שװאכע ליכט 
פון די גאזלאמפן פארטונקלט. פון פארשידענע אפטײלונגען אין דעם לאנגן 
צוג האבן זיך געהערט הײזעריקע, שיכורע קולות פון זינגענדיקע זעלנער, 
באגלײט פץ הארמאשקעס און אפט פארטויבט דורך דער געטופערײ פון 
געקאװעטע שטױול. 

די יידישע שטעטלעך, וװ דער צוג איז פארבײגעפארן אדער זיך 
אפגעשטעלט, זענען געלעגן פארזונקען אין פינצטערניש. די מײנםטע פון 
די קלײנע ישובים האבן שוין געהאט דורכגעמאכט נישט אײן פאגראם. דער 
צוג איז געפארן אץ דער ריכטונג פון לונינעץ מיט א פארשטארקונג פאר 
די פארויםמארשירנדיקע פוילישע רעגימענטן, װאם האבן אין די דאזיקע 

ארטור שיק 


אקטאבער־טעג אפגעהאלטן גרויםע נצחוגות איבער די באלשעװיקעס און זײ 
פארטריבן פון א שטיק פאלעסיע. 

אין אן אפטײלונג פון צוג, װאם איז רעזערװירט געװען פאר אפיצירן, 
זענען געזעסן די צװײ יידישע לײטענאנטן, אידסאן און שיק, װעלכע האבן 
בײדע באקומען אוקראיגישע נעמען. אין באגינען האט דער צוג זיך אפגע־ 
שטעלט אין בריסק און װי גאר די זעלנער האבן זיך ארויםגעלאזט אויפן 
פעראן, האט זיך דערהערט א פארצװײפלט געשרײ, װאם איז באלד פאר־ 
טויבט געװארן דורך װילדע געהירזשערײען און געלעכטערס פון די םאל־ 
דאטן• 

שיק און זײן קוזין, װעלכע האבן די גאנצע צײט געדרימלט אין א װינקל 
פון װאגאן, כדי אויםצומײדן שמועםערײען מיט די איבעריקע אפיצירן, זענען 
צוגעלאפן צום פענצטער און דערזען, װי אן עלטערער ייד איז ארומגערינגלט 
פון א כאפטע סאלדאטן, װעלכע שטויםן אים הין און צוריק, רײסן אים בײ 
דער בארד, װאס איז שוין פאררויטלט פון בלוט. 

די אפיצירן, װעלכע זענען שוין געהאט ארוים אין דרויםן אויף דער 
באנסטאציע, אדער צוזאמען מיט שיקן זיך נאך געפונען אין װאגאן, האבן 
גלײכגילטיק זיך צוגעקוקט צו דער װאקכאנאליע, װאס גײט אן ארום דעם 
שוצלאזן ייד. פאר זײ איז דאם נישט געװען קײן נײעס. און אויב אײניקע 
האבן אפילו אװעקגעדרײט די קעפ, כדי נישט צו זען, װי א צענדליק םאל־ 
דאטן מאטערן א הילפלאזן ייד, האבן זײ אבער נישט געװאגט אפצושטעלן 
די בלוטיקע שפיל, װײל זײ האבן געוװסט, אז פאר אזא זאך קענען זײ שפע־ 
טער פון די זעלבע סאלדאטן באקומען א קויל אין רוקן. 

שיק האט זיך גלײך א װארף געטאן צו דער טיר, אבער זײן קוזין האט 
אים אײנגעהאלטן און געװארנט, אז ער שטעלט איץ זײן לעבן, װײל די 
צעױשעטע זעלנער װעלן אים אװעקלײגן אויפן ארט אויב ער װעט פרובירן 
זיך אײנשטעלן פאר דעם ייד. א װײלע האט שיק זיך טאקע אײנגעהאלטן, 
אבער באלד האט אים אין קאפ א בליץ געטאן אן אײנפאל, װי אזוי דעם 
דאזיקן ייד צו ראטעװען. 

ער האט זיך ארײנגעריםן אין דעם רעדל פון די זעלנער און אויס־ 
שרײענדיק אויף רוםיש די םאמע העסלעכסטע זידלװערטער אויפן אדרעס 

פון דעם ייד, האט שיק אים אנגעכאפט פאר די קלאפעם פון זיץ פארבלו־ 
טיקטן װאטענעם שפענצער׳ אים גענומען ארויםשטופן פון צװישן דער 
כאפטע סאלדאטן און דערבײ נישט אויפגעהערט אים צו זידלען. זעענדיק 
װי אן אפיציר נעמט זיך צום ייד, האבן די סאלדאטן זיןי אפגערוקט אן א 
זײט, זײענדיק זיכער, אז דער אפיציר װעט אים שוין דערלײדיקן. 

דורך דער גאנצער צײט, װאס ארטור שיק האט אויפן בריםקער װאקזאל 
געשלעפט מיט זיך דעם קרבן פון די װײםגװארדײישע םאלדאטן, האט דער 
פארבלוטיקטער ייד געהאלטן אין אײן מורמלען: ״שמע ישראל!...״, גלײך 
װי ער װאלט זיך געריכט אויפן טויט. פלוצעם האט שיק אים א שעפטשע־ 
געטון אין אויער ארײן אין יידיש: 

— שרעקט זיך נישט, איך בין א ייד. נאר אזוי האב איך אײך געקענט 
ראטעװען פון די רוצחים... 

פון טיפער גערירטקײט איז דער ייד געװארן פארחלשט אין שיקס 
הענט. ער האט דאן דעם ייד ארויםגעפירט אין דרויסן, אויף דער אנדערער 
זײט פון װאקזאל, וװ דער אומגליקלעכער איז לאנגזאם געקומען צו זיך. 

ערשט דאן האט דער ייד זיך צעוױינט און נישט געקענט גלויבן זײנע 
אײגענע אויגן, אז דער אפיציר אין מונדיר פון א באלאכאװיעץ, װעלכער 
האט אים געראטעװעט דאם לעבן, איז א ייד, הגם ער האט געהערט װי ער 
רעדט מאמע־לשון. 

דער געראטעװעטער ייד האט װײנענדיק גענומען רעדן צו שיקן׳ 

אז ער זאל אים זאגן זײן נאמען. שיקם בקשה צו דעם ייד איז אבער געװען, 
אז ער זאל קײנעם נישט דערצײלן װעגן זײן באגעגעניש, כדי די געשיכטע 
זאל זיך נישט פארשפרײטן און נישט אנקומען א מאל צו די באלאכאװצעס, 
װײל דאם װאלט באדײט א זיכערן טויט פאר אימ. דאן האט ער זיך שנעל 
געזעגנט מיטן ייד און צוריק ארײן אין װאגאן, וװ זײן קוזין האט פון פענצ־ 
טער זיך צוגעקוקט צו דער גאנצער םצענע און באוװנדערט זײן אײנפאל. 

פון בריםק איז דער צוג געפארן קײן טוראװ, נעבן מאזיר, וװ עם האט 
זיך געפונען די הויפטקװארטיר פון אטאמאן איםקרא, װעלכער האט געהאט 
בײגעװוינט שיקס געשפרעך מיט בולאק־בולאכאװיטשן אץ איז געװען אינ־ 
פארמירט װעגן דער מיסיע, װאם שיק האט אויף זיך גענומען. 

אפיציעל האט שיק געהאט דעם טיטול פון ״אדױטאנט׳/ װאס האט אים 
געגעבן ברײטע פולמאכטן. לויט א פארשטענדיקונג, װאם איז נאו אין 
װארשע געהאט אויםגעארבעט געװארן דורך באריס סאװינקאװ, האט שיק 
באדארפט ארײנגײן אין יעדן נײ־דעראבערטן שטעטל, צוזאמען מיט די 
טרופן, כדי אזוי ארום אפשר צו קענען אפהאלטן פון פאגראמען. 

אין דער הויפטקװארטיר האט שיק שנעל זיך באפרײנדט מיט א צוױיטן 
אדױטאנט פון אטאמאן איםקרא, װעלכער האט אים באדײטנדיק מיטגעהאלפן 
אין זײן ריזיקאלישער אויפגאבע. דאס איז געװען לײטענאנט םערגעי שאו־ 
מיאגץ, א הויך־אינטעליגענטער ארמענער, אן אינזשיניער פון בארוף. 

דא האט זיך שיק באגעגנט אויך מיט בארים םאװיגקאװס יינגערן ברודער, 
װיקטאר, א באגאבטער מאלער, װעלכער האט אין דער שטיל אים אינפאר־ 
מירט, װער עם זענען די הויפט־פאגראמשטשיקעם צװישן די אפיצירן אין 
אט דער געגנט. 

אפיציעל האט דער פוילישער גענעראל־שטאב געפירט אויםפארשונגען 
װעגן די פאגראמען, אבער די אקטן האבן קײן מאל נישט געזען די ליכטיקע 
שײן און די פארברעכער זענען נישט געבראכט געװארן צו קײן משפט. 

די צװײ געפערלעכסטע פאגראמשטשיקעס צװישן די העכערע אפיצירן 
אין באלאכאװיטשעס ארמײ זענען געװען ־ ראטמײםטער נארקעװיטש־יאדקא, 
אן אוקראינער, און פאלקאװניק עדמאנד דארםקי, א רום פון שװעדישער 
אפשטאמונג, װעלכער פלעגט זיך בארימען, אז זײנם אן עלטער־זײדע האט 
געשאכטן יידן בעת די פויליש־שװעדישע מלחמות. 

די דאזיקע צװײ אפיצירן האט מען אין שטאב גערופן ״דאם פארליבטע 
פארל״, װײל זײ זענען געװען האמאסעקםואליסטן און די פארקערפערונג פון 
פארברעכן און דעגעגעראציע, 

װעגן די דאזיקע צװײ אפיצידן, װי אויך װעגן א דריטן אויסוװרף, 
לײטענאנט גריניאװ, האט שיק באװיזן צונויפצוזאמלען געגויע באװײזן, אז 
זײ האבן נישט בלויז געגעבן באפעלן צו פאגראמען, נאר זײ האבן פערזענלעך 
געמארדעט יידן. 

לײטענאנט גריניאװ האט מיט זײן רעװאלװער אלײן דערשאסן א גאנצע 
יידישע משפחה אין יאנאװ, נעבן פינםק. קומענדיק אין דעם שטעטל, איז 

ער נאך האלבער נאכט ארײן אין א יידישער שטוב, וװ עם איז גראד פארגע־ 
קומען א שטילע חתונה״ און גענומען שיםן אויף די פארזאמלטע משפחה־ 
מיטגלידער. מען האט זיך בײ אים געבעטן, געװאלט אװעקגעבן אלץ ױאם 
זײ פארמאגן, אבער ער האט זיך נישט צוגעהערט צו זײער געבעט און 
איז ארוים פון שטוב ערשט נאך דעם, װי ער האט דערשאםן די גאנצע 
משפחה. 

שיק איז געקומען צום אדױטאנט איסקרא מיט די צונויפגעזאמלטע 
פאקטן און געפאדערט צו ארעםטירן די דרײ פארברעכער, אבער איםקרא 
האט זיך כםדר ארויםגעדרײט, מורא־האבנדיק אפנים פאר זײן אײגענער 
הויט. 

שיק איז דאן אפגעפארן קיץ לונינעץ צו גענעראל קראיעװםקי, א טשעך 
פון אפשטאמונג, װעלכער איז געװען דער הויפט־קאמאנדיר פון די פוילישע 
פוחות אויפן פאלעםיער פראנט, און פון אים באקומען א באפעל צו ארעםטירן 
אלע דרײ. 

— ברענגט זײ מיר און איך װעל זײ הענגען, — האט גענעראל קרא־ 
יעװסקי געזאגט צו שיקן און אים דערבײ דערלאנגט אן אפיציעלן באפעל פון 
ארעםט• 

דאם אפזוכן די דרײ אפיצירן איז נישט געװען קײן לײכטע אויפגאבע• 

אלס קאמאנדירן פון זײערע אפטײלונגען האבן די דאזיקע דרײ פארברעכער 
זיך געפונען אויף פארשידענע פראנט־אפשניטן. אויםער דעם האט נאך 
לײטענאנט גריניאװ, װעמענם פארברעכן איז געװען צו שרעקלעך אפילו 
פאר די באלאכאװצעם, זיך אריבערגעטראגן אין א צװײטן רעגימענט אונטער 
אן אנדערן נאמען, פדי אויםצומײדן װעלכע עס איז פאראנטװארטלעכקײט. 

שיק האט אבער אזוי לײכט נישט רעזיגנירט. מיט דעם באפעל פון 
גענעראל־שטאב אין האנט האט ער פיל פרײער זיך געקענט באװעגן איבער 
די שטעט און שטעטלעך, װאם זעגען געלעגן אויף דער ערשטער פײעדליגיע. 
אומעטום וװ שיק איז אנגעקומען און געפרעגט װעגן די דאזיקע אפיצירן, 
האט מען אים געזאגט, אז זײ זענען נאר װאם אפגעפארן וױיטער. זײ האבן 
אלע מאל זיך באמיט צו זײן די ערשטע ארײנצומארשירן אין פריש־דערא־ 
בערטע שטעטלעך, פדי צו קענען די ערשטע רויבן און מארדן. עם איז אויך 

גישט אויםגעשלאםן׳ אז מען האט זײ םיגנאליזירט װעגן דעם באפעל פון 
ארעםט קעגן זײ׳ און זײ האבן דעריבער נישט געװאלט לאנג פארבלײבן 
אויף איץ ארט. 

שלעפנדיק זיך אזוי איבער די פארשידעגע ישובים פון פאלעסיע, אין 
דער באגלײטונג פון צװײ פעלדזשאנדארמען, איז שיק אין א פינצטערער 
נאכט געקומען אין דארף מעדװיעה װאס האט מיט זיך פארגעשטעלט א מין 
אאזים אין די פאלעסיער בלאטעם. 

זוכנדיק א געלעגער, וװ איבערצונעכטיקן, האבן זײ באשלאסן אנצו־ 
קלאפן אין דעם שײנעם, געמויערטן הויז, װאם איז געװען באזונדערם אנזע־ 
עװדיק צװישן די קלײנע, הילצערנע הײזקעם פון דעם ישוב. דאס הויז איז 
אבער געװען פארהאמערט און קײנער האט נישט געענטפערט. ערשט װען 
זײ האבן גענומען שטארק קלאפן און דראען, האט זיך די טיר געעפנט און 
אויף דער שװעל איז שטײן געבליבן א צעשראקענער ייד, װעלכער האט 
אין גאנצן געציטערט, זײענדיק זיכער, אז דאס איז זײן םוף. 

— האםט עפעם צו עםן, ייד ? — האט שיק םפעציעל געפרעגט אין 
א שטרעגגן טאן. 

דער ייד איז נישט אין שטאנד געװען ארויםצורעח קײן װארט. אלץ 
האט זיך אין אים געטרײםלט און שיק האט דאן צו זײנע באװאפנטע םאלדאטן 
געזאגט ן 

״װארט צו אין דרויםן, איך װעל שוין אלײן א זוך טאן, װאם ער האט״. 

דאן האט ער דעמ ייד ארײנגעשטופט אינעװײניק, צוגעהאקט די טיר 
הינטער זיך און ארומנעמענדיק דעם צעשראקענעם זקן, געזאגט צו אים ־ 

״שרעקט זיך נישט, איך בין אויך א ייד. איר האט נישט װאס מורא 
צו האבן. מאכט ליכט און גיט צו עםן פון בעסטן, װאס איר האט״. 

נישט גלויבנדיק זײנע אײגענע אויערן, האט דער ייד גענומען רופן ־ 

״לאה, קום ארוים. מיר האבן א גרויםן גאםט, א יידישער אפיציר, 

װאם רעדט יידיש״!... 

שיק איז שנעל צוגעלאפן צו אים און פארמאכנדיק אים דאם מויל מיט 
דער האנט, געזאגט: 

״דערבארעמט זיך, איר מאכט מיך אומגליקלעך! איך טאד זיך נישט 

געבן צו דערקענען. מײנע זעלנער װײםן נישט׳ אז איך בין א ייה און אויך 
איר מוזט גלײך פארגעםן װעגן דעם״. 

פאר א װײלע איז ארטור שיק געשטאנען שטיל אין דער פינצטערער 
שטוב׳ פנים אל פנים מיט דעם ייה װעמענם געזיכט מיט דער גרוי־ 
װערנדיקער בארד האט אלץ מער זיך גענומען אויסשײלן פון דער טונקלקײט. 
דאן האט ער א געשרײ־געטן אין רוסיש • 

״מאך ליכט, ייד״ן 

ער האט בכױון אויסגעשריגן מיט רוגזה, כדי גישט ארויםצורופן קײן 
פארדאכט בײ זײנע םאלדאטן, װעלכע האבן געװארט אין דרויםן. דער ייד 
פון דעם פארװארפענעם ישוב, װאם האט ערשט מיט א װײלע צוריק געצי־ 
טערט פון שרעק, האט איצט זיך אנגעבויגן צו שיקן און א שעפטשע געטאן: 

״ס׳איז הײנט פרײטיק, איר פארשטײט, חילול שבת״... 

שיק איז געװארן פארשטומט פון טיפער גערירטקײט און באוװנדערוגג 
פאר אט דעם ייה וועלכער האט נאך די מאמענטן פון טויטשרעק מיט א מאל 
צוריקגעוװגען זײן גלײכגעװיכט. שיק האט דאן אן עפן געטאן די טיר און 
א רוף־געגעבן זײנע םאלדאטן: 

״קומט ארײן! — און אויםדרײענדיק צוריק דעם קאפ אין צימער 
ארײן, באפעלעריש אויסגעשריגן: גיט עםן, יידן״! 

דאם מאל האט ער זיך שוין געװענדט צו בײדן, װײל אין צװישן איז 
אויך די פרוי ארויםגעקומען פון איר באהעלטעניש און גענומען ארויםשטעלן 
די שבתדיקע מאכלים. אויפן טיש, װאם איז געדעקט געװען מיט א װײם 
טישטעך און עם האט זיך געברעגט א גרויםער נאכטלאמפ, האבן זיך באװיזן 
פיש, פלײש און חלות. 

די באלעבאםטע, א געזונטע, הויכוװקסיקע פרוי, האט זיך געפארעט 
ארום די נאבט־געםט, זײ דערלאנגט טעלערם, לעפל, גאפל, און דער באלע־ 
באס, װאם איז פארשוװנדן פאר א װײלע, איז ארײנגעקומען פון א הינטערטיר 
און געבראכט א גאגשערל, פון װעלכן ער האט אפגעװישט דעם שטויב, און 
אװעקשטעלנדיק עם אויפן טיש, געזאגט: 

״טרינקט, גאםפאדאו דאם איז פינפיאריקער װישניאק״!... 

בײ די אוקראיגצעם האבן זיך אנגעצונדן די אויגן און שיק, װעלכער 

האט א צופרידענער פון דער װײטנס א שאקל געטאן מיטן קאפ צום באלעבאס, 
האט געזאגט צו זײנע סאלדאטן ־ 

״הא, די יידן זענען גאר נישט אזוי שלעכט, װי טײל אונדזערע מײנען... 

און װאם װאלטן מיר שוין געהאט דערפון, װען מיר װאלטן זײ געשלאגןז 
אזוי עםן מיר דאר װי מענטשן מיט א רײנעם געװיםן. װער װײסט, ברידער־ 
לעך, צי אויף יענער װעלט מאנט מען נישט א מאל חשבון אפילו פאר יידן״... 

״ריכטיק, פארוטשניק, ריכטיק, — האבן געענטפערט די צוױי באלא־ 
כאװצעס, װעלכע האבן שוין אפשר אלײן געהאט דערמארדעט נישט אײן ייד״. 

נאך דעם אומגעריכטן שבתדיקן מאלצײט בײ דער צעשראקענער ױדי־ 

שער משפחה אין דעם פארװארפענעם דארף מעדװיעה אין פאלעסיע, איז 
ארטור שיק מיט זײנע באגלײטער שוין דארט געבליבן נעכטיקן• אין משך 
פון דער נאכט זענען זײ עטלעכע מאל געװארן אויפגעװעקט דורך פארבײ־ 
פארנדיקע זעלנער, װאם האבן געזוכט שפייז. הערנדיק, אז דא איז אײנ־ 
קװארטירט דער אדױטאנט פון אטאמאן איסקרא, זענען די זעלנער גלײך 

אװעק• 

פדי אבער נישט צו װערן װײטער אױפגעװעקט, האט שיק אויף דער 
טיר אנגעהאנגען א צעטל, געשריבן מיט א רויטער בלײפעדער, װאם האט 
געלויטעט: ״קװארטיר פון אדױטאנט, פארוטשניק שינקארענקא, ביטע נישט 
שטערן!״. 

אזוי ארום האבן די עטלעכע יידישע משפחות אין מעדװיעד אויםגעמיטן 
דעם גורל פון די יידן אין די ארומיקע שטעט און דערפער. וװ מען האט 
זײ בארויבט און עם זענען געפאלן הונדערטער ױדישע קרבנות. 

ארומ דעם דארף מעדװיעד האט שיק טאקע באװיזן אפצוזוכן דעם םאמע 
געפערלעכםטן פון די דרײ אפיצירן, װאס האבן פיגורירט אויף זײן ארעםט־ 
באפעל. דאם איז געװען לײטענאנט גריניאװ, װעלכער האט בעת א חתונה 
געהאט אױסגעמארדעט א גאנצע ױדישע משפחה. שיק האט דעם מערדער 
ארויסגעשלעפט פון בעט, ממש פון די ארעמס פון זײן געליבטער, װעלכע 
איז א שטיק װעגם נאכגעלאפן נאך אים און היםטעריש געשריגן. 

דעם געפאנגענעם לײטענאנט גריניאװ האט שיק עקספעדירט קײן לוגי־ 
ניעץ, צום גענעראל קראיעװסקי און אליץ האט ער װײטער פארגעזעצט צו 

זוכן די צװײ העכערע אפיצירן, פולקאװגיק עדמונד דארםקי און ראטמײםטער 
נארקעװיטש־יאדקא. ער איז געפארן פון שטעטל צו שטעטל און אומעטום 
זיך באמיט צו זײן אײנקװארטירט אין א יידיש הויז. 

ענלעך װי אין מעדװיעה האט שיק אומעטום, וװ ער איז אײנגעשטאנען, 
ארויםגעהאנגען אויף דער טיר אן אויפשריפט, װאם האט מודיע געװען׳ אז 
דאס איז די ״קװארטיר פון אדױטאנט שינקארענקא״. דעם אויפשריפט, װאס 
האט געװירקט װי א קמיע, האט שיק געלאזט הענגען אפילו נאך זיץ אפפאר. 
דערבײ האט ער אנגעזאגט די יידישע באלעבאטים, אז זײ זאלן נישט װאגן 
אראפצונעמען דאם צעטל, וױיל ער קלײבט זיך אין גיכן צוריקצוקומען. 

נישט אומעטום האט שיק זיך אויםגעגעבן אלס א ייה אבער צו זײן 
גרויםער איבערראשוגג האט ער אין גיכן גענומען באמערקן, אז דאם איז 
שוין מער נישט קײן םוה פון שטעטל צו שטעטל האט זיך שנעל פארשפרײט 
די נײעם װעגן דעם פארשטעלטן יידישן אדױטאנט פון אטאמאן איםקרא. 

אײן מאל, אנקומענדיק קײן פינםק, איז אויף דער גאם צוגעלאפן צו אים 
א יידישער ױנגערמאן אץ א זאג געטאן אויף יידיש. 

״גאט זאל אײך בענטשן: איר האט מיך און מײן משפחה געראטעװעט 
פון טויט. איך האב אײך געזען אין סארני, גאט זאל אײך בענטשן״ ו — האט 
דער ױנגערמאן איבערגעחזרט און שנעל אװעק• 

דאם איז נישט געװען די אײנציקע יידישע משפחה, װאם שיק האט 
געראטעװעט פון די הענט פון די באלאכאװצעס. אין פיל שטעט און שטעט־ 
לעך פון פאלעםיע האבן זיך געפונען אזעלכע יידן, װעלכע האבן זײער לעבן 
געהאט צו פארדאנקען דעם געהײמענישפולן ״אדױטאגט שינקארענקא״. 
קײנער האט נישט געוװםט זײן ריכטיקן נאמען, אבער שיק האט זיך גענומען 
זארגן, װאם זײן פאפולאריטעט װאקסט צו שטארק. 

אין גיכן האט ער טאקע אויף אט דעם באדן געהאט אן ערנםטן צוזאמענ־ 
שטויס, װאם האט אים לײכט געקענט קאסטן זײן לעבן, װען נאך לאנגע 
זוכענישן איז ער ענדלעך געקומען אויף די שפורן פון די צוױי אפיצירן, 
דארסקי און נארקעװיטש, װעלכע האבן זיך געפונען אין סלוצק. 

די רײזע אהין איז גישט געװען לײכט אין אט דער צײט פון יאר• 

ער האט באדארפט ארומקרײזן א שטיק פון די פאלעםיער זומפן, כדי אנצו־ 

קומען אין דעם שטעטל. די קאמפן אויף די פראנטן זענען שוין דאן דער־ 
גאנגען צו א שטילשטאנד און מען האט ערנסט גערעדט װעגן א באלדיקן 
שלום צװישן פוילן און רוסלאנד. שיק האט זיך דעריבער געאײלט, בדי 
די צװײ פארשוינען זאלן נישט א מאל זיך ארויםדרײען אן שום שטראף 
פאר זײערע פארברעכנס. 

אין א דעצעמבער־גאכמיטאג איז שיק מיט זײנע צװײ זשאנדארמען 
אנגעקומען קיץ םלוצק. דאם שטעטל איז געלעגן פארזונקען אין שנײ. ער 
איז גלײך פארפארן צו דער קאמענדאטור און זיך געמאלדן צום קרײז־ 
קאמענדאנט, פולקאװניק זאיאנטשקאװםקי, װעמען ער האט באדארפט איבער־ 
געבן דעם באפעל פון גענעראל קראיעװסקי. 

פולקאװניק זאיאנטשקאװסקי איז געװען א פאליאק, װאם האט געדינט 
אין דער צארישער ארמײ און צוליב זײן קאריערע געהאט אנגענומען די 
פראװאסלאװנע אמונה. ער האט געהאט בלויז אײן אויג. דאם אנדערע אויג, 
װאס ער האט געהאט פארלוירן אויפן פראנט, איז געװען פארבונזץ מיט 
א שװארצער באנד• 

ער איז געזעםן בײ א לאנגן טיש, ארומגערינגלט פון א גרופע אפיצירן, 

און געמענדיק אין האנט דאם פאפיר, האט ער עם שנעל איבערגעלײענט 
אויפן קול, אראפשלינגענדיק דערבײ האלבע װערטער. מיט א מאל האט ער 
זיך אפגעשטעלט, פארקריצט די צײן און אקצעגטירנדיק די װערטער, אז אלע 
אפיצירן ארום זאלן הערן, האט ער םילאביזירט די נעמען, װאס האבן פיגו־ 
רירט אין דעם באפעל ? 

״פולקאװניק עדמאנד דארסקי, ראטמײםטער נארקעװיטש־יאדקא און 
פארוטשניק גריניאװ״... 

ער האט אויפגעהויבן דעם קאפ פון פאפיר און פארציענדיק די ליפן 
אין א בײזן גרימאס א קוק־געטאן אויף די אפיצירן, גלײך װי ער װאלט 
געװארט אויף זײער רעאקציע. דאם אײנציקע אויג האט שארף א בלישטשע־ 
געטאן אץ אפילו דאם שװארצע בענדל האט אויםגעזען פיל גרויזאמער. 
ער האט דאן פארענדיקט לײענען דעם באפעל־ 

״זײ ארעסטירן און איבערגעבן אין די הענט פון פאדוטשניק אלעק־ 
םאנדער שינקארענקא״... 

דער פולקאװניק האט אויפגעהויבן דעם קאפ און אפמעםטנדיק שיקן 
פון אויבן ביז אראפ׳ געזאגט מיט רוגזה: 

״און פאר װאם, הער אדױטאנט׳ קומט עם זײ צו באשטראפן, דערפאר 
װײם זײ האבן אפגערוימט א פאר שמוציקע יידך ? 

״איך פארלאנג פון אײך אויםצופירן דעם באפעל פון גענעראל־שטאב״, 

— האט שיק אפגעענטפערט, און עס האט אים ממש געברעגט, װאם ער קען 
אים נישט ארײנזאגן א פאר װערטער פארן אויםדרוק ״שמוציקע יידן״. 

״איר, פארוטשניק, שטעלט זיר מיר צו פיל אײן פאר די יידן. װער 
װײם, צי איך װאלט נישט א מאל אין אײך גופא אנטדעקט א שטיקל ייד, 
װען איך װאלט אזוי ריכטיק א קראץ געטאן״... 

״ביטע קראצט״ י — האט שיק אויסגעשריגן מיט פעם. 

אײנער פון די אפיצירן איז פלוצעם צוגעגאנגען צו שיקן און אים 
בארויקט, אז דער פולקאװניק איז נישט אויסן געװען אים צו באלײדיקן... 

אויף צו מארגנם האט שיק זיך שוין געפונען אויפן װעג צוריק קײן 
לוניניעץ, פירנדיק מיט זיך די ארעסטירטע אפיצירן — די ערשטע און 
אײנציקע צװישן די באלאכאװצעם, װאם זענען געשטעלט געװארן צו א 
משפט פאר זײערע פארברעכנס קעגן דער יידישער באפעלקערונג. אלע 
פריערדיקע אויםפארשונגען, װאס זענען דורך דער פוילישער ארמײ־לײטונג 
כלומרשט געפירט געװארן קעגן די פאגראמשטשיקעס, זענען קײן מאל נישט 
דערפירט געװארן צו קײן םוף. 

אויך דאם מאל האט מען זיך באמיט אויםצואיבן אן אײנפלום אויף 
גענעראל קראיעװםקי, אז ער זאל נישט משפטן די דרײ אפיצירן, אבער 
װי אן אמתער ליבעראל האט ער נישט אפגעװײכט פון זײנע פרינציפן און 
זײ אלע דרײ געשטעלט פאר א קריגסגעריכט. 

אין א פארהאנדלונג, װאס האט געדויערט קוים עטלעכע שעה, האבן זײ 
אלע זיך מודה געװען אין זײערע פארברעכנם. פולקאװניק עדמאנד דארםקי 
און ראטמײםטער נארקעװיטש־יאדקא זענען פאראורטײלט געװארן צו צוױי 
יאר און פארוטשניק גריניאװ — צום טויט דורך הענגען. שיק האט בײגע־ 
װוינט די עקזעקוציע, װאם איז אויםגעפירט געװארן אין פארלויף פון 24 
שעה. 

די נײעם װעגן אויםגעפירטן טויטאורטײל איבער דעם בעסטיאלישן 
פאגראמשטשיק׳ לײטענאנט גריניאװ, און דעם ארעםט פון צוױי אנדערע 
הויכע אפיצירן האט געהאט א שטארקן אפקלאנג צװישן די קלענערע פא־ 
גראמשטשיקעם אין באלאכאװיטשעם ארמײ. 

צום באדויערן אבער איז אט דער גערעכטיקײטם־אקט׳ װאס איז דורכ־ 
געפירט געװארן א דאנק דער פערזענלעכער אינטערװענץ פון ארטור שיק, 
געקומען א ביסל צו שפעט, נאך דעם װי פיל ױדישע קרבנות זענען שוין 
געהאט אומגעקומען. שיק האט זיך אבער געטרײםט דערמיט, אז די שאנד, 
װאם ער האט פרײװיליק גענומען אויף זיך — צו טראגן דעם מונדיר פון 
באלאכאװיטשעס ארמײ, און אויך די ריזיקע צו פארלירן זײן אײגן לעבן, 
איז נישט געװען אומזיםט. נישט נאר האט ער געבראכט צו דער תליה דעם 
ערגםטן מערדער, נאר ער האט אויך געראטעװעט דאם לעבן פון א צאל יידן. 

דער םוד װעגן אדױטאגט שינקארענקא האט אבער גענומען אויםרינען. 

פון פארשידענע זײטן האט שיק באקומען דראונגען און אויך פרײנדלעכע 
װארענונגען. ער האט דעריבער אין ערגעץ זיך נישט באװיזן אלײן, נאר 
שטענדיק געגאנגען אין דער באגלײטונג פון זײן טרײען, איבערגעגעבענעם 
ארדיגאנם, א פאליאק מיטן נאמען פױואװארםקי. 

די געװאגטע האנדלונג פון דעם אימפולםױון ארטור שיק, װעלכער האט 
ריזיקירט זײן לעבן, כדי צו ראטעװען יידן פון פאגראם, איז גישט געװען 
דער אײנציקער פאל בעת דער פויליש־באלשעוױסטישער מלחמד״ הגם װײט 
נישט פון דער זעלבער מדרגה. 

דאס איז אנטפלעקט געװארן ערשט זעכציק יאר שפעטער אין דעם 
מעמוארן־בוך פון דעם 83 ־יאריקן אויבער־ראבינער פון פראנקרײך, יעקב 
קאפלאן: ״ױשר פאר דער יידישער אמונה״ (זשיםטיס פור לא פוא זשװױו). 
הרב קאפלאן דערצײלט, אז נאך פיר יאר פון אקטױוער דינםט אין דער 
פראנצויזישער ארמײ בעת דער ערשטער װעלט־מלחמה און זײן אנטײל אין 
די סאמע געפערלעכםטע שלאבטן פון װערדון, וװ ער איז געװארן שװער 
פארװונדעט, האט ער דערפילט ״די פליכט צו טראגן הילף מײנע גלויבנם־ 
גענאםן אין פוילך. 

ער איז דערצו אנגערעגט געװאן אין א פרײטיק צו נאכטס פון יאר 

1919 , בעת קבלת־שבת אין דער גרויסער פאריזער סינאגאגע אויף רי דע 
לא װיקטואר׳ די אזוי גערופענע ראטשילד־שול. 

״דער הויפטראבינער פון פראנקרײך, ישראל לעװי, — דערמאנט זיך 
הרב קאפלאן — האט אין זײן דרשה דערצײלט, אז א יידישער אונטער־ 
אפיציר פון א פראנצויזישער אײנהײט אין דער פוילישער ארמײ האט באװיזן 
אפצושטעלן א פאגראם אויף ילדן. עם איז מיר דאן אײנגעפאלן, אז איך װאלט 
אפשר אויך געקענט פארהיטן פון פאגראמען, װען איך װאלט זיך אנגאזשירט 
אין דער פוילישער ארמײ״. 

מיט דער גאנצער אנטשלאסגקײט האט ער דאן גענומען פארװירקלעכן 
זײן פלאן, הגם ער האט באדארפט פארזעצן זײנע שטודיעס אין ראבינער־ 
םעמינאר. קאפלאנם אידעע איז געשטיצט געװארן דורך דעם אויבער־ 
ראבינער ישראל לעװי און דעם פרעזידענט פון דער ״אליאנס איזראעליט 
אונױוערסעל׳/ סילװאן לעװי. 

א דאנק זײער אינטערװעגץ האט קאפלאן באקומען די געהעריקע רע־ 
קאמענדאציעס צו די פוילישע מיליטערישע אויטאריטעטן אין פאריז. דער 
פוילישער קאמענדאנט, װאס האט אין פראנקרײך רעקרוטירט פרײװיליקע 
פאר דער פויליש־באלשעװיסטישער מלחמה האט אפגעװארפן די װענדונג 
פון יעקב קאפלאן, װען אויף דער פראגע װעגן דער מאטױוירונג פון זײן 
באשלום, האט ער מיט דער גאנצע אויפריבטיקײט געענטפערט, אז זײן פװנה 
איז צו העלפן די יידן אין פוילן. 


די פויליש־באלשעװיםטישע מלחמה האט זיך דערנענטערט צום סוף. 

די קריגס־אפעראציעם זענען שוין זינט א געװיסער צײט געהאט אפגעשטעלט 
געװארן. עס איז געװען א מין פראװיזארישער װאפן־שטילשטאנד. הױת 
אבער װי די פארהאנדלונגען זענען נאך נישט געװארן פארענדיקט, האבן 
די פוילישע טרופן נאך אלץ פארנומען די פראנטליניעם און פון צײט צו 
צײט זענען אפילו פארגעקומען צוזאמעגשטויםן. 

דעם 18 טן מערץ 1921 איז אין ריגע ענדגילטיק געשלאםן געװארן דער 
שלום־אפמאך. אײנע פון די באדינגונגען, װאס פוילן האט געדארפט גלײך 

אויםפירן, איז געװען־ אינטערנירן די וױיםגװארדײישע רעגימענטן. אזוי 
ארום האט שיק נאך געהאט די פערזענלעכע סאטיםפאקציע פון צוקוקן זיך, 
װי די פאגראמשטשיקעם װערן אנטװאפט און אפגעשלאםן אין לאגערן• 

גאך זיבן חדשים פון לעבנס־געפערלעכע דערפארונגען אין די פארװאר־ 

פענע שטעט און דערפער פון פאלעסיע, האט שיק צוריק זיך געפונען אין 
לאדזש און באנײט זײן שאפערישע ארבעט. װי א נאטירלעכע פארזעצונג 
פון זײנע אבםערװאציעס װעגן דעם טראגישן מצב פון די יידן, איז פאר 
שיקן געװען דאס פארטיפן זיך אין מגילת־אםתר, װאם האט שוין פון לאנג 
געהאט פארכאפט זײן קינםטלערישע פאנטאזיע. די ערשטע אילוםטראציעם, 
װאם ער האט געגומען מאכן צו מגילת־אםתר, האבן אים אבער נישט בא־ 
פרידיקט און ער האט זײ אײנע נאך דער אנדערער פארניכטעט. 

ער האט זיך אפגעגעבן א דין־וחשבון דערפון, אז די אטמאםפער פון 
קריג און פאגראמען קעגן יידן, אין װעלכער ער האט געלעבט במשך פון די 
לעצטע חדשים, האבן אויף אים געהאט א צעשטערערישע װירקונג. ער האט 
דעריבער געפילט, אז ער נויטיקט זיך אין אן ענדערונג אין דער סביבד״ 
װאס זאל אים העלפן בײקומען די דערדריקנדיקע שטימוגג, און אז דאם 
אידעאלםטע ארט פאר זײן קינםטלערישער אויפפרישונג װאלט געװען פאריז• 

שיקם פינאנציעלע לאגע איז אבער געװען װײט נישט קײן געהויבעגע. 

עם האט נישט געקענט זײן קײן רײד װעגן קענען פארן קײן פאריז צוזאמען 
מיט זײן משפחה. נאך לאנגע װאקלעגישן האט ער דעריבער באשלאםן דעם 
צװײ־יאריקן זון איבערצולאזן אין לאדזש בײ די עלטערן און צו פארן קײן 
פאריז מיט זײן פרוי. 

פארן אפפאר האט שיק זיך באטײליקט אין א קאלעקטױוער אויסשטע־ 

לונג אין לאדזש. ער האט אויםגעשטעלט א ציקל מיניאטורן, װאם ער האט 
געשאפן אין אט דעם פעריאד פון שװערער דעפרעםיע, און פון װעלכע ער 
איז וױיט נישט געװען צופרידן. ער איז דעריבער געװען איבערראשט פון 
דעם ענטוזיאזם, װאס די דאזיקע בילדער האבן ארויםגערופן אין דער גאנצער 
פרעםע, און דאס איז פאר אים געװען א גרויסע דערמוטיקונג. צווישן די 
ביבלישע מאטיװן, װאם שיק האט דאן אויםגעשטעלט, האבן זיך געפונען: 
בר־פוכבא, אבשלום, און א דראמאטישע םצענע װעגן שאול און דוד. 

די סענסאציע פון דער אויםשטעלונג איז אבער געװען די געוואגטע 
פאליטישע סאטירע װעגן דער דאן נאך ױנגער פעלקער־ליגע מיט אן איבער־ 
שריפט: ״טויטער אימפעראטאר — הערשער פון דער װעלט״. 

די קאריקאטור האט פארגעשטעלט א קעניג אויף א הויכן טראן. פון זײן 
רעכטער זײט — א דיפלאמאט אין א צילינדער, מיט דעם שלום־טראקטאט 
פון דער פעלקער־ליגע אין האנט, און פון דער לינקער זײט — א לץ אין א 
רויטן מיצל מיט אן אויפשריפט: ,׳אײביקער שלום״. אין הינטערגרונט זעט 
זיך א חרובע שטאט און א מאסע טאנצנדיקע סקעלעטן. אזוי האט שיק שוין 
דאן געזען דעם םוף פון דער שלום־אינםטיטוציע אין זשענעװע, אויף װעלכער 
די װעלט האט געלײגט אזוי פיל האפענונגען. 

צוריק אויפן מאנפארנאס 


אין אקטאבער 1921 , נאד אן אפװעזנהײט פון עלף יאר, איז ארטור שיק 
אנגעקומען קײן פאריז. אויפן מאמענט האט זיו אים געדאכט, גלײך װי ער 
װאלט געהאט פארלאזט פאריז ערשט נעכטן. ענלעך װי בעת זײן ערשטן 
באזוך, אין הארבםט פון יאר 1910 , איז עס געװען א טריבער רעגנדיקער 
פרימארגן, און די ענגע געסלעך ארום דעם צפון־באנהויף האבן זיך אויף 
קײן האר נישט געהאט געענדערט. 

אנדערש האט אבער אויםגעזען דער מאנפארנאס, דער קיגםטלער־ 
קװארטאל, וװהין ער איז פארפארן• עם זענען צוגעקומען נײע קאפעען און 
עס איז אויך באדײטנדיק אויםגעװאקםן די משפחה פון ױנגע קינםטלער. ער 
האט טאקע נאך געטראפן אײניקע פון זײנע אמאליקע פרײנד, װי לעאפאלד 
גאטליב, משה קיםליגג און נחום אראנסאן. אין פאריז האט זיך שוין אבער 
דאן געפונען אויך א גרעםערע גרופע פריש־געקומענע יידישע קינםטלער 
פון מזרח־אײראפע, מיט װעלכע שיק האט זיך שנעל באפרײנדט. 

באזונדערם טיף איז געװען די פרײנדשאפט, װאס האט זיך דאן פאר־ 
קניפט צװישן ארטור שיק און דעם פיל עלטערן צױניסטישן פירער און 
שרײבער, װלאדימיר זשאבאטינסקי, װעלכער האט שוין פון פריער מיט 
גרוים אינטערעס געהאט נאכגעפאלגט שיקס קינםטלערישע ארבעטן. 

שיק און זשאבאטינסקי זענען געװארן אומצעשײדבארע פרײנד. מען 
האט זײ אפט געזען צוזאמען אין די קאפעען פון מאנפארנאם און זײ האבן 
געמײנזאם געפלאנט פארשידענע קינםטלעריש־ליטערארישע אונטערנעמוג־ 
גען. נישט נאר האבן זײ אײנגעשטימט װאם שײך די פראבלעמען פון יידישער 
קונסט, נאר זשאבאטינסקי האט אין דעם יינגערן שיק אויך אנטדעקט אן 

אידעאלאגישן פרײנד. דאם האט זיך באצויגן םײ צו אלגעמײנע פאליטישע 
פראבלעמען׳ און קודם־כל צו די מעטאדן פון קאמף פאר דער פארװירקלע־ 
כונג פון דער יידישער גאציאנאלער הײם אין ארץ־ישראל. 

װי אלע אנדערע קינםטלער אויפן מאנפארנאם האט אויך שיק איצט 
זיך געמוזט דערנערן אויםשליםלעך פון מאלערײ. די צײטן, װען ער האט 
געקענט לעבן פון גרײטן און נאך שטיצן אנדערע קאלעגן, האבן שוין בא־ 
לאנגט צו דער פארגאנגענהײט. עם זענען בכן פאר שיקן געקומען שװערע 
צײטן. 

אויפן גרויםן פאריזער קונםט־יריד האט שיק געמוזט אנהײבן אויף ם׳נײ׳ 
װידער א מאל זיך דורכשלאגן א װעג אין דער עפנטלעכקײט. די גרויםע 
פאפולאריטעט, װאס ער האט זיך געהאט דערװארבן אין פוילן, און די הויכע 
פרײזן, װאס ער האט באקומען פאר זײנע בילדער אין װארשע און לאדזש, 
זענען נישט געװען גילטיק פאר פאריז. דער דאן 27 ־יאריקער שיק איז 
װידער א מאל געװארן אן אנפאנגער. דאם האט געהאט אויף אים א דער־ 
דריקנדיקע װירקונג און אין זײן אימפולםױוקײט אים געטריבן ממש צום 
ראנד פון פארצװײפלונג. 

צום גליק אבער איז זײן פרוי, ױליא, נישט באהערשט געװארן פון דער 
דאזיקער דעפעטיםטישער שטימונג און האט אים געשטארקט אין אט דעם 
פעריאד פון שװערן קריזים. זי האט זיך באמיט, אז אין דעם קלײנעם 
האטעל־צימערל, װאם זײ האבן פארנומען, זאל ער דאך האבן א מעגלעכקײט 
צו ארבעטן און געגלויבט, אז דער קריזיס איז בלויז א פאראיבערגײעגדיקער. 

אײן מאל, אין א שפעטן דעצעמבער־נאכמיטאג, װען שיק איז געזעםן 
אין קאפע ״לא ראטאנד״ און פאר עטלעכע פון זײנע פרײנד געװיזן די לעצטע 
מיניאטורן, װאם ער האט געמאכט, האט פון א דערבײיקן טישל זיך אריבער־ 
געבויגן דער קאפ פון א מאן מיט געקרײזלטע האר, װעלכער האט געפרעגט ־ 

— װי איז אײער נאמען, מאנםיע, זענט איר עם דער אויטאר פון די 
מיניאטורן ? 

דער דאזיקער מאמענט איז געװען דעצידירנדיק פאר שיקם צוקונפטיקער 
קאריערע• דער מאן מיט די געקרײזלטע האר איז געװען נישט קײן אנדערער, 
װי דער װיצע־פרעפעקט פון פאריז, זשיל זאמאראן, װעלכער איז גלײכצײטיק 

געװען באקאנט אלם אײנער פון די בארימטםטע קונםטזאמלער אין פאריז. 

עטלעכע װאכן שפעטער, אין יאנואר 1922 , איז אין דער בארימטער 
״דע־קור־גאלערי״ (זטס 0 6 ( 1 ) אויף רי פראנםוא פרעמיע, פארגעקומען די 
ערשטע אויםשטעלונג פון ארטור שיק. פאר די פאריזער קונםט־קריטיקער 
איז דער נאמען געװען לגמרי פרעמד. אין אנהײב האבן זײ אפילו נישט 
געקענט ארויםזאגן דעם נאמען צוליב דעם פוילישן אויסלײג, אבער אין גיכן 
האט דער דאזיקער אויםטערלישער נאמען גענומען אפהילכן אין די פאריזער 
קינםטלער־קרײזן. די פרעםע האט מיט באגײםטערונג אויפגענומען שיקם 
אויסשטעלונג און אלע האבן אונטערגעשטראכן די גרויםע אינדיװידואליטעט 
פון דעם נײעם קינםטלער. 

דער באוװסטער קונםט־טעארעטיקער, סעימור דע ריטשי, האט אגגע־ 
שריבן א גרעסערע ארבעט װעגן די דרײםיק מיניאטורן, װאם שיק האט 
אויסגעשטעלט, און ער האט אויסגעפירט * ״שיק געהערט צו דער קאטעגאריע 
פון גרויםע קינםטלער. זײנע װערק רײסן מיט און פארכאפן די פאנטאזיע 
פון צושויער. ער טראגט אונדז אריבער אין דער אטמאםפער פון מזרחדיקן 
צויבער... שיק פארדינט אן ארט אין אײן רײ מיט די אלטע פערסישע מיניא־ 
טוריסטן״. 

דער קריטיקער פון ״פיגארא״ האט זײן אפהאנדלונג פארענדיקט מיט 
פאלגנדיקן אויספיר: ״איך בין איבערצײגט, אז א קינסטלער מיט אזא זעלטע־ 
נער אינדױוידואליטעט, װעלכער באװײזט אין זײנע קלײנע בילדער צו געבן 
א פאנאראמע פון גרויםע היסטארישע געשעענישן, איז אײנער פון די װײ־ 
ניקע, װעמען מען וואלט געקענט אנפארטרויען צו אילוםטרירן די װערק 
פון פלאבער: ״סאלאמבא״ און ״דער נםױן פון הײליקן אנטאנױם״ 

אין אט דער צײט, װען די פאריזער אויםשטעלונגען זענען פול געװען 
מיט בילדער פון עקספערימענטירגדיקע מאדערניםטן, װען די צושויער זענען 
שוין מיד געװען פון די אומפארשטענדלעכע קאמפאזיציעם, אין װעלכע מען 
האט ארײנגעטײטשט די םאמע אויםטערלישםטע םימבאלן, זענען שיקם 
מיניאטורן געװען װי אן אפפרישונג, און א גרויםער טײל פון די אויסגע־ 
שטעלטע בילדער איז געװארן פארקויפט פאר הויכע פרײזן. 

בעת דער עפענונג פון דער אויסשטעלונג האט מאדאם אנדרעי דע 

ראטשילד געקויפט צװײ מיניאטורן פון ארטאדאקםיש־יידישע טיפן אין 
פוילן׳ און באראן גינזבורג האט געקויפט פינף ביבלישע מיניאטורן. די 
מולטי־מיליאנערין פרײלין דאוש דע מארט׳ װעלכע איז אין דער פאריזער 
געזעלשאפט געװען באקאנט מיט איר רײכער קונםטזאמלונג פון אלטע 
מײםטער און אװאנגארד־קינסטלער, האט געקויפט די אריגינאלן פון מגילת־ 
אסתר. אײן מיניאטור פון דער םעריע, װאם שיק האט געמאלן בעת דער 
עקםפעדיציע קײן ארץ־ישראל, אין יאר 1914 , איז געקויפט געװארן פארן 
פרײז פון ססס, 25 פראנק, װאם איז אין דער דעמאלטדיקער צײט געװען א 
באדײטנדיקע סומע. 

א דאנק דעם אפקלאנג פון דער אויםשטעלונג אין דער פראנצויזישער 
פרעסע זענען די שיקם אײנגעלאדן געװאדן אין די הײמען פון באװוסטע 
פאריזער קונםטזאמלער, אײנגעשלאםן די ראטשילדם. די אויםשטעלונג אין 
דער דע־קור־גאלעריע האט געדויערט נישט מער װי דרײ װאכן, פון 11 טן 
יאנואר 1922 , ביז דעם 1 טן פעברואר, אבער אין לעצטן טאג זענען אין דער 
גאלעריע געקומען צװײ באזוכער, װעלכע האבן דעם דערפאלג פון דער 
אויםשטעלונג דערפירט צו איר הױכפונקט. אײנעם האט דע־קור געקענט 
אלם א רײכן אמעריקאנער, װאס פלעגט כמעט יעדעם יאר קומען קויפן 
בילדער פון ױנגע, אויפגײענדיקע טאלאנטן. דאם איז געװען גלענבי, א 
מיטלוװקםיקער מאן, באשײדן געקלײדט, װעלכער האט װײניק גערעדט און 
לגמרי נישט געמאכט קײן אײנדרוק פון א מיליאנער. דאקעגן זײן באגלײטער, 
א הויכוװקסיקער, ביז גאר עלעגאנטער מאן, האט נישט אויפגעהערט צו רעדן 
און געמאכט דעם אײנדרוק, גלײך װי ער װאלט עם פארמאגט די מיליאנען 
און די גרויםע קונסט־קאלעקציע. 

ױליא שיק, װעלכע האט אויף אן אומרעגולערן אופן געפירט א טאגבוך 
און נאטירט פארשידענע עפיזאדן אין שטורמישן לעבן פון איר מאן, האט 
געמאכט א לענגערע פארצײכענונג װעגן זײער באגעגעניש מיט הארי 
גלענבי. 

דע־קור האט פאר די שיקס פארגעשטעלט די צװײ אמעריקאנער געםט, 
װעלכע האבן געבעטן דעם קינסטלער, אז ער זאל פאר זײ אויפקלערן דעם 
היםטארישן הינטערגרונט פון די בילדער. נאך דעם װי זײ האבן געהאט 

פארענדיקט דעם שפאציר איבער דער אויםשטעלונג, האט דער באשײדענער 
מאן אין א שטומפיקן פראנצויזיש געפרעגט דעם אײגנטימער פון דער 
גאלעריע: 

״װיפל דארפן קאםטן אלע בילדער״? 

דע־קור איז געװען איבערראשט, װײל אין זיץ לאנגער קאריערע אלם 
קונסטהענדלער האט אים גאך אזא זאך נישט פאםירט. 

״די גאנצע אויםשטעלונג״ ? — האט ער מיט שטוינונג איבערגעפרעגט. 

״יא, די גאנצע אויםשטעלונג״ — האט דער אמעריקאנער איבערגעחזרט. 

״די גאגצע אויםשטעלונג קענט איר נישט קויפן, װײל א צאל בילדער 
איז שוין פארקויפט געװארן• איר קענט דאם זען פון די רויטע שטערנדלעך, 
װאס זענען אויפגעקלעפט אויף די װערק״. 

דער אמעריקאנער האט פרובירט עפעס זאגן, אבער נישט געקענט זיך 
אויםדריקן אין פראנצויזיש. שיק האט אויפן ארט זיך אריענטירט, אז דאס 
איז א ייד, און גענומען צו אים רעדן יידיש. דער אמעריקאנער איז געװארן 
אזוי גערירט דערפון, אז ער האט שיקן ארומגענומען, געדריקט צו זיך און 
עס האט זיך צװישן זײ פארפירט א שמועם אין יידיש. 

װי עם האט זיך ארויםגעװיזן, האט דער דאזיקער ייד געשטאמט פון 
פוילן. אלם ױנג קיגד איז ער מיט זײנע עלטערן געקומען קײן אמעריקע 
וװ ער האט געמאבט א פארמעגן אין דער קאסמעטיק־אינדוםטריע. ער האט 
דערקלערט שיקן, אז ער װיל קויפן אלע בילדער, װאס זענען נאך נישט 
געװארן פארקויפט, און װאלט װעלן זען אויך די אנדערע בילדער אין זײן 
אטעליע. ער האט געבעטן שיקן אויף צומארגנם צו קומען צו אים אין 
האטעל ״קריאן״, וװ ער איז אײנגעשטאנען, פדי אים צו נעמען צו זיך אין 
אטעליע. 

נאך דער דאזיקער אויםטערלישער באגעגעניש זעגען די שיקם ממש 
די גאנצע נאכט נישט געשלאפן. צומארגנם, זונטיק, צען אזײגער פרי, זענען 
זײ בײדע אװעק אין דעם לוקםוםארטיקן האטעל ״קריאן״ און געפרעגט אויף 
דעם אמעריקאנער טוריסט, הארי גלענבי. מען האט זײ ארויפגעפירט אין 
דעם פראכטפולן אפארטמענט, װאם האט געטראגן דעם נאמען * ״קעניג לואי 
דער 16 טער״. 

אין דעם אויפנעמצימער זענען געזעסן מענער און פרויען, װאס האבן 
גערעדט אין פארשידענע לשונות — פראנצויזיש, רוםיש, ענגליש און דייטש. 
יעדע עטלעכע מינוט איז ארײנגערופן געװארן אײנער פון די װארטנדיקע 
מיט פארשידענע פעקלעך — אנטיקן, פוטערװארג און קעםטלעד מיט 
צירוגג, װאם זײ האבן אפנים אנגעבאטן דעם רײכן אמעריקאגער. נאך 
א לענגערער וױילע איז גלענבי ארויםגעקומען, זיך הארציק באגריםט מיט 
די שיקם און געזאגט צו זײ אויף יידיש: ״װארט דא אויף מיר. מיר װעלן 
גײן אויף מיטאג אין,סירא׳ס״/ 

עם האט אבער געדויערט מער װי א שעה, ביז ער האט זיך אפגע־ 
פארטיקט מיט די אלע אינטערעסאנטן, און זײ זענען אװעק אין דעם בארימטן 
רעסטאראן, װו עם האבן שוין אויף זײ געװארט נאך עטלעכע אמעריקאנער. 
אין קעגנזאץ צו דעם באשײדענעם מיליאנער איז זײן פרוי שוין יא געװען 
לוקםוםארטיק געקלײדט און פארהאנגען מיט פערל און בריליאנטן. נאך דעם 
מאלצײט, װאס האט געדויערט העכער צװײ שעה, זענען זײ געפארן אין 
שיקם אטעליע אויפן מאנפארנאס, וװ זײ האבן באקוקט פארשידעגע בילדער. 

הארי גלענבי האט זיך באזונדערס אנטציקט מיט די יידישע טיפן פון 
פוילן און צײכענונגען פון היםטארישע שולן, און האט געמאכט נאטיצן אין זײן 
ביכעלע, פון אטעליע זענען זײ געפארן צוריק אין האטעל ארײן, וװ זײ האבן 
געטרונקען קאװע אין סאלאן פון דעם גרויסן אפארטמענט און דאן איז מען 
צוגעטרעטן צום מםחר װעגן די 34 בילדער, װאם גלענבי האט געהאט 
פארצײכנט. װאס שײך דעם פרײז האט ער זיך לגמרי נישט געדונגען. אײדער 
אבער ער האט גענומען שרײבן דעם טשעק, האט ער געזאגט צו די שיקס: 

״איך האב גענוג דערפארונגען מיט קינםטלער. װען זײ באקומען אין 
האנט ארײן א גרויסן טשעק, הערן זײ אויף צו ארבעטן און זײערע פרויען 
געפינען שוין אויף װאס מיט א מאל אויסצוגעבן דאס גאנצע געלט. איך דענק 
דעריבער, אז פאר אײך װעט זײן בעםער און פראקטישער צו האבן די סומע 
אײנגעטײלט אין צװעלף טשעקן און יעדן חודש װעט איר באקומען א 
באשטימטע םומע״. 

די שיקס, װאס האבן די גאנצע צײט געטראכט, אז זײ חלומען, האבן 
מםכים געװען אויף דעם פארשלאג פון די צװעלף טשעקן. בײם געזעגענען 

זיך האט מר. גלענבי ארומגענומען שיקן און אין א פאטערלעכן טאן געזאגט: 

״זעצט פאר אײער ארבעט און מיר װעלן זיך װידער זען! איר האט אין 
מיר א פרײנד און א שטענדיקן קונה...״ 

װען די שיקם זענען שוין געװען אין קארידאר, האט מר. גלענבי זײ 
צוריקגערופן און געפרעגט, צי שיק װאלט געהאט צײט צומארגנם אין דער 
פרי אים צו באגלײטן אין א שול ארײן, װײל מארגן פאלט אוים די יארצײט 
נאך זײן פאטער און ער װיל גײן צום דאװענען, פדי צו זאגן קדיש. 

מאנטיק פרי איז שיק געקומען אין האטעל ״קריאן״ און זײן װוילטעטער 
אװעקגעפירט אויפן אזוי־גערופענעם ״פלעצל״, אײנער פון די עלטםטע 
קװארטאלן אין פאריז, וװ עס האט זיך דאן קאנצענטרירט די עמיגראנטישע 
יידישע באפעלקערונג. פאר א װײלע האבן זײ שפאצירט איבער די אלטע, 
קרומע געםלעך און דאן אריץ אין דעם שולעכל אויף רי דע׳ז עקוף, װו עס 
האבן זיך געפונען קנאפע צװײ מנינים יידן. מען האט שוין געהאלטן בײ 
קריאת־התורה און בײם םוף פון דאװענען האט דער אמעריקאנער גאםט 
געזאגט קדיש, צוזאמען מיט נאך עטלעכע יידן. װען די מתפללים זענען זיך 
פונאנדערגעגאנגען, איז מר. גלענבי צוגעגאנגען צום רב, א זקן מיט א 
גרויער, לאנגער בארד, אין אן אויםגעבליאקעװעטער קאפאטע, און אים 
געפרעגט, פאר װאס די שול איז אזוי אפגעלאזט. 

א פארוװנדערטער האט דער רב געקוקט אויפן גאםט און אין א טאן 
גלײך װי ער װאלט זיך פארענטפערט, אים אויפגעקלערט, אז דאס איז אן 
ארעמע קהילה פון באלמעלאכעס און פעדלערם און זײ האבן נישט קײן 
מעגלעכקײט אויפצופרישן די אלטע שול. װען דער גאםט האט געפרעגט, 
װאם פאר א סומע מען דארף דערויף, האט דער רב זיך פארטראכט א וױילע 
און דאן שמײכלענדיק געזאגט: 

״איך װײם ? אפשר א 20,000 פראנק...״. 

״איך װעל אײך געבן דאם געלט און פרישט אויף די שול, צום אנדענק 
פון מײן פאטער, ע״ה״ — האט דער גאםט געזאגט און אויפן ארט אויםגעשריבן 
א טשעק אויף דער פולער םומע. ער האט אויך אויף א צעטל אויפגעשריבן 
דעם נאמען פון זײן פאטער און עם איבערגעגעבן דעם רב, װעלכער איז 
געבליבן שטײן װי פארגלױוערט. פלוצעם האט דער רב ארויפגעלײגט די 

הענט אויפן קאפ פון דעם ברײטהארציקן נדבן און מיט א ציטערדיקער 
שטימע געזאגט־ 

״דער רבונו של עולם זאל אײד באצאלן דערפאר!...״ 

די אומגעריכטע גרויםע טראנזאקציע, װאם שיק האט געמאכט מיט דעם 
אמעריקאנער האט אים דערנענטערט מיטן אײגנטימער פון דער גאלעריע׳ 
אנרי דע־קור׳ װעלכער האט געשטאמט פון אן אלטער׳ אריםטאקראטישער 
משפחה און האט פון זײנע עלטערן געירשנט א שלאס הינטער פאריז׳ אין 
ראלעבואז. 

אין זײן באגער צו םטימולירן די פראדוקטױויטעט פון דעם ױנגן 
קיגסטלער פון פוילן׳ האט דע־קור אײנגעלאדן די שיקס צו פארברענגען 
א שטיקל צײט אין זײן שלאם. ער האט זײ אפגעגעבן א קלײנע׳ פרעכטיק־ 
אײנגעארדנטע װילע׳ װאם האט זיך געפונען אויפן שטח פון דעם גוט׳ פדי 
שיק זאל קענען רויק ארבעטן. נאך צען טעג פון איזאלירטקײט אין דעם 
שלאס האט אבער שיק זיך דערפילט׳ װי א פויגל אין א גאלדענער שטײג׳ 
און צוריק זיד אומגעקערט אין זײן באשײדענער װוינונג און אטעליע אויפן 
מאגפארנאם. 

אין זײן אפװעזנהײט האט די פאריזער טאגצײטונג אין דער ענגלישער 
שפראך ״דהי אמעריקען העראלד״ פארעפגטלעכט א לענגערע אפשאצונג 
װעגן שיקם מיניאטורן. עס איז געװען א פארשפעטיקטע אפהאנדלונג װעגן 
דער אויסשטעלונג אין דער גאלעריע דע־קור. 

אנאליזירנדיק שיקם דרך אין דער קונםט, װאם איז געװען אין שארפן 
װידערשפרוך צו די פארשידענע אװאגגארד־שטרעמונגען, האט דער קרײ 
טיקער, אנרי רעמזין, געמאכט דעם פאלגנדיקן אויםפיר: 

״שיק אין אן אילוסטראטאר און מיניאטוריםט, װאם האט צוריק אנגע־ 
בונדן צו די לאנג־פארגעםענע מיטאלטערלעכע קינםטלער, באזונדערם פון 
דער פערסישער שולע פון 16 טן יארהונדערט. מיט דער רײכקײט פון זײנע 
פארבן, איבערראשנדיקער פאנטאזיע, וװנדערלעכער םטיליזירונג און די 
לעגענדעם, װאם ער פארװעבט אין זײנע װערק, האט שיק דערגרײכט די 
העכםטע שטופע אין דער דאזיקער אײגנארטיקער קונסטפארם...״. 

דער טויט פון שיקם פאטער 
און דער געבורט פון זײן טאכטער 


אין ערב־פרילינג פון יאר 1922 האט ױליא שיק זיך געפונען אין די 
הויכע חדשים פון שװאנגערשאפט און זי האט באשלאםן צוריקצופארן קײן 
לאדזש, כדי דארט צו האבן דאם צוױיטע קינד. אין לאדזש האט זי געקענט 
געניםן פון די באקװעמלעכקײטן אין דער הײם פון אירע פארמעגלעכע 
עלטערן און האבן די נויטיקע הילף פאר בײדע קינדער• 

דער אפפאר פון די שיקס קײן פוילן איז פלוצעם צוגעאײלט געװארן 
דורך א טעלעגראם װעגן דער שווערער קראנקײט פון שיקס פאטער. דורך 
דער גאנצער צײט פון דער באנרײזע קײן פוילן, װאס האט געדויערט 36 שעד״ 
איז שיק געװען אויפגעטרײםלט. ער האט זיך געשראקן, צי ער װעט נאך 
דעם בלינדן, צעבראכענעם פאטער טרעפן בײם לעבן. 

די לעצטע עטלעכע טעג האט דער 82 ־יאריקער שלמה שיק אפט פאר־ 
לוירן דעם באוװםטזיץ און האט נישט געװאלט נעמען קײן שום שפײז. 
פון צײט צו צײט פלעגט ער זיך אבער אויפכאפן מיט אן אויסגעשרײ! 
״װו איז ארטור״ ? 

װען שיק איז ענדלעך געקומען אין שטוב פון זײנע עלטערן, האט דער 
בלינדער פאטער פלוצעם זיך אויפגעזעצט אין בעט און אויסשטרעקנדיק 
די הענט ארומגענומען דעם זון און די שנור, זײ געגלעט איבער די געזיכטער 
און אויםגעבראכן אין א געוױין. 

דעם זעלבן אװגט, דעם 11 טן מערץ 1922 , האט שלמה שיק אויסגעהויכט 
די נשמה. װי ױליא שיק נאטירט אין איר טאגבוך, האט די אלטיטשקע געניא 
שיק זײ דערצײלט: 

״דער טאטע האט אין פארלויף פון די לעצטע צװײ װאכן זיך מוראדיק 
געראנגלט. ער האט נישט געקעגט שטארבן׳ ביז װאגען ער האט אײד נישט 
דערפילט נעבן זיך״. 

אין ערשטן אװנט נאך דער שבעה האט געגיא שיק געעפנט די גרויםע, 
אײזערנע קאסע, װאס איז געשטאנען אין גערוימען שלאפצימער, און ארויס־ 
גענומען גאנצע פעק מיט צארישע באנקנאטן אויף דער םומע פון קנאפע 
צװײ מיליאן רובל, װאס האבן מיט זיך פארגעשטעלט א קופע װערטלאז 
פאפיר. טראץ זיין האם צום צאריזם האט שיקם פאטער בשום־אופן נישט 
געקענט זיך פארשטעלן, אז די צארישע רובלס װעלן פולשטענדיק פארלירן 
זײער װערט, און ער האט זײ דעריבער װײטער געהאלטן אין דער קאסע. 

די דערדריקנדיקע שטימונג אין דער שיק־משפחה איז מיט א מאל 
געװארן אויפגעהײטערט, װען דעם 19 טן מערץ האט ױליא שיק געבוירן 
א טעכטערל, װאס האט ממש איבערראשט מיט איר שײגקײט. דאם מיידעלע 
האט באקומען דעם נאמען נאך דער באבע פון ױליא שיק — אליציא. 

קורץ נאך דעם איז ארטור שיק צוריקגעפארן קײן פאריז. פאר זײן פרוי 
און די צװײ קינדער האט ער הינטער לאדזש געדונגען א זומערװוינונג, וװ 
ער אלײן האט אויך געפלאנט צו פארברענגען עטלעכע חדשים. זײן מוטער 
האט ער איבערגעלאזט א גרעסערע סומע געלט און מיטגענומען מיט זיך 
די אײנציקע ירושה, װאם איז געבליבן נאך זײן פאטער, װעלכער האט אין 
די לעצטע יארן געהאט גרויסע מאטעריעלע שװעריקײטן. 

די ״ירושה״ איז באשטאגען פון די םפרימלעך װעגן זײן גאונישן אור- 
זײדן, דעם ״תוםפות ױם־טוב״, װעמעגס לעבנס־געשיכטע דער פארשטאר־ 
בענער שלמה שיק האט זיך געקליבן שרײבן, אבער צוליב זיץ בלינדקײט 
נישט באװיזן צו פארװירקלעכן• 

אין פאריז האט שיק מיט גרוים פלײם זיך גענומען צו דער ארבעט 
און געשאפן א צאל געלונגענע מיניאטורן אויף ביבלישע און בכלל יידיש־ 
היםטארישע טעמעס. די מיניאטורן זענען דערשינען אין די פירנדיקע אילום־ 
טרירטע זשורנאלן, באגלײט פון ענטוזיאםטישע אפשאצונגען. א דאנק דעם, 
און דער שטיצע פון דעם דעמאלטדיקן פראנצויזישן בילדונגס־מיניסטער, 
אנאטאל דע מאגזי, װעלכער איז אויך געװען הויפט־רעדאקטאר פון דער 

פראנצויזישער עגציקלאפעדיע, האט שיק באקומען װיכטיקע באשטעלונגען 
אויף אילוםטראציעם צו די װערק פון פראנצויזישע קלאםיקער. 

דאם האט דורכגעשטראכן שיקם פלענער צו פארברענגען די זומער־ 
חדשים מיט זײן משפחה אויף דער דאטשע הינטער לאדזש, אין אנדזשעיאװ. 
אין די ברױו צו דער פרוי האט שיק מיט דער גאנצער אפנהארציקײט 
דערצײלט, װי אזוי עם איז געקומען צו זײן באקאנטשאפט מיט דע מאנזי• 
דאס האט בײ ױליא ארויםגערופן געמישטע געפילן, װאם האבן אויך געװירקט 
אויף איר באשלום, װאס שנעלער צוריקצוקומען קײן פאריז. בעת אן אויפ־ 
נאמע אין דער פוילישער אמבאסאדע האט שיק באגעגנט די יינגסטע 
שװעםטער פון טעא ארצישעװםקא, העלענא, װעלכע איז מיט א קורצער צײט 
צוריק געהאט געקומען פון װארשע. 

די שטורמישע לעבנם־געשיכטע פון דער פילזײטיק באגאבטער טעא 
ארצישעװםקא איז פאר זיך גופא א שפאנענדיק קאפיטל, װאם הײבט זיך 
אן מיט דעם אויפשטײג פון דער מאדערגער יידישער ליטעראטור, טעאטער 
און קונםט. אלם ױנג מײדל איז זי געװען אן ארײגגײערין אין הויז פון 
י.ל. פרץ און געשפילט אין דעם עקםפערימענטאלן דראמאטישן קרײז, 
װאם איז אינספירירט געװארן דורך פרצן און אנגעפירט דורך דוד הערמאן, 
דעם שפעטערדיקן רעזשיסער פון דער ״װילנער טרופע״. 

טעא און העלענא האבן געשטאמט פון דער מױחסדיק־גבירישער 
ליפסקי־משפחה אין קוטנע, דאם הײמשטעטל פון שלום אש. דאם האט טאקע 
אש די אומרױקע, םענסיטױוע טעא געבראכט אין הויז פון י.ל. פרץ אין 
װארשע, אויף צעגלאנע גאם, וװ זי איז גלײך ארײגגעצויגן געװארן אין דעם 
קרײז פון ױנגע שרײבער און קינסטלער. 

טעאם ערשטער מאן איז געװען דער אריגינעלער יידישער גראפיקער, 

ב. קראטקא, װאם האט אילוסטרירט פרצם אויםגאבעם. טעאם לעצטער מאן 
איז נאך דער צװײטער װעלט־מלחמה געװען אויך אן אמאליקער ליבלינג 
פון י.ל. פרץ — דער הויך־טאלענטירטער נאװעליםט און מאלער, אפרים 
קאגאנאװסקי. קורץ פארן טויט אין פאריז האט טעא ארצישעװסקא פאר־ 
ענדיקט א סימבאלישע דראמע, ״מרימל״, װאס האט באקומען אן אוים־ 
צײכענונג. 

טעאס שװעםטער, העלענא ליפסקי, װאם איז אין יאר 1921 געקומען 
קײן פאריז, האט חוץ באגאבונג און אינטעליגענץ געהאט נאך א מעלד, : 
זי איז געװען א זעלטעגע שײנהײט. א דאנק איר קרובהשאפט מיט דעם 
יידיש־פוילישן דיפלאמאט, אנאטאל מילשטײן, שפעטערדיקער מאן פון 
דיאנא ראטשילד, האט העלענא געגומען פארקערן אין די פאריזער פאליטישע 
סאלאנען. מיט דער צײט איז זי געװארן די געליבטע פון דע מאנזי. 

זי האט דאם טאקע אין שיקם אטעליע געבראבט איר פרײנד, דעם 
פראנצויזישן שטאטסמאן און שרײבער, װעלכער האט געקויפט עטלעכע 
מיגיאטורן און אפילו אנגעשריבן א באגײםטערטן ארטיקל וועגן שיקן אין 
דעם פראנצויזישן קונםטזשורנאל ״ארט מאדערן״. 

אין םעפטעמבער 1922 איז ױליא שיק מיט בײדע קינדער צוריקגעקומען 
קײן פאריז, וװ עם האט שוין געװארט אויף איר א גרעםערע דירה. פאר די 
שיקס האט זיך דאן אנגעהויבן א פעריאד פון גרויםן דערפאלג און אפטע 
אײנלאדונגען אין די װיכטיקםטע םאלאנען פון דער פראנצויזישער עליטע. 

אין אט דער צײט איז אין פאריז דערשינען שיקם װערק — ״מגילת־ 
אסתר״, וואם האט אנטהאלטן צװאנציק אילוםטראציעס צום פראגצויזישן 
טעקסט, און איז ארויםגעגעבן געװארן דורך דעם באוװםטן קונםטפארלאג 
״פיאצא״• דער דאזיקער אלבאם געהער צו די שענסטע קונסט־אויםגאבעם, 
װאם זענען װען עם איז דערשינען אין פראנקרײך. א לוקסוס־עקזעמפלאר האט 
געקאםט 2,250 פראנק און אפילו געװײנלעכע עקזעמפלארן זעגען פארקויפט 
געװארן פאר דעם גאר הויכן פרײז פון 450 פראגק. 

צװישן די קויפער פון שיקם װערק האבן זיך געפונען די װיכטיקםטע 
קאלעקציאנערן פון קוגםטביכער אין אײראפע, די גרעסטע ביבליאטעקן, 
אײנגעשלאםן די ביבליאטעק פון װאטיקאן, װי אויך פראמינענטע שטאטם־ 
לײט. כמעט אין דער זעלבער צײט איז אין לאדזש דערשינען די אויסגאבע 
פון שיקם אילוםטראציעם צו דער פוילישער איבערזעצונג פון ״שיר 
השירים״. 

אין די בײדע װערק קען מען זען, אז אין דער געשטאלטיקונג פון די 
ביבלישע פיגורן און זײער םביבה האט שיק טרײ זיך געהאלטן בײם פרינציפ 
פון אנקניפן צו די שפורן פון יידישן םטיל, װאס זענען אויפגעהיטן געװארן 

אין רעליגיעזן לעבן. דאס זענען די אלטע פרובתן, נר־תמידס, אילומינירטע 
מגילות, װאס שיק האט געפארשט אין פארשידענע מוזײען. די דאזיקע 
ארנאמענטן האט שיק בארײכערט מיט מאטױון פון די פארבליבענע ארכי־ 
טעקטאנישע מאנומענטן פון נאענטן מזרח, װאם ער האט אויפגעכאפט בעת 
זײן שטודיע־רײזע איבער ארץ־ישראל, עגיפטן, סיריע און לבנון. 

אין זומער פון יאר 1923 איז ארטור שיק מיט זײן משפחה אײנגעלאדן 
געװארן דורך דע מאנזי צו פארבדענגען מיט אים דעם זומער אין זײן פרעכ־ 
טיקן שלאם פון רעװערי, אין דער פיטארעסקער לאט־פראװינץ. דארט האט 
שיק געמאכט דעם פארטרעט פון זײן גאםטגעבער — א מיניאטור, װאם האט 
אין הינטערגרונט געהאט דעם מיטלאלטערלעכן שלאם און די ארומיקע 
לאנדשאפט. שיק האט אויך פארענדיקט די אילוםטראציעם צו דעם קלאםישן 
װערק פון דעם גרויםן פראנצויזישן פראזע־מײםטער, גוםטאװ פלאבער: 
״דער נםױן פון הײליקן אנטאנױם״. 

די דאזיקע ארבעט האט ארויםגערופן באגײסטערונג מצד דער גאנצער 
פראנצויזישער קריטיק, װאם האט אונטערגעשטראכן די אוניװערםאלקײט 
פון דעם יידישן קינסטלער, װעלכער האט אזוי וװגדערלעך באװיזן צו אינ־ 
טערפרעטירן דאס װערק פון פלאבער. 

די אויסשטעלונג פון די דאזיקע אילוםטראציעס, װי אויך פון נײע 
ביבלישע מיניאטורן, איז שנעל געװארן די םעגסאציע פון קינםטלערישן 
פאריז. די אײנלײטונג צום קאטאלאג פאר דער דאזיקער אויםשטעלונג אין 
״גאלערי דע־קור״ איז אנגעשריבן געװארן דורך דעם בארימטן פראנצויזישן 
שריפטשטעלער פיער בענוא, װעלכער האט דעמאלט באלאנגט צו די בא־ 
גײםטערטע אנהענגער פון דער אידעע װעגן א יידישער מלוכה אין ארץ־ 
ישראל און האט זיך באטײליקט אין אלע װיכטיקםטע צױניסטישע מאני־ 
פעסטאציעם אין פראנקרײך. 

שוין זינט א צײט האט פיער בענוא זיך געהאט פאראינטערעםירט מיט 
ארטור שיקס װערק און אים אנפארטרויט צו אילוםטרירן זײן גרויםן ראמאן 
״יעקבם ברונעם״, װאם האט מיט זיך פארגעשטעלט א לױבגעזאנג פאר די 
חלוצישע אויפטוען אין ארץ־ישראל. דאס דאזיקע װערק איז איבערגעזעצט 
געװארן אין צאלרײכע שפראכן, אײנגעשלאםן יידיש און העברעיש. אין דער 

אײנלײטונג פון פיער בענוא צום קאטאלאג פון שיקם אויסשטעלונג האט זיך 
געזאגט: 

״קײן שום ספעציעלע סיבה באװויגט מיך נישט צו שרײבן װעגן די 
קינםטלערישע װערק פון ארטור שיק. איך טו עס אבער נאר דערפאר׳ 
וױיל זינט צװײ יאר פארטיף איך זיך אין דער יידישער נשמה און די דאזיקע 
אנטפלעקונג האט שטארק דורכגענומען מײן געמיט. די, װעלכע װילן האבן 
א קלארן באגריף װעגן דעם ציל, װאס ארטור שיק האט זיך געשטעלט מיט 
זײן קונםט, ראט איך איבערצולײענען די וװנדערלעכע שורות אין ראםינס 
װערק ״אטהאלי״, וװ עם װערן פאראפראזירט די רײד פון נביא: ״זאג נישט, 
יעקב, אז דײן גאט שלאפט״... 

״ארטור שיק איז א ייד אין העכםטן זין פון װארט... מיר דאכט זיך, 

אז אויב איך װאלט געזוכט עפעם א װארט, כדי אים װי געהעריק צו כאראק־ 
טעריזירן, װאלט איך גענוצט בלויז אײן אויסדרוק: שטאלץ... שיקם באגער 
איז צו שטעלן זײן קונםט אין דינםט פון זײן פאטערלאנד. שיק פארמאגט 
א מערקװירדיק פאטערלאנד! דאם איז א לאנד אן גרענעצן... ער איז דער 
פארהערלעכער פון דער יידישער אמונה... 

״פאראן א בוך, װאם איז הײליק פאר יעדן ייד; א בוך, װאם יעדער 
ייד דארף שטענדיק האלטן צוקאפנם. דאם איז די הגדה. שיק איז טאקע 
איצט פארנומען מיט אילוםטרירן דאס דאזיקע םפר. פאראן אויך א צװײטע 
זאך װאם איז אזוי לעבעדיק אין הארץ פון דער דאזיקער אומה* דאס איז 
דער בונד, װאם איז געשלאםן געװארן צװישן דעם פאלק יעזראל און דעם 
אײביקן גאט אין הימל, דעם אײנציקן גאט: דאם איז דער אנדענק װעגן 
די רדיפות, װאס דער דאזיקער בונד האט גורם געװען פאר דעם אויםדער־ 
װײלטן פאלק. די דאזיקע רדיפות װערן געשילדערט אין מגילת אסתר. עם 
איז אן אומעטיק, טראגיש און שרעקלעך בוך. מען טאר אבער נישט פארזען 
די אויםפירונג, װאס װערט געמאכט אין דעם דאזיקן םפר: די אנטשלאסנקײט 
צו נעמען נקמה! אויך דאם דאזיקע םפר האט שיק אילוםטרירט״. 

אין א פריליגגדיקן פרימארגן פון יאר 1925 איז ארטור שיק דרינגענדיק 
גערופן געװארן אין קאבינעט פון פראנצויזישן בילדונגם־מיניסטער, אנאטאל 
דע מאנזי, װעלכער האט אים געזאגט, אז ער דארף גלײך אײנפאקן זײנע 

פארבן און פענזלען און פארן קײן מאהאקא אין א םפעציעלער שליחות פון 
דער פראנצויזישער רעגירונג, כדי צו מאלן דעם פארטרעט פון פאשא פון 
מאראקעש, םעד־על־האדזשי־טהאמי־גלאואי־מעזוארי. 

אזוי ארום האט זיך שיקן אונטערגערוקט א געלעגנהײט צו באזוכן די 
פאנטאםטישע װעלט פון ,׳טויזנט און אײן נאכט״, נישט םתם אלם טוריםט, 
נאר װי א גאםט פון אײנעם פון די רײכםטע אראבישע מאכטהאבער אין 
פראנצויזישן מאראקא. 

אין קאבינעט פון מיגיסטער דע מאנזי האט שיק געטראפן דעם פראנ־ 
צויזישן גענעראל־גובערנאטאר פון עקװאטאריאלן אפריקע, אלעקסאנדער 
פאנדער, װעלכער האט זיך גראד געפונען אויף א באזוך אין דער הויפט־ 
שטאט. צװישן אנדערע אויפגאבן האט דער גובערנאטאר אויך געדארפט 
באזארגן א קינםטלער, כדי צו מאלן דעם פארטרעט פון פאשא, אלם מתנה 
פון דער פראנצויזישער רעגירונג. 

מיט א צײט צוריק איז פאר דעם זעלבן צװעק געהאט געשיקט געװארן 
דער באקאנטער פראנצויזישער מאלער מאזשארעלא, אבער דער פאשא איז 
נישט געװען צופרידן פון דעם בילד. דע מאנזי האט דעריבער געהאלטן, אז 
נאר די אלטע אריענטאלישע קונםטפארם, װאם שיק האט צוריק אויפגע־ 
לעבט, װעט געפעלן דעם אראבישן הערשער. 

דע מאנזי האט נישט געהאט קײן טעות. דער פאשא איז געװען בא־ 
גײסטערט פץ דעם פארטרעט, װאס ארטור שיק האט אים געמאבט, און האט 
דאס בילד אויפגעהאנגען אין ריטער־זאל פון זײן פאלאץ. 

קאפיטל 13 


שיק מאלט פארטרעט פון מאראקאנער פאשא אין מאראקעש 


די קנאפע צװײ חדשים, װאם ארטור און ױליא שיק האבן, אין פרילינג 
פון יאר 1925 , פארבראבט אין מאראקעש און בכלל גערײזט איבער מאראקא׳ 
זענען געװארן טיף אײנגעקריצט אין זײער זכרון, װי אײגע פון די אינטע־ 
רעםאנטסטע דערפארונגען אין זײער לעבן. 

יעדעס מאל, װען ארטור שיק האט זיך דערמאנט װעגן דער דאזיקער 
נםיעד״ און דער עיקר װעגן די זעקס װאבן, װאס ער האט פארבראכט אין 
פאלאץ פון פאשא, האט זיך זײן פנים צעלויכטן און ער האט פםדר זיך 
דערמאנט װעגן נײע, מערקװירדיקע דערפארונגען אין דער דאזיקער עקזא־ 
טישער מדינה. 

אויפן װעג פון פאריז קײן מאראקעש האבן די שיקם זיך אפגעשטעלט 
אין קאזאבלאנקא, כדי זיך צו טרעפן מיט ד״ר מארים שיק, ארטור שיקם 
א קוזין, װעלכער האט פראקטיצירט אלם דאקטאר אין אט־דער נײער, 
װאקםנדיקע פארטשטאט פון מאראקא, וװ עם האט זיך קאנצענטרירט די 
אײראפעישע באפעלקערונג, דער עיקר פראנצויזישע קאלאניםטן. פון דער 
דאזיקער באגעגעניש איז פארבליבן א פאטאגראפיע, װאם שטעלט פאר די 
צוױי קוזינען מיט זײערע פרויען און די צװײ קינדער פון ד״ר מאריס שיק. 

פון קאזאבלאנקא זענען די שיקס געפארן קײן מאראקעש מיט אן אויטא, 

װאס דער פאשא האט געשיקט נאך זײנע געסט. זײ זענען געפארן מיט דעם 
גײעם שאסײ, װאם האט אויף א שטח פון 250 קילאמעטער דורכגעשניטן 
דאם םאמע הארץ פון דער מדבר. 

אין איר טאגבוך האט ױליא שיק נאטירט פיל אײנצלהײטן װעגן דער 
דאזיקער רײזע, װאם האט זיך אנגעהויבן מיט א מערקװירדיקער נאטור־ 

דערשײנונג. דאס איז געװען דער מיראזש, וואם האט אויפן בלויען, אומ־ 
ענדלעכן הימל זיד אנטפלעקט, װען זײ זענען ארײן טיפער אין דער מדבר. 
זײ זענען געװען איבערצײגט, אז זײ האבן פאר זיך א װירקלעכע אאזע מיט 
פאלמען־בײמער און א םטאדע שעפםן, װאם פיטערן זיד אויפן גרינעם גראז 
און טרינקען װאםער פון א קװאל. דאס איז אבער געװען נישט מער, װי אן 
אפטישע אילוזיע, װאם רײזנדע זעען אפט אין דער מדבר, װי דער שליח 
פון פאשא האט זײ אויפגעקלערט. 

מאראקעש, די הויפטשטאט פון דער מאראקאנער דרום־פראװינץ, אײנער 
פון די עלטםטע און װיכטיקםטע צענטערם פון איםלאם, האט הינטער זיך 
גאר א רײכע פארגאנגענהײט, װאם גרײכט ביזן טיפן מיטלאלטער. די דאזיקע 
טומלדיקע שטאט מיט אירע פארביקע ״שוקס״ (מארק־פלעצער), פון װאנען 
עס זעען זיך די קאנטורן פון די אטלאס־בערג, האט במשך פון יארהונדער־ 
טער צוגעצויגן באזוכער פון אלע עקן װעלט• 

די גערטנער און פארקן, װאם רינגלען ארום די שטאט, זענען פול מיט 
טראפישע פלאנצן און פרוכטן־בײמער. די ערד איז דארט רויט און די 
הײזער בלענדענדיק־וױיס. בארימט זענען אויך די פאנטאנעם פון מאראקעש, 
וװ דאם שפריצגדיקע װאםער מיניעט זיך אין דער זון מיט אלע פארבן פון 
א רעגנבויגן. 

די װיכטיקםטע טוריםטישע אטראקציע פון מאראקעש איז דער מע־ 
טשעט ״קוטוביא״ (דער מעטשעט פון די םופרים), װאם שטאמט פון 12 טן 
יארהונדערט. דער מאנומענטאלער טורעם פון דעם מעטשעט איז 67 מעטער 
הויך און װערט באטראכט אלם אן ארכיטעקטאנישער װונדער. דער נאמען 
פון מעטשעט נעמט זיך דערפון, װאס דארט זענען געזעםן די אראבישע 
םופרים, װאם האבן איבערגעשריבן דעם קאראן און די פארמעטענע מגילות 
אילומינירט מיט פארביקע אראבעסקן. בײם באזוכן דעם דאזיקן מעטשעט 
איז שיק טאקע פארכאפט געװארן פון די אײגנארטיקע ארנאמענטן און 
אילומינירטע מאנוםקריפטן, װאם מען האט אים געװיזן. 

דער פאלאץ פון פאשא, וװ די שיקם זענען אײנגעשטאנען, איז געבויט 
לויטן מוםטער פון דער שפאנישער אלהאמברא און געפיגט זיך אין א 
פראכטפולן פארק, װאם ציט זיך אויף א שטח פון דרײ מײל. אויף זײן 

ערשטער באגעגעניש מיטן פאשא איז שיק באגלײט געװארן דורך דעם 
באוװםטן פראנצויזישן רײזנדן און פארשער, זשאן פואנדער, װעלכער איז 
געװען א נאענטער פרײנד פון דעמאלטדיקן פראנצויזישן גובערנאטאר פון 
מאראקא, מארשאל אנטוען בעטע. נאכן אויסטויש פון די קעגנזײטיקע, 
פארמעלע באגריםונגען זענען די שיקס דורך א דינער באגלײט געװארן אין 
זײער לוקםוםארטיקן אפארטמענט, װאם האט זיך געפונען אין א באזונדערן 
פליגל פון פאלאץ• 

דעם זעלבן אװנט איז לכבוד די שיקם געגעבן געװארן א פײערלעכער 
מאלצײט אין גרויםן עסזאל פון פאלאץ. צװישן די געםט האבן זיך געפונען 
פראנצויזישע אפיצירן און דיפלאמאטישע פארטרעטער פון פארשידענע 
לעגדער. פארן עםן זענען די געםט פארװײלט געװארן דורך א באלעט 
פון אראבישע טענצעריגס. די שפײזן זענען אויף א גרויםער, זילבערנער טאץ 
דערלאנגט געװארן דעם פאשא, װעלכער האט אויף קלײנע טעלערלעך מיט 
דער האנט פונאנדערגעטײלט די שפײזן צו די געסט. אן אויסדרוק פון בא־ 
זונדערער פארערונג פאר פרוי שיק איז געװען דאס דערלאגגען איר א 
שטיקל פלײש דירעקט אין מויל ארײן. אויפן זעלבן אופן זענען פארגעקומען 
די טעגלעכע מאלצײטן, װאם זענען סערװירט געװארן אין א קלעגערן עםזאל. 

ױליא שיק גאטירט אין איר טאגבוך, אז זײ האבן בשום אופן נישט 
געקענט זיך צוגעװויגען צום דעם אופן פון עםן בײם פאשא, װײל מען האט 
נישט דערלאנגט קײן גאפלם און מעסערם, נאר דאס שעפםן און טויבנפלײש 
מיטן רײז האט מען פון די טעלערלעך געמוזט נעמען מיט דער האנט• 
נאך יעדער שפײז האבן דינערם דערלאנגט זילבערנע װאזעס מיט װאסער 
און האנטעכער צום װאשן די הענט. עם זענען סערװירט געװארן העכער 
דרײםיק פארשידענע שפײזן. מען האט דעריבער די געםט דיםקרעט געראטן, 
אז זײ זאלן פון יעדער שפײז עםן בלויז א קלײן ביסל, כדי זײ זאלן קענען 
טועם זײן פון יעדער מאכל. צום םוף האט מען צוזאמען מיט טערקישע 
זיסװארג אויך םערװירט א פראנצויזישן דעםערט, צו װעלכן מען האט שוין 
יא דערלאנגט קלײנע, גאלדענע גאפלען• 

אין דער צײט, װען די שיקם האבן באזוכט מאראקעש, האט די באפעל־ 
קערונג פון דער דאזיקער דאן גרעםטער שטאט אין מאראקא, געצײלט קרוב 

200 , 000 , און די צאל יידן איז געשאצט געװארן אויף העכער 20,000 . די 
ארעמע יידן האבן, פוגקט װי אין די מיטלאלטערלעכע צײטן, געװוינט אין 
א געטא, אדער ״מעלא״, װאס איז אויף ביינאכט געװארן אפגעשלאםן. דאקעגן 
די רײכע יידישע סוחרים און פראפעסיאנאלן, װעלכע האבן געהאט פראנ־ 
צויזישע בירגערשאפט, האבן שוין געלעבט מחוץ דעם געטא און געװוינט 
אין פרעכטיקע װילעם• 

בעת זיץ ערשטן שפאציר איבערן געטא פון מאראקעש האט שיק אין 
פראנצויזיש אנגעבונדן געשפרעכן מיט יידן, װאם זענען פונקט װי די 
אראבער געקלײדט געװען אין לאנגע בורנוםן, אבער אנשטאט רויטע פעםקעם 
האבן זײ אויף די קעפ געטראגן שװארצע. װען ער האט די יידן געזאגט, 
אז ער איז אויד א ייד, און דערבײ דערצײלט, אז ער איז א גאסט בײם פאשא, 
װעמענס פארטרעט ער איז געקומען מאלן אין שליחות פון דער פראנצויזישער 
רעגירונג, האבן זײ נישט געװאלט גלויבן. 

אײנער פון די םקעפטישע יידן האט פארלאנגט, אז שיק זאל אים 
באװײזן זײן טלית־קטן, און דערבײ ארויםגעצויגן די ציצות, װאס ער האט 
געטראגן אונטער זײן בורנום. די יידן האבן פשוט זיד נישט געקענט 
פארשטעלן, אז דער פאשא זאל זײן פארטרעט לאזן מאלן דורך א ייד, און 
דערצו נאך אים האבן אײנקװארטירט אין זײן פאלאץ• 

כדי די יידן דאך צו איבערצײגן אז ער איז א ייד, האט שיק גענומען 
זאגן אלע ברכות און תפילות, װאם ער האט געדענקט פון אויםנװײניק, 
אײנגעשלאסן קדיש. די דערשיטערטע יידן האבן אים דאן דערקלערט, אז ער 
איז דער ערשטער ייד, װאם האט דערגרײכט אזא כבוד. 

מיט באזונדערער פארערונג איז שיק אויפגענומען געװארן דורך די 
רײכע יידן מחוץ דעם געטא. אײנער פון זײ האט אים אפילו אײנגעלאדן 
אויף א ברית און אים צוגעטײלט די מצװה און גרויסן כבוד צו זײן דער 
סנדק פון זײן נײ־געבוירענעם זון. 

שיק און זײן פרוי זענען דורך דעם פאשא באערט געװארן מיט אלע 
פיבודים, װאם זענען לויטן פראטאקאל צוגעטײלט געװאדן צו אפיציעלע 
רעגירונג־פארשטײער. זײ האבן געקענט פרײ זיך באװעגן איבער די סאלאגען 
פון פאלאץ, װאם זענען געװען באהאגגען מיט טײערע טעפיכער, זילבערנע 

און גאלדענע כלים׳ שװערדן און שפיזן. באזונדערם גרוים איז דארט געװען 
די זאמלונג פון אלטע קאראנען פון דער אראבישער הקופה אין שפאניע, 
װאם האט אויך מיט זיך פארגעשטעלט די ״גאלדענע יידישע תקופה״ אויפן 
איבערישן האלב־אינזל. 

שיק האט זיך נישט געקענט אפרײםן פון די פרעכטיק־אילומינירטע 
קאראנען אויף ראזעװען פארמעט אין דרײ פארבן — שװארץ, אזור־בלוי 
און גאלד. דער פאשא איז געװען באגײםטערט פון שיקס אײנפאל צו מאלן 
זיץ פארטרעט בײם לײענען דעם קאראן. שיק האט געבעטן דעם פאשא 
אויפמישן זײן באליבטםטן פסוק און דעם פארטרעט געמאלן פון פראפיל׳ 
קאפירנדיק די צװײ זײטן פון פרעכטיקן קאראן• 

דורך דער צײט װאם דער פאשא האט פאזירט פאר שיקן, האבן אין זאל 
זיך געפונען אראבישע נאטאבלען, װעלכע זענען געקומען אין פארשידענע 
אפיציעלע ענינים• דער פאשא האט פאר א וױילע איבערגעריסן דאם פאזירן 
און געבעטן שיקן צו וױיזן זײנע געםט דעם פארטרעט, װאם ער האט שוין 
געהאלטן בײם פארענדיקן. די געםט האבן באוװנדערט נישט אזוי פיל די 
ענלעכקײט פון פאשאם געזיבט־שטריכן, װאם שיק האט ארויםגעבראבט, 
װי די פינקטלעכקײט, מיט װעלכער דער דאזיקער אײראפעישער קינסטלער 
האט נאכגעשריבן די פםוקים פון קאראן. דער פאשא פלעגט פאזיח יעדן 
טאג, אבער גלײכצײטיק האט ער דערלײדיקט זײנע שטאטלעכע ענינים און 
אויך דורכגעפירט משפטים• 

נישט געקוקט דערויף, װאם דער פאשא האט אויסגעצײכנט געקענט 
פראנצויזיש, האט ער אבער לויטן פראטאקאל גערעדט אראביש, װאם איז 
פאר שיקן געװארן איבערזעצט. דער דאלמעטשער איז געװען א פראנצויזי־ 
שער קאלאנעל׳ דעמ פאשאס מיליטערישער אטאשע. יעדע פראגע, װאם דער 
פאשא האט געשטעלט אין אראביש, האט דער אפיציר איבערגעזעצט אין 
פראנצויזיש און פארקערט. 

פוגקט װי דער פאשא און אלע אנדערע געסט, האט אויך שיק געמוזט 
זיצן מיט די פים פארלײגט אונטער זיך אץ בכלל שטרענג אפהיטן אלע 
מנהגים פון פאלאץ, װעגן װעלכע דער פראגצויזישער קאלאנעל האט שיקן 
מיט זיץ פרוי גענוי אינפארמירט• 

דורד דער צײט װאם שיק איז ממש יעדן טאג געװען פארנומען מיט 
מאלן דעם פארטרעט פון פאשא, איז ױליא געפארן קײן קאזאבלאגקא אויף 
א באזוך צו ד״ר מארים שיק. אין זײן הויז האט זי געשלאםן באקאנטשאפט 
מיט פראנצויזישע און יידישע פערזענלעכקײטן אין אט דער קאםמאפאלי־ 
טישער שטאט. זי האט זיך באזונדערם באפרײנדט מיט ד״ר גאלינא בראדא, 
װעלכע האט געשטאמט פון רוסלאגד. זי איז געװען די אפיציעלע דאקטארשע 
פון די װײבער אין פאשאם הארעם, וװהין זי איז געקומען אויף װאכנטלעכע 
אונטערזוכונגען. ד״ר בראדא האט איר דערצײלט, אז די 160 װײבער אין 
דעם הארעם מיט זײערע קינדער לעבן אין א באזונדערן פאלאץ און װערן 
איבערװאכט דורך םריםים. זי האט אויםגעדריקט די גרײטקײט מיטצונעמען 
ױליא שיק אין הארעם אדײן״ בעת איר גאענטסטן באזוך אין מאראקעש. 

מיט א װאך שפעטער האט ױליא שיק, אנגעטאן אין אן אוניפארם פון 
א קראנקן־שװעסטער, באגלײט די דאקטארשע אויף איר אפיציעלן װיזיט 
אין הארעם. אין איר טאגבוך נאטירט זי אירע אײנדרוקן פון דעם דאזיקן 
אויםטערלישן באזוך־ 

״אין א גרויםן זאל זענען די פרויען געזעםן אין גרופן, געהאפטן, גע־ 
שטריקט, געשפילט אין קארטן, אדער זיך ארומגעקריגט צװישן זיך. די 
אויפזעערין, װאם האט באגלײט די דאקטארשע און די ,קראנקן־שװעםטער , , 
האט פרובירט אײנשטילן די צעקריגטע פרויען. די יינגםטע צװישן זײ איז 
געװען דרײצן יאר אלט. אין אלגעמײן האבן די פרויען אויםגעזען פרי 
פארעלטערט. אײניקע פון זײ, װאם האבן נישט געקענט האבן קיץ קינדער, 
האבן זיך געבעטן בײ דער דאקטארשע, אז זי זאל זײ העלפן. פון צײט צו צײט 
פלעגן די פרויען ארויסגײן אין שטאט ארײן, פדי זיך אײנקויפן פארשידענע 
זאכן. זײ האבן דאן געהאט די פנימער פארשטעלט מיט וװאלן און זענען 
באגלײט געװארן דורך די םריםים. אין הויף פון הארעם האט זיך געפונען 
א גרויםער מארמארנער שװים־באםײן, וװ די פרויען האבן זיך געבאדן׳ 
צוזאמען מיט זײערע קינדער. עס זענען דארט געװען צוױי שולן — אײנע 
פאר די יינגלעך און אײנע פאר מײדלעך״. 

םוף מאי 1925 איז אין ריטעל־זאל פארגעקומען די פײערלעכע צערע־ 
מאניע פון אויפהענגען דעם פארטרעט פון פאשא, װאס שיק האט געמאלן. 

עם זענען געדוען פארזאמלט העכער הונדערט װיכטיקע געסט, אראבער און 
פראנצויזן. בײם געזעגענען זיך הא.ט דער פאשא דערלאנגט שיקן א קאנװערט׳ 
זאגנדיק ? 

— מיץ דאנק דעם מײסטער, דער קאנװערט איז פאר זײטיקע אױסגאבן. 

דער פראנצויזישער קאלאנעל, װעלכער האט איבערזעצט שיקן די 
װערטער פון פאשא, האט געשטראלט פון פרײד. דער קאנװערט האט אנט־ 
האלטן ססס, 15 פראנק, װאם האט דעמאלט מיט זיך פארגעשטעלט גאר א 
באדײטנדיקע םומע. 

די דערפאלגרײכע קינסטלערישע מיםיע, װאם שיק האט אויםגעפירט 
פאר דער פראנצויזישער רעגירונג, האט אים געבראכט גרוים פאפולאריטעט 
אין פראנקרײך און באלד נאך זײן צוריקקער פון מאראקא האט ער גאקומען 
די אויסצײכענונג פון ערן־לעגיאן. 

די רײזע קײן מאראקא און דער באזוך אין אנדערע מאראקאנער שטעט, 

װאס שיק האט געמאכט אויפן װעג צוריק קײן פראנקרײך, האט אים געגעבן 
די אנרעגונג צו א רײ פרעכטיקע מיניאטורן פון אראבישן לעבן. 

אין אט דער צײט האט שיק אויך געשאפן אײנם פון זײנע בארימטםטע 
בילדער: ״יציאת־מצרים״. זײענדיק אין געטא פון מאראקעש און צוקוקנדיק 
זיך צו דער נויט, אין װעלכער די דארטיקע יידן האבן געלעבט, האט שיק 
געהאט דאם געפיל, אז אזוי האט אויםגעזען דאם לעבן פון די יידן אונטער 
דער הערשאפט פון פרעה מלך מצרים, דער פאקט, װאם אויף בײ נאבט זענען 
די טויערן פון דער ״מעלא״ געװארן אפגעשלאםן, האט אויף אים געמאכט 
א שװערן אײנדרוק. 

די עקזאטישע טיפן פון די מאראקאנער יידן אין זײערע בורנוםן און 
טיכלעך אויפן קאפ; די האלב־נאקעטע, ראכיטישע קינדער און די פרויען 
מיט גליענדיקע אויגן האבן שיקן געדינט אלם פראטאטיפן פאר זײן בילד 
״יציאת־מצרים״, װאס שטעלט פאר א צונויפגעדרענגטע מאםע מענער, 
פרויען און קינדער, צונויפגעמישט מיט די שאף און קעמלען — אויפן פאן 
פון די פיראמידן און זאמדיקע בערג. 

װי א נאטירלעכע פארזעצונג צו דעם בילד זענען די אילוםטראציעם, 

װאס שיק האט געמאכט צו דער מאנאגראפיע װעגן ארץ־יעוראל, װאם איז 

דאן דערשינען אין פאריז. אין אט די אילוםטראציעס האט שיק מיט גרוים 
ליבשאפט און פארערונג געשילדערט דאס חלוצישע ארץ־ישראל. 

די דאזיקע בילדער זענען אפגעקויפט געװארן דורך פארשידענע שטא־ 

טישע מוזײען אין פראנקרײך און אין דעם נאציאנאלן מוזײ אין פאריז 
איז אויף אן אנגעזען ארט אויפגעהאנגען געװארן די פרעכטיקע מיגיאטור, 
װאס שטעלט פאר דעם פראנצויזישן קעניג שארלעמאן, װעלכער האט אין 
12 טן יארהונדערט אײנגעלאדן די חכמי־םפרד צו עפענען דעם פראנצויזישן 
אונױוערםיטעט אין מאנפעליע. 

מיט דער דאזיקער מיניאטור איז שיק אויםן געװען אויפצולעבן א פאר־ 
געםענעם היסטארישן עפיזאד װעגן דעם צושטײער, װאם יידישע געלערנטע 
האבן געמאכט פאר דער פראנצויזישער קולטור. 

אויפפרישנדיק אין זכרון דאם דאזיקע פארביקע קאפיטל פון זײן שטור־ 
מישער לעבנם־געשיכטע, האט ארטור שיק מיט א געפיל פון טיפן טרויער 
גערעדט װעגן דעם מאדנעם גילגול, װאם זײנע פרײנד און װוילטעטער, די 
צװײ פירנדיקע פראגצויזישע אינטעלעקטועלע, אנאטאל דע מאנזי און פיער 
בענוא׳ האבן דורכגעמאכט אין די שפעטע דרײםיקער יארן, װען די נאצישע 
םװאסטיקא האט זיך גענומען אויםשפרײטן איבער אײראפע. 

פיער בענוא, דער מיטגליד פון דער פראנצויזישער אקאדעמיע׳ װעל־ 

כער האט אזוי ,׳טיף געפארשט די יידישע נשמה״ און ארויםגעװיזן אזא 
שטארקן אינטערעס פאר ארץ־ישראל און יידישער קונםט, איז אין יאר 1938 , 
אין די טעג פון מיגכען, פארבלעגדט געװארן פון דער װאקםנדיקער נאצישער 
מאכט און האט באלאנגט צו די פראנצויזישע אינטעלעקטועלע, װאס האבן 
פראפאגירט א ״פרידלעכע פארשטענדיקונג״ מיט היטלערן• 

נישט פיל מוטיקער האט זיך געהאלטן דער ענציקלאפעדיםט און גע־ 
װעזעגער בילדונג־מיניםטער, אנאטאל דע מאנזי, װעלכער איז אלע מאל 
געװען אן אויפריכטיקער יידן־פרײנד און האט מיט א ברײטער האנט גע־ 
שטיצט יידישע קינםטלער. אפיציעל האט ער טאקע נישט צוזאמענגעארבעט 
מיט דער װישי־רעגירונג פון מארשאל פעטען און לאװאל. ער האט אבער 
נישט געהאט דעם מוט אויפצוהויבן זײן שטים קעגן די פארפאלגונגען פון 
די יידן און יידישע קינםטלער אין פראנקרײך. 

פיער בענוא און אנאטאל דע מאנזי האבן נישט אויםגעהזולטן דעם 
שװערן נםױן פון דער גרויליקער היטלער־תקופה. זײ האבן נישט ארויםגע־ 
װיזן די מידות פון שטאלץ און נאציאנאלן װידערשטאנד, װאם זײ האבן 
אין די פרידלעכע צײטן אזוי געשעצט בײ זײערע יידישע פרײנד און םפעציעל 
טאקע אין די װערק פון ארטור שיק. 

קאפיטל 14 


דער ״קאלישער םטאטוט״ - פרילישע ״מאגנא 
קארטא״ פאר ײדן 


אלס פדניאטוריסט האט ארטור שיק אויף זײן אײגענעם אופן באװיזן 
צו לײזן דאם פראבלעם פון ארט און צייט. אלטע היסטארישע געשעענישן 
האט ער דערנענטערט צו די פאםירונגען פון אונדזער שטורמישער צײט 
און זײ אויפגעלעבט אויף א שטח פון א קלײנטשיקן זײטל פאפיר• די צענ־ 
טראלע פיגור פון דער געגעבענער עפאכע האט ער ארומגעריגגלט מיט אזוי 
פיל דעקאראטױוע אײנצלהײטן, אז עם האט זיד באקומען א קלאר בילד 
װעגן דעם לעבנם־שטײגער און אטמאםפער פון דער תקופה. 

שיקם ױגנט־חבר פון לאדזש׳ דער באוװםטער ײדיש־העברעישער דיכ־ 

טער און מארטירער יצחק קאצענעלםאן, װעלכער איז דורך די דײטשן אומ־ 
געבראכט געװארן אין אוישװיץ, האט געגעבן די פאלגנדיקע כאראקטע־ 
ריםטיק װעגן דעם מהות פון שיקם קונםט: 

״שיקם א ייד איז דאס אמתע פינטעלע ייד. דער עיקר איז טאקע דאם 
פינטעלע. פון דעם פינטעלע ציט זיך א פאדעם צום ייד פון אלע צײטן. 
א יידישע פרוי איז בײ אים די פארקערפערונג פון דער יידישער אשת־חײל 
פון דורות, ם׳איז דבורה הנביאה, שולמית, אםתר המלכה און שרה בת טובים. 
שיק איז דער םאמע פאלקסטימלעכסטער צװישן אלע יידישע קינםטלערס... 

״שיקם מענטשן לעבן, זײ זענען נשמהדיק און דארפן זײער װייניק 
ארט אויף דער ערד. דאם גרעסטע אויג איז א סך קלענער, װי א טײל פון 
דעם גראבן פינגער אין א מענטשלעכער האנט, און דאך זאפט דאם אויג אין 
זיך אײן א שטיק װעלט. שיקם בילדער האבן גישט די פיזישע באגרענעצונג 
פון א מיניאטור. עס איז אן אויג — א פול אויג. א קאפיטל ישעיהו איז אויך 

נישט קײן מיניאטור, װײל הגם עס שטעלט זיך אוים אויף א קלײן שטיקל 
פאפיר, נעמט עס אבער ארום װעלטן״. 

שיק איז געװען דער ערשטער יידישער קינסטלער, װאם האט אויםגע־ 
גראבן פארגעםענע יידישע מאנומענטן און זײ אויפגעלעבט מיט דער הילף 
פון זײן צויבער־פענזל. דאס איז אבער בײ אים נישט געװען קײן מעכאנישע 
ארבעט פון אן ארכעאלאג, װאם פאלגט נאך די עפאכע שיכט נאך שיכט, 
לויט די יארהונדערטער. יעדעם מאל, װען ער האט זיך גענומען צו עפעם 
א קאפיטל יידישע געשיכטע, איז ער דערצו אנגערעגט געװארן דורך די 
פאםירונגען פון טאג. עם איז אלע מאל דערין געווען אן אקטועלער צו־ 
זאמענהאנג. 

דער גרויםער דערפאלג און דאס זארגלאזע לעבן אין פאריז האבן שיקן 
אויף קײן אײן מאמענט נישט אפגעריםן פון דעם געראנגל פון די יידן אין 
פוילן. אין דעם פעריאד פון דער טרויעריק־בארימטער גראבסקי־רעגירונג, 
װען די פוילישע יידן האבן געליטן פון פארשארפטן אנטיסעמיטיזם און עקא־ 
נאמישע רדיפות, האט שיק זיך אפגעהאלטן פון װעלכן עס איז קאנטאקט 
מיט דער גרויםער פוילישער קאלאניע אין דער פראנצויזישער הויפט־ 
שטאט. 

די פוילישע דיפלאמאטישע פארשטײער אין פאריז האבן טאקע שיקן 
װעגן דעם געמאכט שארפע פארוװרפן. אין פוילן גופא האבן די ענדעקישע 
מאבט־ארגאנען געפירט אן עקאנאמישע אויםראטונגס־פאליטיק קעגן די יידן, 
אבער אין פאריז האבן די פאליאקן גערן געװאלט שלאגן קאפיטאל פון דער 
פאפולאריטעט, װאם דער לאדזשער ייד ארטור שיק האט זיך דערװארבן אין 
דער פראנצויזישער קולטור־װעלט. 

אויף אט דעם באדן איז אפילו אײן מאל געקומען צו אן ערנסטן צו־ 
זאמענשטוים צװישן ארטור שיק און דעם פוילישן דיפלאמאט קאראב־ 
קוכארםקי, װעלכער האט שיקן פארגעװארפן, אז אין די פרעםע־אינטער־ 
װױען דערמאנט ער קײן מאל נישט, אז ער שטאמט פון פוילן. דערויף האט 
שיק אים געענטפערט * 

״איך שעם זיך מודה צו זײן, אז איך שטאם פון דעם לאנד, וװ מײנע 
ברידער װערן געפײניקט פון גראבםקים ״עגלה״... 

אויגוסט. זײ זענען געשיקט געװארן דורך ױסף הנשיא, פרינץ פון נאקסאס, כדי צו היילן 
די קעניגין בארבארא ראדזשױױל. 

דאס איז געווען א בײםיקע אנדײטונג אויף דעם גראבסקי־רעזשים, 

װאס האט דורך אן אומגערעכטן אויםמעסט פון שטײערן, ספעציעל קעגן 
יידישע סוחרים, עקאנאמיש רוינירט א גרויסן טײל פון דער יידישער 
באפעלקערונג אין פוילן. אין אט די יארן איז װי א טרויעריקער סימבאל 
געװארן די ״עגלה״, דער װאגן, מיט װעלכן דער פוילישער שטײער־אמט 
פלעגט אװעקפירן די פערענעס, מלבושים און מעבל פון די ארעמע יידישע 
הענדלער, װעלכע האבן נישט געהאט מיט װאס צו באצאלן די אומגעהויערע 
שטײערן. 

עס איז דעריבער נאטירלעך געװען דער ענטוזיאזם, מיט װעלכן ארטור 
שיק האט אין פאריז אויפגענומען די איבערקערעניש, װאס ױזעף פילסודסקי 
האט דורכגעפירט אין מאי פון יאר 1926 . נישט נאר אין אויסלאנד, נאר אין 
פוילן גופא איז אט די איבערקערעניש אין אנהײב אויפגענומען געװארן מיט 
גרוים באגײסטערונג, אפילו דורך די סאמע ראדיקאלע עלעמענטן, װעלכע 
האבן דערין געזען כמעט א םאציאלע רעװאלוציע. 

מארשאל פילםודסקי, װעלכער האט זינט א צײט געהאט געלעבט 
צוריקגעצויגן פון פאליטישן לעבן, האט במשך פון פינף טעג באװיזן צו 
באהערשן דאם לאגד, פארטריבן פון דער מאכט די רעאקציאנערע ענדעקישע 
פירער און געשאפן א רעגירונג פון אנגעזעענע ליבעראלן, בראש מיט פראפ. 
מאשטשיצקי אלם פרעזידענט און פראפ. בארטעל אלם פרעמיער־מיניסטער. 

טראץ דעם װאס פילםודםקי האט פון אנהײב באשרענקט די פרײהײט 
פון דער פרעסע און בכלל ארויםגעװיזן די נעגל פון א דיקטאטאר, איז אבער 
דער נײער רעזשים אין זיץ ערשטער פאזע געװען ליבעראל און דעמאקרא־ 
טיש, אין פארגלײך מיט דעם ענדעקישן גראבסקי־רעזשים• באזונדערם 
האבן די יידישע מאםן אין פוילן א ביסל אפגעעטעמט פץ דער שטײער־עגלה. 
דערצו איז אויך געקומען א װירטשאפטלעכע אויפלעבונג און עם האט זיך 
געדאכט, אז עם האט זיך בכלל אנגעהויבן אן עפאכע פון פארשטארקן די 
פוילישע דעמאקראטיע, באזונדערס לגבי דער גערודפטער יידישער מינ־ 
דערהײט. 

דער ענטוזיאזם פאר דעם געװעזעגעם סאציאליםטישן פירער און בויער 
פון דער אומאפהענגיקער פוילישער מלוכד״ ױזעף פילסודםקי, האט ארומ־ 

געכאפט א גרויסן טײל פון דער יידישער באפעלקערונג, באזונדערם דאס 
קלײנבירגערטום. 

מיטגעריסן פון דעם דאזיקן ענטוזיאזם האט ארטור שיק באשלאםן 
צו פאראײביקן די פילםודםקי־איבערקערעניש דורך אויפמישן אן אלט בלאט 
אין דער געשיכטע פון יידן אין פוילן, א רומפול בלאט פון טאלעראגץ און 
מעגטשלעכער באציונג צו יידן, װאס האט צוריקגעפירט צום טיפן מיטל־ 
אלטער. 

דערמיט האט שיק געװאלט באװײזן, אז די טאלעראנץ צו יידן איז א 
פוילישע טראדיציע, א פרינציפ, אויף װעלכן פוילן איז אויםגעװאקסן; 
אז דער ליבעראליזם צו יידן אין פוילן האט געהאלפן בארײכערן דאס לאגד 
און מיט זיך פארגעשטעלט א ברכה פאר דער פוילישער באפעלקערונג גופא. 

נאך מיט יארן פריער האט שיק געחלומט װעגן קינסטלערישן אויפלעבן 
די רומפולע בלעטער פון דער יידישער געשיכטע אין פוילן, װעגן פלאםטישן 
פאראײביקן דעם גרויסן צושטײער, װאם יידן האבן געמאכט פאר דעמ 
װירטשאפטלעכן פונאנדערבלי פון לאנד, וװ זײ האבן געפוגען אזיל. ער האט 
דאם אבער כםדר אפגעלײגט, װײל די אנטיסעמיטישע געשעענישן בײם 
אנהײב פון דער פוילישער אומאפהענגיקײט, נאר דער ערשטער װעלט־ 
מלחמה, האבן אויף אים געהאט א דערדריקנדיקע װירקונג. 

די פילםודםקי־איבערקערעניש האט עם שיקן געגעבן דעם ענדגילטיקן 
שטוים פאר זײן גרויםן פראיעקט פון אילומינירן דעם ״קאלישער םטאטוט״ 
— דער ערשטער דאקומענט װעגן יידישע רעכט אין פוילן, דאטירט פון 
יאר 1264 . 

העכער צװײ יאר צײט האט שיק געארבעט איבער דעם װערק, װאם 
איז זיך צעװאקסן צו פערציק רײך־אילוסטרירטע זײטן מיט סצענעם פון 
יידישן שטײגער־לעבן אין מיטלאלטערלעכן פוילן און א גאלעריע יידישע 
טיפן־ תבואה־הענדלער, בעלי־מלאכות, האנטװערקער־מײםטער, װאס האבן 
געגאסן די ערשטע מטבעות פאר דער פוילישער מלוכה און די מאיעםטעטישע 
געשטאלטן פון רבנים און געלערגטע — דאקטוירים און אסטראנאמען. 

דאם דאזיקע װערק איז נישט אויסגעפירט געװארן אויף קיץ באשטע־ 

לונג פון עפעם א רײכן מעצעגאט, פון א היםטארישער געזעלשאפט אדער 

פון א רעגירונג, װאם װאלט געװען א נאטירלעכע זאך, דאס איז געװען שיקם 
פערזענלעכע איניציאטױו. אין די אװנטן האט ער זיך געגריבלט אין די אלטע 
היםטארישע דאקומענטן און בײ טאג האט ער פלײסיק געארבעט אין זײן 
אטעליע בײם פארק מאנםורי, וױיט פון רוישיקן פאריזער צענטער. 

דורך דער צײט װאס שיק האט געארבעט איבער דעם ״קאלישער םטא־ 
טוט״, האט ער נישט געטאן קײן שום אנדערע זאך, הגם ער האט באקומען 
פארשידענע אנבאטן פון פאריזער פארלאגן צו אילוםטרירן די װערק פון 
פראנצויזישע קלאםיקער. שיק האט אויף קײן אײן מינוט נישט געװאלט 
איבעררײםן זײן ארבעט איבער דעם ״קאלישער סטאטוט״. 

ער האט געפארשט די לאטײנישע אפשריפטן פון ״קאלישער םטאטוט״ 

און אויך די פארשידנשפראכיקע איבערזעצונגען. דער עלטסטער אפשריפט 
פון אט דעם דאקומענט פון טאלעראנץ לגבי יידן אין מיטאלטערלעכן פוילן 
האט ביז דעם נאצישן איבערפאל אויף פוילן, אין יאר 1939 , זיך געפונען 
אין די ארכױון פון דער יידישער קהילה אין קראקע. 

דאם איז געװען א פארמעטענער םפר אין דער פארם פון א גרויסער 
גמרא, װעמענם ערשטע זײט איז באצירט געװען מיט א פאר אילומינירטע 
אותױת. דאן איז געקומען דער לאטײנישער טעקםט מיט זײנע 36 פאראגראפן 
װעגן די רעכט פון די יידן אין פוילן. צום סוף איז געװען א העברעישע 
איבערזעצונג, װאם שיק האט גענוצט אין זײן װערק. ער האט אויך איבער־ 
געשריבן די עקזיםטירנדיקע איבערזעצונגען פון דעם טעקםט אין פויליש, 
פראנצויזיש, ענגליש, שפאניש און איטאליעניש. דאן האט שיק דעם היםטא־ 
רישן דאקומענט געלאזט אויך איבערזעצן אין יידיש. 

די יידישע איבערזעצונג איז געמאכט געװארן דורך דעם באוװםטן 
פראזאיקער עוזר װארשאװםקי, מחבר פון דעם בארימטן ראמאן ״שמוגלערם״ 
װעגן יידישן לעבן בעת דער ערשטער װעלט־מלחמה. אין די צװאנציקער 
יארן האט װארשאװםקי זיך באזעצט אין פאריז און אין יאר 1943 , בעת 
דער נאצישער אקופאציע פון פראנקרײך, איז ער פארשיקט געװארן קיץ 
פוילן, וװ ער איז אומגעקומען. װארשאװםקים איבערזעצונג פון ״קאלישער 
סטאטוט״ שטעלט מיט זיך פאר דעם אײנציקן יידישן טעקםט פון דעם גרויםן 
היםטארישן דאקומענט. 

ש.ל. שניידערמאו 


װען שיק האט זיד ארײנגעװארפן אין דער ארבעט פון אויפלעבן דעם 
״קאלישער סטאטוט״, האט ער באמת געגלויבט׳ אז אונטער דעם נײעם 
פילםודםקי־רעזשים װעט זיך איבערחזרן דאם זעלבע, װאם איז געשען אין 
מיטלאלטער, װען די פרױוילעגיעם, װאם פירשט באלעסלאװ פון קאליש 
האט אין 13 טן יארהונדערט געגעבן די יידן, זענען שפעטער געװארן אדאפ־ 
טירט און אפילו אויםגעברײטערט דורך דעם מלך־חסד, קאזשימיעזש דער 
גרויסער. אין דער הקדמה צו דעם היסטארישן דאקומענט זאגט זיך * 

״דער קאלישער סטאטוט, די פרױוילעגיעם, װאם דער קאלישער גרוים־ 
פירשט באלעסלאװ דער פרומער האט צוגעטײלט די יידן אין יאר פון 
האר 1264 , זענען געװארן אויםגעברײטערט דורך דעם מלך פון פוילן, 
קאזשימיעזש דער גרויסער, און באפעםטיקט אין די יארן: 1334 , 1364 און 
1367 . 

״בדי צו באװארעגען די קעניגלעכע באפעלן פאר אלע צײטן, װערן זײ 
פארשריבן אין מגילות און מיר, קאזשימיעזש, מיט גאטס חםד קעניג פון 
פוילן, האר און באזיצער פון די פראװיגצן: קראקע׳ םאנדאמיר, שעראדז, 
לענטשיץ, קויאװע און פאמערן, לאזן דאם װיסן פאר די שפעטערדיקע 
דורות״. 

נאך דעם לאנגן ױרידישן פלפול װעגן דער געזעצלעבקײט פון ״קאלי־ 

שער םטאטוט״, קומען די 36 תקנות, געשריבן אין קורצע, קלארע פםוקים, 
װאם גיבן אונדז א באגריף װעגן דעם מצב פון די יידן אין פוילן אין די 
דעמאלטדיקע װײטע צײטן. די אײנגעװאגדערטע יידן זענען דאן דורך דער 
קריסטלעכער באפעלקערונג באטראכט געװארן װי הפקרדיקע באשעפענישן, 
מיט װעלכע מען קען טאן װאם מען װיל. 

די יידן, אלס מענטשן, זײער פארמעגן, זײערע בתי־תפילה און בית־ 
עלמינם, זענען געװען מחוץ יעדער געזעץ און די קעניגלעכע פרױוילעגיעם 
האבן דעריבער געהאט אלם ציל צו באשיצן זײערע רעכט און אײנצושטעלן 
פרינציפן, װאם זאלן רעגולירן די קעגנזײטיקע באציונגען צװישן די יידן 
און דער אײנגעזעםענער באפעלקערונג. 

מיר ברענגען דא עטלעכע אויסצוגן פון די דאזיקע מיטלאלטערלעכע 
תקנות, װאס קענען דינען אלס בײשפיל פון גערעכטיקײט אפילו פאר דעם 

הײנטיקן פרילן• אזוי׳ למשל׳ לײענען מיר אין דעם ״קאלישער םטאטוט״ װעגן 
אזעלכע פארארדנונגען ־ 

״װען א קריםט רײסט זיך ארײן מיט געװאלד אויף א ױדישן בית־עלמין 
און שענדעט עס, איז אונדזער װילן, אז ער זאל װערן הארב באשטראפט 
און זײן אײגנטום זאל איבערגײן צום געריכט״ 

״אויב א מאן אדער פרוי רײםן אפ א יידיש קינד פון זײן אמונה, איז 
אונדזער װילן, אז די שולדיקע זאלן באשטראפט װערן װי גנבים״. 

״אין הסכם מיט די װארענישן פון פויפםט אין דעם ענין פון באשול־ 

דיקן יידן אין צאפן מענטשלעך בלוט, װארענען מיר דא מיט דער גאנצער 
שטרענגקײט קעגן אגקלאגן יידן אין טרינקען מענטשלעך בלוט, אלם יחידים 
אדער א רבים, װארעם דער אמת איז פונקט דער היפוך. יידן היטן אפ הײליק 
דעם פארבאט פון טרינקען בלוט פון יעדער מין״. 

״און אויב א ייד װערט געשלעפט צום משפט צוליב א רציחה איבער 
א קריסטלעך קינד, דאן מוזן דרײ קריסטן און דרײ ױדן באװײזן זײן שולד. 
אױב די רציחה װערט באשטעטיקט דורך א גבית־עדות, זאל דער ױד אפקו־ 
מען זײן שטראף. װען אבער די עדות באװײזן די אומשולד פון דעם אנגע־ 
קלאגטן ױה דארף דער קריםט, על־פי ױשר, באקומען פוגקט אזא שטראף, 
װי דער ױד האט געזאלט באקומען״. 

בײם םוף פון דעם דאקומעגט לײענען מיר! 

״און עם איז אונדזער װילן, אז די אלע תקנות זאלן האבן אײביקע 
קראפט. די דאזיקע פריװילעגיעס פארזען מיט די אונטערשריפטן פון עדות 
און באשטעטיקט מיט אונדזער חתימה, גיבן מיר די ױדן װי א הבטחה פון 
אונדזער גאר באזונדערער זארג. עדות זענען דא געװען ־ אדאלבערט, קאלי־ 
שער װאיעװאדע, גראף און שר־הבית פון גנעזנער הויף; גראף מאטשעי, דער 
שר־הבית פון לעדגיצער הויף; גראף טשעםלאװ, קאלישער שר־המשקים? 
גראף זדזשיםלאװ, לעדניצער יאגד־מײםטער, און פיל אנדערע גרויםע לײט. 
דאס האט פאסירט אין קאליש, דעם 8 טן םעפטעמבער, אין יאר פון האר 
1264 ״. 

״מיר באנײען די דאזיקע פרױוילעגיעם, פארשטארקן זײ און באשטע־ 

טיקן זײ דורך קעניגלעכע סטאטוטן צו אונדזערע געטרײע ױדן איבערן גאנצן 

שטח פון אונדזערע לענדער און גיבן זײ איבער צו אײביקער קראפט. װי א 
סימן לײגן מיר דא אונדזער קעניגלעכע חתימד,: קאזשימיעזש, מלך פון פוילן• 
דאם האט פאםירט אין קראקע, אין טאג פון 9 טן אקטאבער, אין יאר פון האר 
1334 ״. 

די דאזיקע תקנות, װאס זענען אורשפרינגלעך געהאט פארפאםט געװארן 
אין קאליש, אין יאר ׳ 1264 , האבן געעפנט די טויערן פון פוילן פאר דער 
מאםן־אײנװאנדערונג פון די גערודפטע יידן. פון מזרח און מערב זענען דאן 
קײן פוילן געקומען גרויםע מחנות יידן. פון מזרח זענען געקומען די רעשט־ 
לעך פון די כוזרים און פון מערב, פון די חרוב־געװארענע יידישע קהילות 
בײ די ברעגן פון רהײן, זענען געקומען די יידן, װאם זענען ניצול־געװארן 
פון די קרײצצוגן. 

די דאזיקע יידן האבן זיך משתדל געװען בײם פירשט באלעםלאװ פון 
קאליש, אז ער זאל זײ דערלויבן זיך צו באזעצן אויף זײנע שטחים. אלם 
באזע פאר די אונטערהאנדלונגען מיט דעם פירשט, װעלכער איז אויך באקאנט 
געװען אלם ״באלעסלאװ דער פרומער״, האט געדינט א םטאטוט, װאס די 
װאנדערער האבן מיטגעבראכט פון דער פרעמד. דאס איז געװען די פרױוי־ 
לעגיע, װאם דער דײטשער אימפעראטאר, פרידריך דער 2 טער, האט ארוים־ 
געגעבן אין יאר 1244 , און האט זיך געשטיצט אויף א פריערדיקן םטאטוט 
פאר די יידן, װאס עם האט אין 12 טן יארהונדערט ארויסגעגעבן דער דײטשער 
אימפעראטאר, פרידריך ״דער רויטבערדיקער״. 

דער קאלישער םטאטוט איז אבער געװען א באדײטנדיקע אויסברײ־ 
טערונג פון די יידישע רעכט און האט באזונדערם באשיצט די יידן קעגן 
בלוט־בלבולים און רציחות, װאם האבן געבראכט חורבן אויף די יידישע 
קהילות אין אײראפע. דאס איז אויך געװען די ערשטע פארזיכערונג פון די 
רעכט פאר דער יידישער רעליגיע און האט פארויםגעזען הארבע שטראפן 
פאר אפרײםן יידישע קינדער פון זײער אמונד״ דער דאזיקער געזעצגעבע־ 
רישער דאקומענט האט אויך מיט פארשידענע צוימען באפעםטיקט דאס 
יידישע אײגנטום, װאם איז דעמאלט אין אלע אנדערע לענדער געװען הפקר. 

אט די ״פוילישע קאנםטיטוציע״ פאר יידן, װאם ארטור שיק האט 
קינםטלעריש אויפגעלעבט, איז במשך פון יארהונדערטער געװען די באזע 

פאר דער אלגעמײנער פוילישער געזעצגעבונג, ביז צום לעצטן פוילישן 
קעניג, םטאניסלאװ אויגוםט פאניאטאװםקי, 

די ערשטע אויםשטעלונג פון ״קאלישער םטאטוט״ איז פארגעקומען אין 
פאריז דעם 12 טן דעצעמבער 1928 , אין דער גאלעריע ״דע־קור״, און איז 
פארװאנדלט געװארן אין א קינםטלעריש־פאליטישער געשעעניש. צו דער 
עפענונג זענען געקומען נישט נאר בארימטע קינסטלער, גאר אויך שטאטלײט 
און היםטאריקער, װעלכע האבן באוװגדערט דעם קינסטלערישן פארנעם פון 
דעם װערק, װי אויך די טיפע היםטארישע קענטעניש פון זײן מחבר• 

די פוילישע אפיציעלע רעגירונג־צײטונג אין װארשע, ״גלאם פראװדי״, 

האט דאן פארעפנטלעכט א לענגערן אינטערװױ מיט ארטור שיק פון איר 
פאריזער קארעספאנדענט, ארטור טשאפםקי. אויף זײן פראגע, װאם עם האט 
דעם קיגסטלער באװויגן אוגטערצונעמען די דאזיקע גיגאנטישע ארבעט, 
האט שיק געענטפערט • 

״עם האט מיך דערצו אנגערעגט די מאי־איבערקערעניש פון יאר 1926 . 

איך װידמע דאם װערק דעם מארשאל פילםודםקי, װײל איך גלויב, אז דער 
מארשאל שטרעבט צו שאפן די געהעריקע באדינגונגען פאר א פרײנדלעכן 
צוזאמענלעבן פון אלע נאציאנאלע גרופירונגען אין פוילן.״ 

שיק איז נישט געװען דער אײנציקער, װאם האט אויפריכטיק געגלויבט, 

אז מארשאל פילםודםקי, דער געװעזענער םאציאליםטישער פירער און 
ליבעראל, װעט א םוף מאכן צו די אנטי־ױדישע דיסקרימינאציעם פון די 
פריערדיקע ענדעקישע רעגירונגען. די דאזיקע אילוזיע האט אבער שנעל 
געפלאצט. 

די דערקלערונגען פון ארטור שיק װעגן דער אנרעגונג קינםטלעריש 
אויפצולעבן דעם ״קאלישער םטאטוט״ און בכלל זײן איגטערפרעטאציע פון 
דעם היסטארישן דאקומענט האט גורם־געװען נישט נאר באגײםטערטע 
אפרופן אין דער מער־ליבעראלער פוילישער פרעםע, נאר אויך שארפע 
אטאקעם אין די אנטיםעמיטיש־רעאקציאנערע צײטונגען. דערבײ איז אויך 
אנגעגריפן געװארן דער פוילישער אמבאםאדאר אין פאריז, גראף אלפרעד 
כלאפאװםקי, פאר דעם טיפן אינטערעס, װאם ער האט ארויםגעװיזן צו שיקם 
װערק. 

אפילו דער ״קוריער פאראנני״, די האלב־אפיציעלע צײטונג פון פיל־ 
םודסקי־לאגער, האט אין נומער פון 3 טן יאנואר 1929 פארעפנטלעכט א בײז־ 
װיליקן פאשקװיל קעגן שיקן און אים פארגעװארפן, אז ער איז אן ״עקס־ 
טרעמער צױניסט״. דער עיקר אבער האט דער מחבר פון פאשקװיל געצארנט 
אויף שיקן דערפאר, װאס ביז דער מאי־איבערקערעניש האט ער אויםגעמיטן 
צו דערמאנען, אז ער שטאמט פון פוילן און דערבײ נאך באשמוצט דעם גוטן 
נאמען פון פוילן דורך דעם ״אפטן אונטערשטרײכן, אז די ױדן אין פוילן 
לײדן פון פאגראמען און רדיפות״. צום םוף פון ארטיקל איז ציטירט געװארן 
שיקס דערקלערונג: 

״די בלוטפלעקן אויף מײנע בילדער זענען א רמז אויף די פאגראמען, 

פץ װעלכע די יידן האבן געליטן אין מײן פאטערלאנד״. 

די אויםשטעלונג פון ״קאלישער סטאטוט״ אין פוילן האט זיך פאר־ 
װאנדלט אין א פערזענלעכן טריומף פאר ארטור שיק און בכלל פאר דער 
יידישער קונםט אין פוילן. די פרעמיערע־אויםשטעלונג אין װארשע איז 
פארגעקומען אין אפריל 1929 , און האט מיט זיך פארגעשטעלט אן אימפא־ 
זאנטע מאניפעסטאציע, װאס האט נישט געהאט צו זיך קײן גלײכן אין יידישן 
קולטור־לעבן אין װארשע. דאס זעלבע איז געװען אין אלע אנדערע גרעסערע 
שטעט אין פוילן, וװ דער ״קאלישער םטאטוט״ איז געװארן אויסגעשטעלט, 
ארויםרופנדיק דעם גרעםטן אינטערעס בײ דער ײדישער, וױ אויך בײ דער 
נישט־יידישער באפעלקערונג. 

אין די באשײדענע זאלן פון דער יידישער קונסט־געזעלשאפט אין 
װארשע, אויף קרולעװםקא 51 , האט מען נאך פריער קײן מאל נישט געהאט 
געזען אזא פילפארביקן עולם באזוכער, װי בעת דער עפענונג פון שיקם 
אױסשטעלונג. דאס איז געװען צום ערשטן מאל דורך די צען יאר פון פוילנם 
אומאפהענגיקײט, אז צו דער אויםשטעלונג פון א יידישן קינםטלער זאל 
קומען דער אויסערן־מיניםטער און די װיכטיקםטע דיפלאמאטישע פאר־ 
טרעטער אין דער הויפטשטאט. 

אױםערן־מיניםטער אויגוםט זאלעםקי האט מיט גרויס אינטערעם זיך 
אײנגעקוקט אין די מיניאטורן, װאם האבן געשילדערט םצענעם פון יידיש־ 
פוילישן צוזאמענלעבן במשך פון דורות, ביז די םאמע לעצטע קאמפן פאר 

דער אומאפהענגיקײט פון לאנד. דעם זעלבן אינטערעם האבן אויך ארויסגע־ 
װיזן די אמבאסאדארן פון די פארשידענע פרעמדע מלוכות• א גרויםע איבער־ 
ראשונג איז פאר אלעמען געװען דער פאקט, װאם דער םאװעטישער גע־ 
זאנדטער, באגאמאלאװ, האט אויפן ארט באשטעלט א קאמפלעט רעפרא־ 
דוקציעס פון שיקס װערק. 

די פארגעלטע קאמפלעטן פון די פארשוװנדענע פוילישע און יידישע 
טאגצײטונגען, אין װעלכע עם זענען געדרוקט די באריכטן װעגן דער אוים־ 
שטעלונג פון ארטור שיקם ״דער קאלישער םטאטוט״, מאכן דעם אײנדרוק 
פון ארכעאלאגישע אויםגראבונגען פון א חרוב־געװארענער װעלט. 

עס איז געװען אין פרילינג פון יאר 1929 . דאם יידישע לעבן אין פוילן 
האט זיך געפונען אויפן הויכפונקט פון אומגעװײנלעכן פונאנדערבלי אויף אלע 
געביטן, און דאס — טראץ דעם װאקסנדיקן עקאנאמישן קריזים. די שפאלטן 
פון די יידישע טאגצײטונגען זענען פול געװען מיט ידיעות װעגן פאליטישע, 
ליטערארישע און קינםטלערישע אקטױויטעטן• נישט נאר אין װארשע, נאר 
אפילו איבער די פארװארפנםטע שטעט און שטעטלעך. דאם קלענםטע שטעטל 
פון עטלעכע הונדערט משפחות האט מיט זיך פארגעשטעלט א רעליגיעזן 
און װעלטלעכן צענטער, מיט בתי־תפילה, חםידים״שטיבלעך, חדרים, שולן, 
ביבליאטעקן און אפילו װאכנבלעטער, װאם האבן געדרוקמ די שאפונגען פון 
ױנגע שרײבער. בלעטערנדיק איצט די דאזיקע צײטשריפטן, װאם געפינען 
זיך שוין אין א צושטאנד פון צעפאלונג, איז אוממעגלעך צו באהערשן דאם 
נאטירלעכע טרויער־געפיל װעגן דער דאזיקער יידישער װעלט. 

כמעט אלע יידישע שרײבער, געלערנטע און פאליטישע פירער, װעמענם 
נעמען װערן אויסגערעכנט צװישן די באזוכער אויף דער פײערלעכער עפע־ 
נונג פון שיק־אויםשטעלונג, באלאנגען איצט צו דער רשימה פון די געטא־ 
מארטירער. אן אויםנאם איז דער באוװסטער שרײבער י. מ. גײמאן, װעלכער 
האט קורץ פארן חורבן־פוילן זיך באזעצט אין ארץ־ישראל און איז דארט 
געשטארבן נאך דער אנטשטײוגג פון דער מדינה. 

אט װי אזוי י.מ. נײמאן, א בן־עיר און ױגנט־חבר פון ארטור שיק, 

האט אין װארשעװער ״הײנט״ געשילדערט די עפענונג פון דער אויםשטעלונג 
פון ״קאלישער םטאטוט״ 1 

״בײם גרעסטן װילן איז אוממעגלעך צו זען די מיניאטורן פון שיקן — 

װײל דא, אינעם זאל, האבן מיר דערװײל א ״מיניאטור״ פון גאנץ װארשע: 
די קינםטלער־װעלט, די אמבאםאדארן און אויסלענדישע קארעספאנדענטן, 
די אסימילאטארן און האלבע יידן, װעלכע קומען צום ערשטן מאל אויף א 
יידישער שמחה. ארטור שיק באװײזט זײנע בילדער דעם אויסערן־מיניסטער 
אויגוםט זאלעסקי. איך דערלויב זיך א שפאם: ,׳דא װערט געמאכט אן 
,אוגאדע׳ (פארשטעגדיקונג)״ — זאג איך צום יידישן סענאטאר קערנער. 

״װער מיט וועמען״? 

״זאלעסקי מיט... ארטור שיקן״. 

״יא, זאלעסקי מאכט אלע מאל אלץ עלעגאנט און מיט... שיק״. ענטפערט 
םארקאםטיש םענאטאר קערנער. 

״אוגדזערע היםטאריקער, פראפ. מאיר באלאבאן און ד״ר יצחק שיפער, 
פארטיפן זיך אין דעם היםטארישן זין פון ״קאלישער סטאטוט״: דעפו־ 
טאט יצחק גרינבוים אנאליזירט דעם פאליטישן זין ? דער װיצע־פארזיצער 
פון דער קהילד״ מאוריצי מײזעל — אין קאמונאלן זין. ענדלעך װערט א ביםל 
גערוימער און מיר קענען זיך פארטיפן אין קינסטלערישן זין פון ארטור 
שיקם װערק. 

״א מאסע פלײם, א מאםע קולטור, א מאםע אויסדויער, א מאםע געשמאק, 

א מאסע ליבע, א מאסע באהאװגטקײט, א מאםע אויפריכטיקער פאטאם פאר 
פויליש־יידישן צוזאמענלעבן״. 

דער ״קאלישער םטאטוט״ איז, חוץ אין דער יידישער קונםט־געזעל־ 
שאפט, געװיזן געװארן אין פאלאץ פון פוילישן מלוכה־פרעזידענט, פראפ. 
מאשטשיצקי, און אויך אין בעלװעדער — די רעזידעגץ פון ױזעף פילסודםקי. 
װען מארשאל פילםודםקי האט פארענדיקט דאם אנקוקן די פערציק מיניא־ 
טורן, האט ער געזאגט: ״שיק איז דער אײנציקער קינםטלער אין פוילן, 
װעלכער װײםט, װאס ער װיל״. 

פיל רירנדיקע מאמענטן האט שיק איבערגעלעבט בעת די אויםשטע־ 
לונגען פון זײן ״קאלישער םטאטוט״ אין די פארשידענע שטעט פון פוילן. 
דאס האט אים געגעבן א געלעגנהײט זיך צו איבערצײגן װעגן דער דירעקטער 
װירקונג פון זײן װערק אויף די צושויער — יידן און נישט־יידן. 

בעת דער אויםשטעלונג אין לעמבערג איז צו שיקן צוגעקומען אן 
עלטערער, עלעגאנטער פאליאק און אים א קוש געטאן אין דער האנט, 
װי אן אויםדרוק פון טיפער דאנקבארקײט. דער דאזיקער פאליאק, א רײכער 
גוט־באזיצער, האט געשטאמט פון א פראמינענטער פוילישער משפחד״ װאם 
האט געשפילט א װיכטיקע ראל אין די פוילישע פרײהײט־קאמפן אין 19 טן 
יארהונדערט. מיט טרערן אין די אויגן האט ער, אין דער אנװעזנהײט פון 
הונדערטער מענטשן, װאס זענען געװען פארזאמלט ארום, געזאגט צו שיקן: 

— דאם פוילן פון ״קאלישער סטאטוט״ איז דאס אמתע פוילן, דאם 
גאםטפרײנדלעכע פוילן. װאם האבן די איצטיקע הערשער געמאכט פון 
אונדזער פאטערלאנדי זײ דארפן לערנען פון ״קאלישער סטאטוט״. 

פון לעמבערג איז די אויםשטעלונג אװעק קײן װילנע, לאדזש, און דאן 
אין דער שטאט, וװ דער דאזיקער היםטארישער אקט פון יידישע רעכט אין 
פוילן איז געבוירן געװארן — קאליש. 

אין קאליש איז די אויסשטעלונג פארװאנדלט געװארן אין א גרויסער 
פרײנדשאפט־מאניפעסטאציע צװישן דער יידישער און קריסטלעכער בא־ 
פעלקערונג. די אויםשטעלונג איז פארגעקומען אין זאל פון שטאטראט און 
דער אויפנעם־קאמיטעט איז באשטאנען פון יידן און קריםטן, בראש מיטן 
ארטיקן בישאף. אלע פאלקםשולן פון קאליש און דער אומגעגנט האבן באקו־ 
מען א פארארדענונג פון שול־קוראטארױם צו זען די אויסשטעלונג פון 
״קאלישער םטאטוט״. דורך די דרײ טעג, װאס די אויםשטעלונג האט 
געדויערט אין קאליש, זענען פארגעקומען פײערלעכע אויפנאמעם פאר שיקן 
און די שטאט האט ממש געברויזט מיט דער דאזיקער געשעעניש. 

הונדערטער אפהאנדלונגען אין דער יידישער און פוילישער פרעםע 
זענען דערשינען װעגן ״קאלישער סטאטוט״. עם זענען אויך דערשינען ברא־ 
שורן אין דער פוילישער שפראך, אין װעלכע קונסט־טעארעטיקער, היםטא־ 
ריקער און סאציאלאגן האבן אנאליזירט דעם אויפטו פון ארטור שיק אויפן 
געביט פון ארויסברענגען עפיזאדן פון דער יידיש־פוילישער געשיכטע. 

אויך די צוױי גרויםע יידישע היםטאריקער, פראפ. מאיר באלאבאן און 
ד״ר יצחק שיפער, בײדע קרבגות פון נאצישן גיהנום אין װארשעװער געטא, 
האבן פארעפנטלעכט אויםפירלעכע אפהאנדלונגען װעגן ארטור שיקם ״קא־ 

לישער םטאטוט״. די דאזיקע װעטעראנען פון דער יידישער געשיכטע־ 
פארשונג האבן אויםגעדריקט זײער באוװנדערונג פאר ארטור שיקם טיפער 
קענטעניש פון די יידן אין פוילן• אט איז א קלײנער אויםצוג פון ד״ר יצחק 
שיפערם אויםפירלעכער ארבעט ן 

״די אויםשטעלונג פון ארטור שיקס ,קאלישער סטאטוט׳, װאם האט 
צוגעצויגן די אויפמערקזאמקײט פון דער פוילישער און יידישער געזעל־ 
שאפט, האט א באזונדערע באדײטונג פאר דעם שיכט קולטור־מענטשן, װאם 
האבן ליב זיך צו פארטיפן אין געשיכטע. װאנדערנדיק איבער דער אוים־ 
שטעלונג און צוקוקנדיק זיך צו די מײםטערהאפט־אויםגעפירטע מיניאטװץ, 
מיט װעלכע דער קינםטלער האט באצירט דעם טעקםט פון,קאלישער םטא־ 
טוט/ פילט מען זיך װי אריבערגעטראגן אין די װײטע תקופות פון יידישן 
לעבן און שאפן. 

״פאר די אויגן פון אונדזער נשמה לעבט אויף די תקופד״ װען קײן פוילן 
האבן זיך אגגעהויבן די ערשטע אײנװאנדערונגען פון מערב־אײראפעישע 
יידן. שריט נאך שריט פירן אונדז די מיניאטורן אריבער אין די שפעטער־ 
דיקע הקופות פון פויליש־יידישן צוזאמענלעבן, װען עם האט גענומען בליען 
דער יידישער האגדל מיט דאנציק ־, װען עם האבן זיך אנגעהויבן ארגאניזירן 
יידישע צעכן; װען דאן ױסף פון נאקםאס האט געפירט זײן קארעספאנדענץ 
מיט דעם פוילישן קעניג אאז״װ, ביז מיר דערגײען צו דער שפעטערדיקער 
תקופה פון דעם שאפער פון יידישן לעגיאן, קאלאנעל בערעק יאםעלעװיטש, 
און מיר ענדיקן מיט דער םאמע נײעםטער צײט פון די פראלעטארישע אויפ־ 
שטאנדן קעגן צאר און די פרײהײט־קאמפן פון די פוילישע לעגיאנען. 

״חוץ די רײן־געשיכטלעכע רעפלעקםן, װעקן זיך אויך בײ אונדז קינסט־ 
לעריש־עםטעטישע רעגונגען און מיר פילן זיך צונויפגעבוגדן מיט יענע 
דורות באגאבטע אנאנימע םופרים, װאם פלעגן אין די געטאם מיט אויםער־ 
געװײנלעכן געדולד און ממש פאנאטישער איבערגעגעבנקײט באצירן מגילות 
און מחזורים. אזוי ארום האבן זײ געשאפן אײנע פון די םאמע אינטערע־ 
םאנטםטע און באליבטםטע צװײגן אין דער אמאליקער יידישער קונסט — 
די קונסט פון פארביקע אילומינירונגען און מיניאטורן, װאם האבן באצירט 
הײליקע ספרים״. 

פראפ. מאיר באלאבאן האט אנאליזירט דעם אורשפרינגלעכן טעקםט 
פון ״קאלישער סטאטוט׳/ ער האט געשילדערט די עפאכע, אין װעלכער דער 
דאזיקער דאקומענט איז אנטשטאנען, און דאן געמאכט די פאלגנדיקע אוים־ 
פירונגען װעגן שיקם אינטערפרעטאציע פון ״קאלישער סטאטוט״: 

״און װי האבן אױםגעזען די אריגינאלן פון אט די פרױוילעגיעם — דער 
סאמע ערשטער פון יאר 1264 , אדער דער צװײטער, פון די צײטן פון קא־ 
זשימיעזש דעם גרויםן ? דאס װײםן מיר נישט און מיר װעלן עס שוין װאר־ 
שײגלעך קײן מאל נישט װיסן. מיט זעלטענער אינטױציע האט דאם אבער 
דערפילט דאם הארץ פון א מײםטער פון דעם פארנעם, װי ארטור שיק. 
ער האט זיך צוגעטוליעט מיט ליבשאפט, מיט װעלכער עם האבן אט דעם 
דאקומענט פון פוילישער טאלעראנץ פארהערלעכט אונדזערע אבות דורך 
דער גאגצער צײט, װאם די פוילישע מלוכה האט עקזיסטירט. 

״מיט דער עקשנות פון אן אלטן תלמודיםט האט ארטור שיק זיך אײנ־ 
געלעבט אין די באזונדערע פראגמענטן פון אט דער פרױוילעגיע און מיט 
דער קראפט פון זײן טאלאנט האט ער פלאםטיש באלעבט די אותױת פון דעם 
טעקםט אץ דעם געפלאטער פון זײן גײסט. שיק האט דאס געטאן מיט אזוי 
פיל ליבשאפט און פלײם, װי קײן שום אנדערער קינםטלער פאר אים, װײל 
אין געמיט פון ארטור שיק שטעקט עפעם נאטירלעכם פון די אוראלטע 
מיניאטוריםטן און אילומינאטארן פון װײטן מיטלאלטער, װעלכע האבן מיט 
זײער פעדערל באװיזן מיקראסקאפיש אויפצולעבן קעגנשטאנדן און מענטשן 
און זײ געבן דעם קאלאריט פון דער צײט. מיט דער הילף פון דער גאלדפארב 
— געמאכט פון עכטן גאלד — האט שיק באװיזן ארויםצוברענגען דעם גלאנץ 
פון דער זון, װאס האט מיט אירע דינע, שארפע שטראלן זיך ארײנגעריסן 
אין די ענגע, טונקעלע געסלעך פון די יידישע קװארטאלן און אין זײ ארײנ־ 
געבראכט אזוי פיל גאטירלעכע װארעמקײט.״ 

די אפהאנדלונג פון פראפ. מאיר באלאבאן װעגן דער קולטור־היםטא־ 
רישער באדײטונג פון ארטור שיקם אילומינאטארישער קונסט איז דער־ 
שינען װי א הקדמה צום קאטאלאג פון דער אויםשטעלונג פון ״קאלישער 
סטאטוט״ אין בנין פון קאלישער שטאטראט און טראגט די דאטע פון 4 טן 
אפריל 1929 . 


187 



ש. ל. ש נ י י ד ע ר מ א ן 


״אט זענען בײ אונדז אין פוילן — פירט אוים באלאבאן — נישט 
געבליבן פיל מיניאטורן און אויך נישט פיל אילומינירטע יידישע כתב־ידן 
(אדער אזעלכע, װאס זענען נוגע יידן). אזא כתב־יד פון 14 טן יארהונדערט 
געפינט זיך אין קראקע, אנדערע אין זשולקעװ. זײ קענען אבער קוים װערן 
באצײכנט אלם קונםט־װערק. דעריבער האט ארטור שיק א גרויסן פארדינסט 
און מען דארף אים שטארק דאגקבאר זײן דערפאר, װאם אנקניפנדיק צו די 
שענסטע טראדיציעם פון מיטלאלטער אין פוילן, האט ער אין זיך אײנגעזאפט 
דעם אינהאלט און די טענדענצן פון ״קאלישער םטאטוט״ און ער האט אים 
אונדז דערלאנגט אין א גײער פארם, פיל שענער פון זײן אריגינאל. 

״און הױת װי דאם דאזיקע קונםט־װערק איז געקומען אויף דער װעלט 
פון ליבשאפט, נעמט עס ארום מיט ליבשאפט גאנץ פוילן, אלע זײנע אײנ־ 
װוינער. שיקם ״קאלישער םטאטוט״ שפיגלט אפ די געשיכטע פון דעם לאנד 
און די יידן, װאם האבן באװוינט די דאזיקע ערד, אנהײבנדיק פון די קאלישער 
יידישע מינץ־גיםער פון 13 טן יארהונדערט און די יידישע ״פארטײדיקונג 
פון פראגע און די שחיטה״ פון די צארישע קאזאקן אין דער דאזיקער װאר־ 
שעװער פארשטאטן דורך דעם האנדל אין דאנציק און ענדיקנדיק מיטן 
קאמף אויף די באריקאדן ״פאר אונדזער און אײער פרײהײט״ און ענדלעך 
די יידישע זעלנער פון די לעגיאנען, װעלכע זענען מיט א געזאבג אויף די 
ליפן געגאנגען צום טויט אין דער פארטײדיקונג פון פאטערלאנד״. 

װען דער פיאנער פון דער מאדערנער געשיכטע פון פוילישן יידנטום, 
פראפ. באלאבאן, האט געשריבן די דאזיקע װערטער, האט ער זיך נישט פאר־ 
געשטעלט, אז קוים עטלעכע יאר שפעטער װעט ער זײן אן עדות פון דעם 
פינצטערן גילגול, װאס דאם דאזיקע לאנד װעט דורכמאכן. אז די פירער 
פון דעם װידערגעבוירענעם פוילן, װאם װערט אזוי פארהערלעכט אין שיקס 
״קאלישער םטאטוט״, װעלן נאכמאלפעװען די ראםיםטישע נירנבערגער 
געזעצן פון דײטשן שכן, פון װעלכן דאס פוילישע פאלק װעט אלײן פאלן 
א קרבן, און צוזאמען מיט די העכער דרײ מיליאן פוילישע יידן װעלן אויף 
דער פוילישער ערד אומגעבראכט װערן נאך דרײ מיליאן יידן פון די שכנות־ 
דיקע אײראפעישע לענדער. 

קאפיטל 15 


פונעם אמעריקאנער פרײהײט־קאמף ביז דער פעלקער־ליגע 

אין זשענעװע 


נאך די טריומף־אויםשטעלונגען פון ״קאלישער םטאטוט״ איבער די 
װיבטיקםטע שטעט אין פוילן האט שיק צוריק זיך אומגעקערט קײן פאריז. 
קורץ נאך דעם האט ער פון בישאף אין לוצק באקומען א פארשלאג, װאם 
האט ארויםגערופן שטוינונג בײ דער פוילישער קאלאניע אין פאריז. 

װען מען לײענט איצט דעם דאזיקן בריװ״ באקומט זיך דער אײנדרוק, 

גלײך װי ער װאלט געשריבן געװארן אין טיפן מיטלאלטער, אין דער צײט, 
װען עם איז אנטשטאנען דער אורשפרינגלעכער ״קאלישער םטאטוט״ 
עם איז זיך קוים פארצושטעלן, אז דער בישאף פון לוצק זאל נישט 
האבן געוװםט, אז שיק איז א ייד, װײל טראץ דעם אלגעמײנעם ענטוזיאזם, 
װאס די מער ליבעראלע פוילישע פרעסע האט ארויםגעװיזן פארן ״קאלישער 
םטאטוט״, האבן אבער נישט געפעלט קײן בײסיקע אנגריפן מצד די רע־ 
אקציאנערע פוילישע צײטונגען, באזונדערם מצד די אויםגאבעם, װאם זענען 
געשטאנען נאעגט צו דער קירכלעכער הערארכיע אין פוילן. 

אפילו דאן, אין יאר 1929 , װען נאך דער פילםודםקי־איבערקערעניש 
פון מאי 1926 איז דער אנטיםעמיטיזם אין פוילן געװארן א ביםל אפגע־ 
שװאכט, האבן די רעאקצראנערע קאטוילישע אויםגאבעם, הויפטזעכלעך 
די פרעסע פון דער אנטיםעמיטיש־אגרעסױוער ״ענדעציע״, שארף אטאקירט 
שיקן פאר זײן ״פאריידישן די פוילישע געשיכטע״. אין אנבליק דערפון איז 
דעריבער געװען א רעטעניש דער ברױו פון בישאף פון לוצק. 

אט װאם דער הויכער פירער פון דער קאטוילישער קירך אין דעם 
פויליש־סאװיעטישן גרענעץ־געביט, האט געשריבן צום ייד ארטור שיק: 

״לוצק, דעם 1 טן מאי 1929 . 
״פיל געערטער הער: 

״די דיעצעזיע, װאם נעמט ארום די געגנט פון װאלין און איז דורך פיל 
יארהונדערטער אזוי שטארק פארבונדן מיט דער קירך, באגערט אין הײנטיקן 
ױבילײ־יאר פון הײליקן פאטער אין רוים צו נעמען אן אקטױון אנטײל אין 
די פײערונגען און געבן א פאסיקן אויסדרוק פאר איר צוגעבונדנקײט צו דער 
הײליקער שטאט פון דער קריםטלעכער אמונה. 

״דער דיעצעזיאלער קאמיטעט, װאם איז געגרינדעט געװארן םפעציעל 
פארן צװעק פון דורכפירן די פײערונגען, באגערט אין איצטיקן ױבל־יאר 
איבערצוגעבן דעם הײליקן פאטער, אין נאמען פון אונדזער דיעצעזיע, א 
געשאגק, װאם זאל האבן א היסטארישן װערט און זאל עדות־זאגן װעגן דער 
טיפער פארבינדונג מיט דער קירך פון אט דער געגנט, װאם געפינט זיך 
אויף א םענסיטױוער װאך־גרענעץ פון קריסטנטום. דערבײ זאל דאם געשאנק 
אויך האבן א הויכן קינםטלערישן װערט. 

״דאם דאזיקע געשאנק װאלט באדארפט ארומנעמען די געשיכטע פון 
װאלין און ספעציעל די מאמענטן, װאס זאלן ארויםװײזן די געטרײשאפט, 
קאמף און די לײםטונגען פון דער דאזיקער פוילישער געגנט פארן קריסטלעכן 
גלויבן און צױויליזאציע. די געפלאנטע אויםגאבע װאלטן מיר געװאלט באצירן 
מיט מיניאטורן און װיגיעטן, פון װעלכע איר, פיל געשעצטער הער, זענט 
אזא מײסטער. מיר װענדן זיך דעריבער צו אײך מיט דער פאלגנדיקער ביטע־ 
1 . צי װאלט איר, פיל געשעצטער הער, זיך אונטערגענומען צוגרײטן די 
דאזיקע מתנה ? 2 . װי לאנג װאלט געדויערט די ארבעט ? 3 . מיר בעטן אײך 
אנצוגעבן דעם פרײז פאר אזא װערק. 4 . מיר בעטן אײך העפלעך צו מאכן 
אײערע באמערקונגען װעגן די נויטיקע מאטעריאלן, װאס מיר דארפן צו־ 
גרײט פאר דעם צװעק. 

״נעמט צו די אויםדרוקן פון אמתער פארערונג, 

מיט דרך־ארץ 

װלאדעק, פרעזידענט פון דיעצעזיאלן קאמיטעט 

צו ערן דעם ױבילײ פון הײליקן פאטער. 

לוצק, דעם בישאפם פאלאץ.״ 

דזשארדזש װאשינגטאה ערשטער פרעזידענט פון די פאראײניקטע שטאטן. 






























































ש. ל. ש נ י י ד ע ר מ א ן 


ס׳איז מעגלעך אז אין דעם לאקנדיקן פארשלאג פון דער רײכער קאטוי־ 
לישער דיעצעזיע אין װאלין האט געשטעקט א מיםיאנערישע פאסטקע׳ אז 
גײ די װײטערדיקע פארהאנדלונגען װעגן אויםפירן די קינםטלערישע מתנה 
פארן הײליקן פאטער אין רוים׳ װאלט מען שיקן אפשר געװען פארגעשלאגן׳ 
אז ער זאל זיך פריער לאזן טובל־זײן, װי דאס איז דאן אין פוילן אפט 
געשען, װען מען האט א ייד אנגעבאטן עפעם א װיכטיקע פאזיציע אין דער 
רעגירונג אדער ארמײ. 

דאם איז אבער נישט מער װי א השערה, װײל צו קײן װײטערדיקע 
פארהאנדלונגען װעגן דעם לאקנדיקן פארשלאג איז נישט געקומען. 

דאנקענדיק פאר דעם גרויםן כבוד האט ארטור שיק אין זײן ענטפער 
אונטערגעשטראכן, אז אלם א נאציאנאלער ייד קען ער דעם פארשלאג נישט 
אננעמען, און אז חוץ דעם איז ער גראד פארנומען מיט צװײ גרעםערע 
ארבעטן, װאס ער מוז שגעל פארענדיקן: װעגן לעבן פון ערשטן אמעריקאנער 
פרעזידענט, דזשארדזש װאשינגטאן, און װעגן דעם זיד־אמעריקאנער פרײ־ 
הײט־קעמפער, סימאן באלױואר, װאם איז בײ אים באשטעלט געװארן דורך 
דער רעגירונג פון װענעזועלא. 

די דאזיקע באשטעלונגען האבן פארן קינםטלער געעפנט א נײע װעלט. 

ער האט זיך גענומען פארטיפן אין דער געשיכטע פון די פאראײניקטע 
שטאטן און װענעזועלא — די צוױי לענדער, װאם ער האט קײן מאל נישט 
געהאט באזוכט. דאס האט אים אנגערעגט צו שאפן א גאנצן ציקל בילדער 
װעגן די שטורמישע געשעענישן אויפן אמעריקאנער קאנטינענט, אין װעלכע 
פראנקרײך און פוילן האבן געשפילט אן אקטױוע ראל. ער האט אויך 
געפארשט דאם פרױואטע לעבן פון די צוױי היםטארישע געשטאלטן, װאם ער 
האט באדארפט ארויסברענגען אויפן פאן פון די דאזיקע געשעענישן. 

נאך צװײ יאר אומדערמידלעכער ארבעט האט שיק, אין פרילינג פון 
יאר 1931 , פארענדיקט די צװײ װערק: ״דער פרײהײט־קאמף פון םימאן בא־ 
לױואר״ און: ״װאשינגטאן און זײן צײט״. די געשיכטע פון סימאן באלױוארם 
קאמף פאר דער אומאפהענגיקײט פון װענעזועלא און באלױויע האט שיק 
אויפגעלעבט אין פינף מיניאטורן, אבער דעם פרײהײט־קריג פון אמעריקע 
האט ער געװידמעט 38 מיניאטורן. 

סימאן באליװאר, באפרײער פון זיד־אמעריקע. 














ש. ל. ש נ י י ד ע ר מ א ן 


שיק האט זיך קאנצענטרירט אויף די סאמע דראמאטישםטע מאמעגטן 
אין לעבן פון דזשארדזש װאשינגטאן׳ בענדזשאמין פרענקלין׳ פאול רעװיר, 
לאפאיעט, קאשטשושקא, פולאסקי, ראשאמבא, פאן שטויבען, דע קאלב׳ 
גוםטאוװס קונינגהאם, דזשאן פאול דזשאנס, א״א. 

מיט גרויס מײםטערשאפט װערן אין די מיניאטורן אויפגעלעבט די 
קאמף־סצענעס, װאם האבן דעצידירט װעגן דעם נצחון פון דער אמעריקאנער 
רעװאלוציע: די שחיטה אין באםטאן; די שלאבט פון לעקסינגטאן; די קאמפן 
בײ דער קאנקארד־בריק; די שלאכט פון בונקער־היל: װאשינגטאן אין דער 
שלאכט פון לאנג־אײלאנד: װאשינגטאן באזוכט דעם שטארבנדיקן בריטישן 
גענעראל, ראול; װאשינגטאן אין דער שלאכט פון פריגםטאן; קאשטשושקא 
אין בעניס הײטס; װאשינגטאן און לאפאיעט אין בראנדװאין; דער קאמף 
אין יארקטאון און די םצענע פון דער שלאכט בײ םאװאנא׳ בעת װעלכער 
עם איז געפאלן דער פוילישער גענעראל קאזשימיעזש פולאסקי. 

די דאזיקע עפיזאדן פון אמעריקאנער פרײהײט־קריג האט שיק געמאלן 
מיט גרוים טעמפעראמענט׳ טרײ דעם היםטארישן אמת און באהויכט מיט 
קינםטלערישער װיזיע. אמעריקאנער געסט, װאס האבן באזובט שיקן אין זײן 
סטודיא אין פאריז, װען ער האט געארבעט איבער דעם דאזיקן װערק, האבן 
געשטוינט׳ װי אזוי ער האט מיט אזא פרעציזקײט באװיזן אויפצולעבן אט די 
סצענעם פון דער אמעריקאנער געשיכטע. 

די געםט פון אמעריקע האבן באוװנדערט די דעקאראטױוע אײנצלהײטן 
און דעם לאנדװירטשאפטלעכן הינטערגרונט פון די פארשידענע געגנטן, 
וװ די םצענעם האבן זיך אפגעשפיגלט. עם איז געװען א רעזולטאט פון שיקם 
פלײםיקן שטודירן די אמעריקאנער געשיכטע און זײן פארטיפן זיך אין דער 
ארכיטעקטור און די קאםטױמען פון דער עפאכע. 

די 38 בילדער װעגן װאשינגטאן און זיץ צײט זענען אין יאר 1931 , צום 
ערשטן מאל אויסגעשטעלט געװארן אין אמעריקאגער פאװילאן אויף דער 
קאלאניאלער אויםשטעלונג אין פאריז. אין גיכן זענען זײ דערשינען אין 
א פרעכטיקער אויסגאבע אין א גרויםן װינער פארלאג. 

קורץ נאך דעם, װי דער ציקל בילדער װעגן װאשינגטאן און זיץ צײט 
איז געװארן אויסגעשטעלט אין פאריז, האט שיק באקומען אן אײגלאדונג פון 

וװדראו װילסאן, 28 סטער פרעזידענט פון די פאראײניקטע שטאטן, מחבר פון היסטארישער 
דעקלאראציע פון 14 פונקטן בעת די שלום־פארהאנדלונגען אין װערסאיל, אין יאר 1918 . 






ש. ל. ש נ י י ד ע ר מ א ן 


סעקרעטאריאט פון דער פעלקער־ליגע בײצװװינען די זומער־סעסיע, און 
דאם מיטן ציל צו געבן א קינסטלערישע אינטערפרעטאציע דעם שלום־פאקט 
פון דער פעלקער־ארגאניזאציע. 

שיקם אילוסטראציעם האבן באדארפט זײן א לויבגעזאנג פאר די שלום־ 
דערגרײכונגען פון דער דאזיקער אינטערנאציאנאלער אינסטיטוציע. כדי 
צו אינםפירירן דעם קינסטלער און צו שטארקן זײן גלויבן אין דער דויער־ 
האפטיקײט פון דער פעלקער־ליגע, האט דער זשענעװער םעקרעטאריאט 
דעם קינםטלער אײנגעלאדן םפעציעל צו דער סעסיע, װאס איז געװידמעט 
געװען די פראבלעמען פון אנטװאפענונג. 

דעם 31 סטן אויגוםט 1931 איז שיק געקומען קײן זשענעװע און אין דעם 
זיצונגזאל פון דער פעלקער־ליגע פארנומען א פלאץ צװישן די געסט אין 
דער פרעסע־לאזשע. דאם זענען געווען פארטרעטער פון אלע פעלקער, 
װעלכע האבן באלאנגט צו דער ליגע — אינטערנאציאנאלע עקספערטן, 
פראפעסארן פון אינטערנאציאנאלן רעכט, הויכע מיליטער־לײט און די 
אקרעדירטע קארעספאנדענטן. 

די סעםיע האט געדויערט דרײ װאכן און דאם האט שיקן געגעבן די 
געלעגנהײט ארײנצובליקן הינטער די קוליםן פון דער אינטערנאציאנאלער 
דיפלאמאטיע. ער איז שוין פון פריער געהאט געקומען אין גאענטער בארי־ 
רונג מיט פארשידענע שטאטלײט. ער האט אבער די אמבאסאדארן און 
מיגיסטארן געהאט באגעגנט פרױואט, אין קוגסט־סאלאנען, אבער נישט אויף 
דער ארענע פון אינטערנאציאנאלע פארהאנדלונגען און אינטריגעס. 

װי עס האט אפיציעל געמאלדן די אײנלאדונג פון סעקרעטאריאט פון 
דער פעלקער־ליגע, האט שיק באדארפט ״גענוי זיך באקענען מיט דעם 
מעכאניזם פון דער שלום־אינסטיטוציע און איר געבן א ״קינסטלערישן 
תיקון״. די פירער פון דער פעלקער־ליגע, בראש מיטן פראנצויזישן אויםערן־ 
מיניסטער, פאל באנקור, זענען געװען איבערצײגט, אז שיק װעט ווערן 
באגײסטערט פון די אידעאלן און צילן פון דער שלום־אינסטיטוציע און װעט 
שאפן א װערק פון גרויםער פארהערלעכונג. 

באזונדערם האט מיט שיקן זיך טאקע אפגעגעבן דער ראמאנטיש־ 
אידעאליםטישער פאל באנקור. װעלבער האט אויפריכטיק געגלויבט, אז די 

ארטור שיק 


פעלקער־ליגע איז די אינסטיטוציע, װאם װעט באװײזן אפצוהיטן דעם שלום 
אין אײראפע. 

שיק האט אפט פארבראכט אין דער געזעלשאפט פון דעם פראנצויזישן 
שטאטסמאן, מיט װעלכן ער איז געװען באפרײנדט נאך פון פאריז. פאל 
באנקור האט אין זײן פרױואטער קונםט־קאלעקציע געהאט א רײ מיניאטורן 
פץ ארטור שיק. 

שוין דעמאלט האבן אין זשענעװע זיך געפונען גענוג סקעפטיקער, 
װעלכע האבן אויםגעדריקט םפקות װעגן דער דויערהאפטיקײט פון דער 
דאזיקער שלום־אינסטיטוציע. נישט קײן אגדערער װי דער רומענישער 
דעלעגאט גהיקא, האט אין א געשפרעך מיט ארטור שיקן געזאגט מיט 
ביטערער איראניע: 

״ליבער פרײנד, אײלט זיך צו מיט אײער ארבעט. באמיט זיך צו 
פארענדיקן אײער װערק װעגן דער פעלקער־ליגע, אײדער עם ברעכט אוים 
די נאענטסטע מלחמה...״. 

די דאזיקע פעםימיםטישע דערקלערונג פון רומענישן דעלעגאט איז פאר 
שיקן נישט געװען קײן איבערראשונג. ער האט דאם אליץ גאנץ קלאר געזען, 
װי נאר ער האט זיך צוגעהערט צו די רעדעס פון אײניקע אויםערן־מינים־ 
טארן. מיט זײן טיפער אינטױציע און שארפן אבסערװאציע־חוש האט ער 
באמערקט די צעריםנקײט, װאם הערשט אין אט דער אינםטיטוציע פון 
כלומרשטער פעלקער־פארברידערונג. שיקס קאנצעפציע האט זיך גענומען 
פארמירן אין פולן װידערשפרוך צו דעם, װאם די פירער פון דער שלום־ 
ארגאניזאציע האבן פון אים דערװארט. 

דער פרעסע־שעף פון פעלקער־ליגע, דער פראנצויז אנרי קאמער, האט 
שיקן באקענט מיט דער קאמפליצירטער מאשין פון דער פעלקער־ארגאני־ 
זאציע אץ פרובירט דעם קינםטלער איבערצײגן, װי וװנדערלעך אלץ קלאפט 
דא. װיסנדיק אבער וועגן שיקם האם צו די דײטשן, האט ער כסדר געהאלטן 
אין איץ אוגטערשטרײכן זײן בקשה, אז ער זאל אין זײנע אילוסטראציעם 
צום פאקט פון דער פעלקער־ליגע נישט אנגרײפן די דײטשע מיליטאריסטן. 

די סאציאל־דעמאקראטישע פארטײ איז נאך אלץ געװען די גרעסטע 
פארטײ אין דײטשלאנד, אבער איבער דער װעלט איז שוין געהאנגען דאם 


197 



ש. ל. ש נ ײ ד ע ר מ א ן 


געשפענםט פון נאציזם. די דײטשע קריגם־אינדוםטריע האט זיך שוין געפונען 
אין פולן שוװנג און נאר בלינדע אפטימיסטן האבן געקענט באהויפטן׳ אז 
היטלער שטעלט נישט מיט זיו פאר קײן געפאר פארן שלום אין דער װעלט. 

אין זײנע געשפרעכן מיט דעם פרעםע־שעף, קאמער׳ װי אויך מיט 
אלע אנדערע דיפלאמאטן אין זשענעװע, האט ארטור שיק אויסגעדריקט זײן 
פעסימיזם װעגן דער דויערהאפטיקײט פון דער שלום־ארגאגיזאציע. די דיפ־ 
לאמאטן האבן גערעדט װי קינסטלער בעלי־חלומות און דער קינסטלער האט 
גערעדט װי א װײטזעעװדיקער דיפלאמאט. 

פולע צושטימוגג צו שיקם פעסימיםטישע פארויםזעונגען האט גע־ 
בראכט צום אויסדרוק דער רומענישער אויםערן־מיניםטער, טיטולעםקו, א 
שטאטמאן פון גרויםן פארנעם און א מענטש פון הויכער קולטור, מיט וועמען 
שיק האט זיך געהאט באפרײנדט אין הויז פון פראנצויזישן בילדונג־ 
מיניסטער, אנאטאל דע מאנזי. 

דער נאענטםטער שכן פון ארטור שיק אין דער פרעסע־לאזשע פון דער 
פעלקער־ליגע איז געװען דער קארעםפאנדענט פון דער םאװעטישער נייעם־ 
אגענטור ,׳טאם״, דער ייד אנאטאלי ראם. זײ האבן גאטירלעך גערעדט צװישן 
זיך רוסיש, אבער גאנץ אפט דעם שמועס דורכגעפלאכטן מיט יידישע 
װעדטלעך. דערבײ האט ראם שיקן מגלה־םוד געװען, אז ער איז אן אפשטאמ־ 
לינג פון דער מיוחםדיקע ראם־משפחה פון װילנע, די בארימטע דרוקער פון 
ש״ס און דבנישע םפרים. 

דאך האט ראם טרײ געהיטן די אפיציעלע, םאװעטישע ליניע און יעדעס 
מאל, װען א דעלעגאט פון עפעם א בורזשואזן לאנד האט גענומען א װארט 
און קריטיקירט די אנטװאפענונג־פלענער פון דער פעלקער־ליגע, האט ראם 
א שעפטשע געטאן שיקן אין אויער ארימ ־ 

״דורך זײן מויל רעדט א גרויםע אויל־קאמפאני, אדער אן אמוניציע- 
קאנצערן...״ 

דאם איז געװען צום ערשטן מאל, װי מאקםים ליטװינאװ איז אין דער 
פעלקער־ליגע אויפגעטראטן אלס םאװעטישער אויםערן־מיניםטער, נאך דעם 
װי ער האט דעם דאזיקן אמט איבערגענומען פון דעם קראגקן טשיטשערין. 
אויך פריער איז ליטװינאװ געװען אן אפטער באזוכער אין זשענעװע, אבער 

בלויז אלס מיטגליד פון םאװעטישן אױסערן־מיניסטערױם. זײן דערשײנען 
אלם אױסערן־מיניסטער האט דעריבער ארויסגערופן גרויס אויפזען אין די 
דיפלאמאטישע קרײזן פון זשענעװע• 

װי נאר די אנטװאפענונגס־קאנפערענץ פון דער פעלקער־ליגע האט זיך 
געהאט אנגעהױבן, איז אויפן זיצונגזאל געפאלן דער שאטן פון קריג׳ װאם 
איז געקומען פון וױיטן מזרח. דאס האט יאפאן דאן אנגעהויבן די מלחמה 
קעגן מאגדזשוריע און עם האט זיך גלײך אנטפלעקט די הילפלאזיקײט פון 
דער פעלקער־ליגע• 

אויף די זיצונגען האט מען טאקע פארהאנדלט װעגן אנטװאפענונג. 

די דעלעגאטן האבן נישט געזשאלעװעט קײן הויך־קלינגענדיקע פראזן װעגן 
שלום און ברידערלעכן צוזאמענלעבן צװישן די פעלקער, אבער דערװײל 
האבן די יאפאנישע אנגרײפער געמארדעט די כינעזישע ציװיל־באפעלקע־ 
רונג. אויך אין דײטשלאנד איז פון טאג צו טאג געװאקסן די קריגם־מאשין, 
טראץ דעם בפירושן פארבאט פון שלום־טראקטאט אין װערסאיל. 

אין אט דער אטמאספער פון װאקסנדיקער קריגם־שפאנונג האט ארטור 
שיק באדארפט פארהערלעכן די כלומרשטע שלום־דערגרײכונגען פון דער 
פעלקער־ליגע. די פירער פון די זיגרײכע אײראפעישע מלוכות, װאס האבן 
געגרינדעט די פעלקער־ליגע, האבן נישט געװאלט זען די טרויעריקע װירק־ 
לעכקײט און פון דעם אײנגעלאדענעם קינסטלער דערװארט, אז ער זאל אין 
האפערדיקע פארבן פאראײביקן די שלום־אינםטיטוציע, װאם איז פון סאמע 
געבורט געװען פאראליזירט. 

נאך א קורצער צײט פון אבםערװירן די פארהאנדלונגען פון דער פעל־ 
קער־ליגע, האט שיק געענדערט זײן אורשפריגגלעכן פלאן, װאס האט בא־ 
דארפט באשטײן פון עטלעכע און צװאנציק מיניאטורן, און באשלאםן צו 
מאלן בלויז פיר בילדער, װאס האבן אנשטאט א לויבגעזאנג פאר דער 
שלום־ארגאניזאציע זיך גאר פארװאנדלט אין א דערשיטערנדיקער װארענו^נ 
װעגן דער געפאר פון א צוױיטער װעלט־מלחמה. 

שיק איז געקומען קיץ זשענעװע דורכגענומען מיט אן אויפריכטיקן 
גלויבן אין די צילן פון דער פעלקער־ליגע. פון טאג צו טאג איז אבער 
געװאקםן זײן אנטױשונג. ער האט געזען, װי אויפריכטיקע אידעאליםטישע 

פארשלאגן זענען געװארן באגראבן אין די פארשידענע קאמיםיעם פון עקס־ 
פערטן, און טיף־מענטשלעכע, םפאנטאנע אידעען זענען געװארן צו נישט 
געמאכט דורך קאלטער, ראפינירטער בױראקראטיע. 

א שטארקן אײנדרוק האט אויף שיקן געמאכט דער ארויםטריט פון זײן 
פרײנד, דעם פראנצויזישן אויםערן־מיניםטער פאל באנקור. אין א מאמענט 
פון טיפער אויפרעגונג קעגן די פינצטערע אינטריגעם׳ װאם זענען אנגע־ 
גאנגען הינטער די קוליםן פון דער אנטװאפענונג־קאנפערענץ, האט פאל 
באנקור פון דער טריבונע אויםגעשריגן * 

״מען דארף, אז די הערשער פון דער װעלט זאלן פארשטײן, אז די 
פעלקער װעלן זײ קײן מאל נישט מוחל־דץ די מפלה, װאם עס האט געליטן 
די אידעע פון שלום און אנטװאפענונג״. 

באװירקט פון דעם דאזיקן אויםגעשרײ פון פאל באנקור, האט ארטור 
שיק זײנע אילוסטראציעס צום שלום־פאקט פון דער פעלקער־ליגע פאר־ 
װאנדלט אין א מאנומענט פאר די אויםגעשאכטענע פעלקער בעת דער 
ערשטער װעלט־מלחמה. װי אלע אנדערע זײנע מיניאטורן, האט אויך דאס 
דאזיקע װערק זיך אויםגעצײכנט מיט דער אריגינעלקײט פון דער קאנ־ 
צעפציע, רײכן פארבן־שפיל און דראמאטישער שפאנונג. די םטיליזירטע 
אותױת אין דעם טעקסט פון שלום־פאקט, מאכן דעם אײנדרוק פון מצבות 
איבער די קברים פון מיליאנען געפאלענע זעלנער. 

אין די אינטערװױען, װאם שיק האט דאן געגעבן פאר די אויסלענדישע 
קארעםפאנדענטן אין זשענעװע, האט ער דערקלערט * 

״מיט גרוים הארץ־װײטיק האב איך געארבעט איבער די אילומינאציעם 
צום שלום־פאקט פון דער פעלקער־ליגע. מיט מײנע באשײדענע כוחות האב 
איך זיך אנגעשטרענגט צו פאראײביקן דאם פארצװײפלטע געשרײ פון די 
אכט מיליאן פדאגטקעמפער, װעלכע זענען אויף די פארשידענע שלאכט־ 
פעלדער אומגעקומען אין די שוידערלעכםטע יםורים. די דאזיקע אילו־ 
סטראציעם װידמע איך דעם אנדענק פון די געפאלענע זעלנער פון אלע 
פעלקער אין דער האפענונג, אז זײער פארגאםן בלוט זאל נישט האבן געווען 
אומזיםט׳/ 

אין דער דאזיקער דערקלערונג זענען געקומען צום אויםדרוק שיקם 


200 



ארטור שיק 


םפקות אין דער װירקזאמקײט פון דעם שלום־פאקט פון דער פעלקער־ליגע, 
װי אויך זײן פארגעפיל, אז עס דערנענטערט זיך א נײע פעלקער־שחיטה. 

אזוי איז פאר שיקן געקומען אײן אגטוישונג נאך דער צװײטער• אלץ 
מער און מער האט זיך גענומען פונאנדערפאלן די װעלט פון זײנע אידעאליס־ 
טישע חלומות װעגן טאלעראנץ און פרײהײט־קאמף, װאס דארף פארברידערן 
די פעלקער פון פארשידענע ראסן און אמונות, װי ער האט דאם געשילדערט 
אין זײן ״קאלישער םטאטוט״ און אין די ציקלען װעגן װאשינגטאן און םימאן 
באלױואר• 

די אילוסטראציעם צום פאקט פון דער פעלקער־ליגע זענען געװען װי 
א טרויעריקער עפילאג צו דעם קורצן פעריאד פון ליכטיקע האפענונגען, 
װאם האבן אין שיקם קינםטלערישן געמיט געהאט אויפגעבליצט אין דעם 
יארצענדליק 1921 — 1931 . 

דאם נאצישע געשפענםט איבער פױלן 


אין הארבםט פון יאר 1932 איז שיק געקומען קײן װארשע צו דער 
עפעגונג פון דער אױםשטעלונג, װאם האט ארומגענומען זײנע םאמע נײעםטע 
װערק. עם זענען קוים פארבײ קנאפע דרײ יאר, זינט שיק האט אין פוילן 
אויםגעשטעלט דעם ״קאלישער םטאטוט״, אבער די שטימונג, װאם ער האט 
איצט אנגעטראפן אין דער פוילישער הויפטשטאט, איז געװען פון גאר אן 
אנדערן קלימאט. עם האט זיך שוין געפילט דאם געשפענםט פון נאציזם, װאם 
האט אין דײטשלאנד זיך גענומען דערנענטערן צו דער מאכט. 

אפיציעל איז אויך דאם מאל שיקס אויםשטעלונג פארגעקומען אונטערן 
פראטעקטאראט פון אויםערן־מיניםטער, אויגוםט זאלעםקי, אבער דאם מאל 
איז דער אויםערן־מיניםטער שוין נישט געקומען צו דער עפענונג. 

אויף דער אויםשטעלונג האט מען שוין דאם מאל בכלל נישט געזען 
אזוי פיל קריסטלעכע באזוכער װי מיט עטלעכע יאר צוריק• רירנדיק איז 
געװען דער מאמענט, װען אין מיטן פון געדראנג, װאס האט געהערשט אויף 
דער עפענונג, האט אן עלטערער מאן זיך דורכגעשטופט צו שיקן און זיך 
מיט אים צעקושט. 

דאם איז געװען דער אמאליקער דירעקטאר פון דער פוילישער גימנאזיע 
אין לאדזש, קלאם, וװ שיק האט געלערנט. דער דאזיקער פאליאק האט שיקן 
שטארק דערמוטיקט אין זײנע ערשטע שריט אלם קינםטלער. דער אלטיטש־ 
קער גימנאזיע־דירעקטאר, אן אויפריכטיקער ליבעראל, האט מיט טרערן 
אין די אויגן מודה־געװען פאר זײן אמאליקן תלמיד, אז די באציונגען צו 
יידן אין פוילן װערן אלץ ערגער. 

שיק האט דאם געפילט אויף שריט און טריט. ער האט דאס געמערקט 

ארטור שיק 


אין די באגעגענישן מיט זײגע אמאליקע פוילישע פרײנד, װעלכע האבן 
פלוצעם ארויסגעװיזן צו אים רעזערװירטקײט, הגם זײ האבן אויםגעדריקט 
אנערקענונג פאר זײנע קינסטלערישע לײםטונגען. 

בעת דעם דאזיקן באזוך אין פוילן איז שיק שוין מער נישט געװארן 
אײנגעלאדן דורך אפיציעלע פערזענלעכקײטן, װעלכע האבן בעת דער 
אויסשטעלונג פון ״קאלישער סטאטוט״ געמאכט פאר אים אויפנאמעם אין 
אויסערן־מיניסטערױם און אפילו אין א מיליטערישן קלוב, װאם איז אנגע־ 
פירט געװארן דורך דעם פאעט־גענעראל, װיעניאװא־דלוגאשעװםקי — א 
נאענטער פרײנד פון ױליאן טובים. 

שיק איז דאן געקומען צו דער איבערצײגונג, אז די האפענוגגען׳ װאס 
ער האט געהאט פארבונדן מיט דער מאי־איבערקערעניש פון ױזעף פיל־ 
סודסקי, אין יאר 1926 , זענען צערונען געװארן, װי א מאי־חלום... 

מיטן וװקם פון נאציזם אין דײטשלאנד זענען די פוילישע אנטיסעמיטן 
געװארן נאך מער אגרעםיװ• דאך האבן זיך געהערט מוטיקע שטימען פון 
ליבעראלע פאליאקן, װאם האבן געװארנט װעגן דער ערנםטער געפאר, װאם 
דראט מצד דעם גערמאנישן שכן. 

א גרויםע איבערראשונג איז דעריבער פאר שיקן געװען דאס ליד פון 
דעם פוילישן פאעט הענריק זביעזשכאװסקי, װאס איז דערשינען אין ליבע־ 
ראלן ״קוריער פאראנני״ און האט מיט זיך פארגעשטעלט א מין הימן פאר 
שיקם שאפן. דאם ליד פון דעם קאטוילישן פאעט האט אנטהאלטן אזעלכע 
שורות: 

דו ביםט וױ א מיטלאלטערלעכער מאנאך, א כישופמאכער... 

װען דו טונקםט אײן דײן פען אדער פעגזל אין דער זון, 
טויכן־אויף ריטער אויפן פאן פון א פארביקער תקופה. 

אויף א שטיקל פאפיר אזוי גרויס װי א בלעטל פון א רויז, 
צויבערםט דו ארוים א װעלט פון ליליפוטן, װאס פולסירן מיט לעבן. 

דײנע בילדער פארמאגן אזא רחבות פון פארבן 
און אטעמען מיט שטראלנדיקן ליכט פון דיץ נשמה. 

דו לעבסט־אויף וװנדערלעכע בלעטער פון דער פוילישער געשיכטע... 

ש. ל. שנײדערמאז 


אין א ברױו, װאם דער פאעט האט דאן געשריבן צו ארטור שיק, זאגט 
זיך, אז אויף זײן אויסשטעלונג האט דעם שטארקסטן אײנדרוק אויף אים 
געמאבט די מיניאטור װעגן דעם פוילישן אויפשטאנד פון יאר 1863 , אין 
װעלכן ארטאדאקםישע יידן מיט בערד און לאנגע זשופיצעם האבן אין 
װארשע זיך באטײליקט אין א מאניפעםטאציע קעגן די צארישע אונטער־ 
דריקער. 

די דאזיקע מיניאטור, געבויט אויף א גוט־באקאנטן פאקט, שטעלט 
פאר דעם ייד לאנדע, װעלכער האט אויפגעהויבן דעם גרויםן הילצערנעם 
צלם, װאם איז ארויםגעפאלן פון די הענט פון א פארוװנדעטן גלח, װעלכער 
איז געגאנגען בראש פון דער מאניפעםטאציע. האלטנדיק הויך דעם קרײץ, 
האט לאנדע אין דער מאניפעסטאציע פארנומען דאם ארט פון דעם געפא־ 
לענעם גלח. 

עטלעכע טעג נאכן דערשײנען פון דעם לויבליד פון דעם פוילישן פאעט 
האט שיק געהאט א צװײטע אנגענעמע איבערראשונג װאס האט אים אבער 
געשטעלט אין א פארלעגנהײט. אויפן אדרעס פון דער יידישער קונםט־ 
געזעלשאפט אויף קרולעװםקא גאס, וװ שיקם אויםשטעלונג איז פארגעקומען, 
האט דער קינםטלער באקומען אן אײנלאדונג אויף א מאלצײט אין דער 
סאװעטישער געזאנדשאפט. 

די אײנלאדונג האט בײ שיקן ארויםגערופן א דרײפאכיקע שטוינונג. 
ערשטנס, צוליב די דאן פארשארפטע פויליש־סאװעטישע באציונגען, אין 
אנבליק פון די װאקסנדיקע פרא־נאצישע שטימונגען אין געװיםע קרײזן פון 
סאנאציע־רעזשים; צװײטנם, צוליב שיקם אנטי־סאװעטישער פארגאנגענהײט 
פון זײן אנגאזשירן זיך אין באלאכאװיטשעם װײםגװארדײישער ארמײ, און 
דדיטנם — צוליב דער װארעמער באמערקונג אין דעם אײנלאדונג־ברױו 
פון םאװעטישן געזאנדטן, םערגעי װינאגראדאװ, װעגן שיקם ביבלישע מא־ 
טױון אויף זײן אויםשטעלונג. 

״עם זעט אוים — האט שיק געזאגט צו זײן פרוי, ױליא — אז בײ דעם 
םאװעטישן דיפלאמאט האט זיך פלוצעם אויפגעװעקט דאס פינטעלע ייד... 
מיר װעלן גײן אויף דער אויפגאמע!״ — האט ער ענטוזיאםטיש אויםגערופן. 

ױליא שיק, װעלכע האט אלע מאל געצוימט די םפאנטאנע באשלוםן פון 


204 




הגדה של פסח. 






ש.ל. שנײדערמאן 


איר מאן״ האט געהאלטן, אז אין דער איצטיקער לאגע דארף ער אנפרעגן 
אין פוילישן אױסערן־מיניסטערױם, צי ער זאל אננעמען די אײגלאדונג. 

שיק האט דאן גלײך טעלעפאנירט צום ראטגעבער פאר קולטור־עניגים 
בײ דעם אויסערן־מיניסטערױם, דעם באוװםטן פאעט יאן לעכאן, מיט װעמען 
ער איז געװען גאעגט באפרײנדט. לעכאן האט אבער שיקן געענטפערט, 
אז ער מוז אגפרעגן בײם מיגיסטער, פולקאװניק ױזעף בעק. נאך דעם זעלבן 
טאג האט שיק באקומען דעם ענטפער, אז ער זאל די אײנלאדונג אננעמען. 

בעת דעם פײערלעכן מאלצײט אין פאלאצל פון דער סאװעטישער גע־ 
זאנדשאפט, אין שכנות פון דעם פרעכטיקן לאזשענקי־פארק, האט דער 
םאװעטישער געזאנדטער םערגעי װינאגראדאװ געפרעגט שיקן צי ער װאלט 
גענײגט געװען צו מאכן א םעריע מיניאטורן, װאס זאלן שילדערן די גע־ 
שיכטע פון רוםישן פאלק ״פון דעם אונטערדריקונגם־פעריאד אונטער דער 
הערשאפט פון צאר אױואן גראזני, ביז דער הײנטיקער צײט״. דערויף האט 
דער אימפולסױוער שיק באמערקט מיט א שמײכל ־ ״ביז צו דער אונטער־ 
דריקונג אין אונדזער צײט״... 

פאר א װײלע האט דער ױנגער םאװעטישער געזאנדטער אנגעשטעלט 
אויף שיקן זײנע שטוינענדיקע בליקן און דאן אין א גוטמוטיקן טאן געענט־ 
פערט; ״איך זע, אז דער עםפרי פון בײםיקן הומאר פארלאזט אײך נישט 
קיץ מאל״... 

דער סאװעטישער געזאגדטער האט דאן שיקן דערצײלט, אז ער האט 
אין זײן פרױואטער ביבליאטעק דאם פראנצויזישע בוך: ״לע זשװיף קי רי״ 
(דער ייד, װאם לאכט) פון בינשטאק און קורנאסקי, צו װעלכן שיק האט 
געמאכט אילוסטראציעס. דאם בוך איז אין יאר 1925 דערשינען אין פאריזער 
פארלאג ״אלבען מישעל״ מיט א הקדמה פון דעם גרויסן פראנצויזישן ראמא־ 
ניםט פיער בענוא, און האט דערגרײכט צאלרײכע אויפלאגעס. חוץ די הומאר־ 
פולע צײכענונגען האט שיק צו דעמ בוך אויך בײגעשטײערט זײנע אײגענע 
יידישע װיצן און פאלקם־חכמות. 

שיק האט דאן דעם םאװעטישן געזאנדטן דערצײלט, אז די אידעע װעגן 
דעם דאזיקן בוך איז געבוירן געװארן בײ א גלעזל קאװע אין קאפע ״לע 
ראטאנד״ אויפן מאנפארנאס, װען שיק און די באקאנטע פראנצויזישע הומא־ 


206 



'^ידב;פ״ג ־־^־ ילק 

*׳ <• ׳ ! ' - 3 ך^י 

^©^־גדדי*ייו&מ •זי^־־י,ח*חדמ יח 9 י״י 5 * 8 ^זי־חי״ !#י ! 
£*$** ^* $ ^>**ן״>, ^^ווווווו*; , *״ *^מד ח?וי> 

״•״ ?ויני״־יפי םח^״ךיל״ךײ. י*ײ?ם ־״י-נ ?יי^ 3 -׳״־• 2 ״־־; 

4 ^* + ןנ־יד ם 4 ת #ג״מ• **ה ,*■ייױמי מג*׳ ך־^י; 

״*יי 4 <<*ף <$יעמ 4 ױ ד׳מ? שגןך־י״ ם״־ך-.כ-י־ ״״ יעצב״בא״זןץ ״״* 8 י 

£*ד 5 ״ 4 ?״^ ?״״•־* ד ״*ח׳־־״ *'*׳** *י-* ״ז׳״׳ 

ם 4 ?ם~ *-£* <*ך?% ו״״ , , 3 * ע^״״״נ^ ג־כ״״ ד״ עץדיכ^יוץיךץ״י 
<סומ 8$ * )*י** מעמי״ש **■£? ^^ייייייידר 5 ־ *ד^ד ײימײ 3 

^ 0 *״^*£* נציע״^י,!■^ וי*יייי*ר*ך* *^*ד׳ד^^ו: 


הגדה של פסח. 














ש. ל. ש נ ײ ד ע ר מ א ן 


ריםטן, בינשטאק און קורנאםקי, האבן זיך קעגנזײטיק דערצײלט ױדישע 
װיצן. 

װאם שײך דעם פארשלאג פון סאװעטישן געזאנדטן צו מאלן א װערק 
װעגן דער געשיכטע פון רוםלאנה האט שיק געענטפערט, אז ער מוז זיך 
פריער פאדטראכטן װעגן דער קאנצעפציע פאר אזא םעריע. 

עטלעכע טעג נאך דער אויפנאמע האט דער קולטור־אטאשע פון דער 
םאװעטישער געזאנדשאפט טעלעפאנירט שיקן און אים געפרעגט װעגן זײן 
באשלום׳ אבער שיק האט געגעבן אן אויםמײדנדיקן ,׳דיפלאמאטישן״ ענט־ 
פער, אז ער איז פארװארפן מיט דרינגענדיקע ארבעטן און קען דעריבער 
דערװײל נישט מאכן קײן שום פארפליכטונגען... 

אפװארפנדיק דעם אנבאט פון סאװעטישן געזאנדטן, האט שיק דאן אין 
זײן װילדםטער פאנטאזיע זיך אפילו נישט געקענט פארשטעלן, אז מיט דרײ 
צענדליק יאר שפעטער װעט סערגעי װינאגראדאװ׳ װי א װעטעראן פון 
םאװעטישן דיפלאמאטישן דינםט, געשיקט װערן אלם אמבאםאדאר קײן 
קאירא, כדי צו שטארקן די הענט פון גאמעל אבדול נאםער, נאך דער 
עגיפטישער מפלה אין דער זעקםטאגיקער מלחמה און צו פארװעבן א נײע 
אראבישע אינטריגע קעגן מדינת־ישראל. 

טראץ די פארשארפטע אנטיםעמיטישע שטימונגען אין פוילן, איז שיקם 
אויסשטעלונג געװען א גרויםער דערפאלג און איז פון װארשע אריבער־ 
געטראגן געװארן אין זײן געבויח־שטאט, קײן לאדזש, דאן קײן קראקע און 
אפילו קײן פויזן, וװ די אויםשטעלונג איז געעפנט געװארן םוף יאנואר 1933 . 

דאם איז געװען קוים עטלעכע טעג נאך דעם, װי מארשאל פאן היגדענ־ 

בורג האט אונטערן אײנפלום פון די פרא־נאצישע גענעראלן אין דער ״רײכם־ 
װער״ און דעם וװקם פון די פרא־נאצישע כוחות אין ״רײכםטאג״ באשטימט 
אדאלף היטלערן אלם קאנצלער. 

דער דאזיקער נאצישער גצחון איז גלײך באגלײט געװארן דורך א פאר־ 
שארפטער אנטיסעמיטישער קאמפאניע, אין װעלכער דער הויפט־סלאגאן 
איז געװען ־ ״די יידן האבן אויף דײטשלאנד ארויפגעצװונגען דעם שלום אין 
װערסאיל״. 

די געשעענישן אין דײטשלאנד האבן פארשטארקט דעם אינטערעס 

פאר שיקס אױסשטעלונג, װאם האט אנטהאלטן א צאל בילדער װעגן פוילישן 
װידערשטאנד קעגן אירע באצװיגגערם, אײנגעשלאםן פרײםן, און אויך 
ביבלישע מאטױון װעגן דעם קאמף פון די חשמונאים. 

אין די באריכטן, װאם זענען װעגן דער אויסשטעלונג דערשינען אין די 
מער־ליבעראלע פוילישע צײטונגען, איז אונטערגעשטראכן געװארן דער 
אקטועלער צוזאמענהאנג צװישן שיקס ווערק מיט די פאגראמען אויף יידן 
אין דײטשלאנד. 

אפילו אין דער אנטיםעמיטישער פרעםע האבן אײניקע שרײבער ארוים־ 
געהויבן די ליבשאפט פון דעם יידישן קיגסטלער צו פוילן און זײן פאר־ 
הערלעכונג פון די אמאליקע דעמאקראטישע טראדיציעס פון טאלעראנץ, 
דערמאנענדיק םפעציעל שיקס גרויםע װערק ״דער קאלישער סטאטוט״. 

דאם זענען אבער געװען בלויז אויםנאמען. אין גיכן האבן פראמינענטע 
פוילישע שרײבער, אײנגעשלאסן דער בארימטער ראמאניםט ױלױש קאדען־ 
באנדראװסקי, אויםגעשטרעקט די הענט צו די ״היטלעריםטישע קולטור־ 
טרעגער״, זײ אײנגעלאדן אויף די פוילישע אונױוערםיטעטן און געשלאםן 
מיט זײ אפמאכן װעגן קעגנזײטיקן קולטור־אויםטויש... 

די רײזע, װאם שיק האט דעמאלט געמאכט איבער פוילן, האט אויף אים 
געהאט א דערשיטערגדיקע װירקונג, באזונדערם צוליב דעם טיפן אומרו 
צװישן דער יידישער באפעלקערונג איבער דעם װאקםנדיקן געשפעגםט פון 
היטלעריזם. דעם ערשטן אנטיסעמיטישן אינצידענט האט שיק איבערגעלעבט 
בעת דער אויםשטעלונג אין לעמבערג, דאס איז פארגעקומען אויף א זיצונג 
פון שטאטראט, װען ראטמאן ריביצקי האט געמאבט א פארשלאג, אז דער 
שטאט־מוזײ זאל קויפן אן עקזעמפלאר פון ״קאלישער םטאטוט״. דערויף 
האט דער אגטיםעמיטישער םענאטאר, טולי, געענטפערט מיט א שארפן 
פראטעםט, און געװירקט אז דער פארשלאג זאל װערן אפגעװארפן. 

אפענע אנטי־שיק מאניפעסטאציעס, ארגאניזירט דורך פרא־נאצישע 
דײטשן, זענען פארגעקומען בעת שיקס אויםשטעלונג אין די אינדוםטריע־ 
שטעט אויף דער פויליש־דײטשער גרענעץ — אין קאטאװיץ און ביעלםק. 

אונטערן אײנדרוק פון די דאזיקע אינצידענטן אין פוילן האט שיק 
געמאכט זײן ערשטע קאריקאטור קעגן נאציזם. דאם איז בכן געװען דער 

אנהײב פון שיקם אײגענער מלחמה קעגן היטלערן, װאם ער האט במשך 
פון יארן אנגעפירט מיט עקשנות און צארן. עם איז געװען א מין פארמעםט 
פון דעם קלײנעם דוד קעגן דעם מעכטיקן גלןת• 

די צײכענונג טראגט די דאטע פון אפריל, 1933 . דאם איז געװען אין די 
טעג פון דער ערשטער נאצישער טעראר־כװאליע קעגן יידן, װען די היטלע־ 
ריםטן האבן געצוװנגען די פירער פון דײטשן יידנטום צו חתמענען א פרא־ 
טעםט קעגן די אנטי־נאצישע מאניפעםטאציעס אין אויסלאנד. 

שיק האט דאן געמאלן א פארטרעט פון א צעשראקענעם ייד, ארומ־ 
געריגגלט מיט דרײ נאציס, װעלכע שטעלן צו רעװאלװערן צו זײן פאר־ 
בלוטיקטן קאפ און צװינגען אים אונטערצושרײבן דעם ״פראטעםט קעגן 
דער גרויל־פראפאגאנדע״. די קאריקאטור טראגט שיקם אײגנהאנטיקע צו־ 
שריפט אין דײטש: ״מײנע דויטשע גלאובענם־גענאםען אין מיטלײד גע־ 
װידמעט, אפריל 1933 ״. 

עטלעכע װאכן שפעטער, פארן פארלאזן װארשע אויפן װעג צוריק קײן 
פאריז, האט שיק געגעבן אן אינטערװױ פאר דער פאפולערער יידיש־פוילי־ 
שער צײטונג ״נאש פשעגלאנד״. אין דעם שמועס האט דער שעפער פון 
״קאלישער םטאטוט״ געמאכט א חשבון־הנפש װעגן די האפענונגען, װאס 
ער האט געהאט פארבונדן מיט דער פילםודסקי־איבערקערעניש פון 1926 . 

דער דאזיקער איגטערװױ איז א װיכטיקער דאקומענט װעגן די יידיש־ 
פוילישע באצױנגען אין מאמעגט פון היטלערם איבערנעמען די מאכט אין 
דײטשלאגד. ענלעך װי אין זײגע פלאסטישע װערק, איז שיק אויך געװען 
קורץ, בינדיק און שארף אין זײנע דערקלערונגען. אין דעם אינטערװױ האט 
ער צװישן אנדערן געזאגט: 

״די אגרעגוגג פלאםטיש אויפצולעבן דעם ,קאלישער םטאטוט׳ האט 
מיר געגעבן די מאי־איבערקערעניש פון מארשאל פילםודסקי, אויף װעלכער 
איך האב געלײגט גרויםע האפענונגען... די איבערקערעניש האט מיך סטימו־ 
לירט ארויםצוציען פון די ארכױץ א פארשטויבטן היםטארישן װעקםל, 
װאם איז געדעקט געװען מיט די גאראנטיע־חתימות פון די גרעםטע פוילישע 
מלכים. די לעצטע חתימה פון אט דעם װעקםל איז פון לעצטן פוילישן קעניג, 
סטאניםלאװ אויגוםט פאניאטאװםקי. 

״איך האב ארויםגעצױגן דאם װעקםל און עם פארגעשטעלט צום צאלן. 

זינט דעם דאזיקן מאמענט זענען שוין פארבײ עטלעכע יאר און דאם װעקםל 
איז נאך אלץ נישט געצאלט געװארן. איך בין אנטוישט, אבער דאך האף איך, 
אז םוף־כל־םוף װעט דאס װעקסל װערן געצאלט. דער אויםשטעלער פון דעם 
װעקםל האט הינטער זיך א שײנע טראדיציע און צו די ױרשים פון דער 
דאזיקער טראדיציע האב איך דערװײל נאך נישט אין גאנצן פארלוירן מײן 
צוטרוי. 

,״װאס אײגנטלעך פאדערן מיר י — האט שיק רעטאריש געפרעגט — 

מיר פאדערן דאם, װאם קומט אונדז! דאס איז א פאדערונג, צו װעלכער 
מיר האבן די פולע רעכט. דער ,קאלישער םטאטוט׳ איז דאך א באשטעטיקונג 
פון דעם, װאס מיר יידן האבן געגעבן פוילן, און װאם פוילן האט אונדז 
דערפאר צוריקגעצאלט מיט דאנקבארקײט. קײנער איז נישט אין שטאנד 
אפצומעקן די פארגאנגענהײט... קײנער װעט נישט אין שטאנד זײן אפצומעקן 
דאם, װאם אונדזערע אורעלטערן האבן מיט זײערער פלײםיקער ארבעט 
געטאן פארן אויפבוי פון פוילן. פון דער געשיכטע פון פוילגס אומאפהענגי־ 
קײט־קאמפן װעט קײנער נישט קענען אויםשטרײכן די נעמען פון די יידישע 
העלדן. דער דאזיקער בלוט־פאםפארט גיט אונדז די רעכט צו פאדערן גע־ 
רעכטיקײט: די יידישע מאםן װערן פארפאלגט אין אומאפהענגיקן פוילן, 
זײער נויט איז גרוים און דאם מוז געענדערט װערן און װעט געענדערט װערן. 
איך גלויב דערין און דער אויםדרוק פון דעם גלויבן איז געװען מײן ארבעט 
איבער דעם ,קאלישער סטאטוט״׳. 

די דאזיקע װערטער װעגן דער האפענונג אויף א בעםערער מערכה 
פון די יידן אין פוילן, װאס שיק האט געבראכט צום אויסדרוק, זענען דורך 
אים ארויםגעזאגט געװארן אן טיפער איבערצײגונג. דאם איז געװען בלויז 
א דערמאנוגג צו די נײע הערשער, א דערמאנונג װעגן זײערע פליכטן. ער 
האט זיך אבער נישט געמאכט קיץ אילוזיע, אז די דערמאנונג װעט דער־ 
הערט װערן. 

זינט דעם דאזיקן מאמענט האט זיך אנגעהויבן א נײע פאזע אין שאםן 
פון ארטור שיק. אונטער דעם אײגדרוק פון די געשעענישן אין דײטשלאנד, 
טיף באזארגט צוליב דער שטימונג פון האפענונגסלאזיקײט, װאס האט דאן 

באהערשט די יידן אין פוילן, איז בײ שיקן געבוירן געװארן דער געדאנק 
װעגן אילומינירן די הגדה — דעם עפאם װעגן יידישע לײדן, שקלאפערײ 
און באפרײונג. 

פרעה און היטלערו שיק האט קלאר געזען די היםטארישע אנאלאגיע 
צװישן די צװײ טיראנען, און מיט זעלטענער געװאגטקײט האט ער זיך 
באנוצט מיט דער נאצישער סװאםטיקא אלם אן ארנאמענט פאר זײנע 
אילוסטראציעם צו דער הגדה, 

די דערקלערונגען, װאס שיק האט דאן געמאכט פאר דער פרעםע װעגן 
זײן קאנצעפציע פאר די אילוםטראציעם צו דער הגדד״ זענען אין די פויליש־ 
יידישע צײטונגען געװארן צענזורירט. שיק האט דאן דערקלערט, אז די 
געשטאלטן פון פרעה און זײנע מיניםטארן װעט ער מאדעלירן לויט די 
פארטרעטן פון היטלער, געבעלם און אנדערע נאצישע פירער. 

די ארבעט איבער דער הגדה האט שיק אנגעהויבן נאך בעת זײן וױילן 
אין פוילן. אין דער ביבליאטעק פון ױדאיסטישן אינםטיטוט אין װארשע, 
נעבן דער טלאמאצקער סינאגאגע, וװ עם געפינט זיך הײגט דער יידישער 
היםטארישער אינםטיטוט, האט שיק געפארשט אלטע הגדות• ער האט אויך 
געהאט געשפרעכן מיטן באוװסטן אריענטאליםט, הויפט־ראבינער פראפ. 
משה שאר, װעגן דעם, װי װײט ער קען גײן אין זיץ קינםטלערישער אינטער־ 
פרעטאציע פון די פארשידענע געשטאלטן פון דער הגדה־עפאפײע, און װעגן 
דער שריפט, װאם ער זאל נוצן פאר די פארשידענע פרקים. 

די פארשונגען פון אלע הגדות האט שיק אויך פארגעזעצט אין פאריזער 
לװור־מוזײ און אין בריטישן מוזײ אין לאנדאן, וװ עם געפינט זיך די 
גרעםטע זאמלונג פון מיטלאלטערלעכע, אילומינירטע הגדות. 

אין ױני 1933 האט אין לאנדאן, אין זאל פון די ״אינטערנעשאנעל ארט 
גאלעריס׳/ זיך געעפנט די אויםשטעלונג פון שיקס װערק, װאס האט ארומ־ 
גענומען דעם ״קאלישער םטאטוט״, די ״עפאפײע פון סימאן באלױואד״, 
״װאשינגטאן און זײן צײט״, און צום ערשטן מאל איז דאן אין לאנד פון 
שעקספירן אויסגעשטעלט געװארן די םעריע פון שיקם אילוםטראציעם צו 
לודװיק לואיםאנם ראמאן ״די לעצטע טעג פון שײלאק״, געבויט אויף 
שעקםפירם ״דער סוחר פון װענעדיק״. 

די ענגלישע צושויער האבן מיט באזונדערן איבטערעם אבםערװירט 
שיקס יידישן העלד׳ םפעציעל די םצענעס: ״שײלאק װערט געצוװנגען צו 
שמד׳/ און ״שײלאקם טויט״, אין װעלכע עם קומט צום אויסדרוק דער 
טראגיזם פון דעם גערודפטן און געפײניקטן ױדישן סוחר פון װענעדיק. 

שיקס אויםשטעלונג אין לאנדאן איז פארװאנדלט געװארן אין א גרויםער 
קינםטלערישער און אויך פאליטישער געשעעניש פון א יידישן כאראקטער. 
די עפענונג איז דורכגעפירט געװארן דורך דעם פוילישן אמבאסאדאר, 
גראף םקירמונט, װעלכער האט אין נאמען פון דער פוילישער רעגירונג 
איבערגעגעבן א םפעציעלן עקזעמפלאר פון ״קאלישער םטאטוט״ צו נחום 
םאקאלאװ, פרעזידעגט פון דער צױניסטישער װעלט־ארגאניזאציע, אלס 
מתגה פארן העברעישן אונױוערסיטעט. 

בײם איבערנעמען די מתנה האט נחום םאקאלאװ געהאלטן א רעדע׳ 

אין װעלכער ער האט געמאכט די באמערקונג, אז ״דער קאלישער פירשט, 
באלעםלאװ, האט די רעכט געגעבן נישט נאר פאר די יידן אין פוילן גופא, 
נאר אויך פאר די ױדישע פליטים, װעלכע זענען געקומען פון דײטשלאנד. 
אזוי ארום האט דער דעמאלטדיקער פוילישער הערשער נישט געמאכט קײן 
אונטערשיד צװישן ,אסט־ױדן׳ אדער ,װעםט־ױדן/ 

״װאם פאר א דערשיטערנדיקער קאנטראםט — האט נחום םאקאלאװ 
אויםגערופן — צװישן דעם 13 טן יארהונדערט און דעם איצטיקן 20 םטן 
יארהונדערט... די איצטיקע אנטיסעמיטישע הערשער אין דײטשלאנד קענען 
נאך א מאל דעם פירשט פון קאליש, באלעסלאװ דעם פרומען, בראנדמארקן 
אלם ,ױדען־קנעכט׳ און זײ װעלן באשטימט פארברעגען אלע עקזעמפלארן 
פון שיקם ,קאלישער םטאטוט/ אויב זײ װעלן נאר ארײנפאלן אין זײערע 
הענט״... 

א דאנק דעם גרויסן דערפאלג פון זײן אויםשטעלונג האט שיק באקומען 
א צוטריט צו די װיכטיקםטע פאליטישע קרײזן אין לאנדאן• בײ פארשידענע 
געלעגנהײטן, סײ אין פרױואטע סאלאנען פון אײנפלוםרײכע ענגלישע פא־ 
ליטיקער, סײ אין קלובן, װו ער איז אײנגעלאדן געװארן אלס גאםט, האט 
שיק נישט אױפגעהערט צו װארענען װעגן דער געפאר, װאס דראט דער 
װעלט מצד דער װאקםנדיקער, ברוטאלער מאכט פון נאציזם. 

מיט טיפן פארדרוס האט אבער שיק פעםטגעשטעלט, אז זײנע װארע־ 
נונגען װעגן דער געפאר פון נאציזם זענען אויפגענומען געװארן מיט גאר 
א קנאפן אינטערעם. פארקערט, זײנע גאםטגעבער זענען אפילו געװען אומ־ 
צופרידן פון דעם האם, מיט װעלכן שיק האט גערעדט װעגן די דײטשן. 

שיקס אגװעזנהײט אין לאנדאן איז אויםגענוצט געװארן פאר א מאני־ 
פעסטאציע פון,׳װעלט־קאמיטעט פון קאמף קעגן אנטיםעמיטיזם״, װאס איז 
גראד דאן זיך געהאט צונויפגעקומען אין דער בריטישער הויפטשטאט. 
אין ״בישאפםגעיט אינסטיטוט״ אין װײטשעפל איז אײנגעארדנט געװארן אן 
אויסשטעלונג פון שיקם ״קאלישער סטאטוט״ אונטער דער לאזונג־ ״פרײ־ 
הײט און רעכט פאר יידן״. די ספעציעלע אויםשטעלונג אין דער יידישער 
געגנט פון לאנדאן איז פארגעקומען אונטערן פראטעקטאראט פון א רײ 
מעיארס אין פארשידענע ״באראם״ אין לאנדאן און די פירער פון דער 
אנגליקאנישער קירך אין ענגלאנד. 

די עפענונג־רעדע אויף דער אויסשטעלונג האט געהאלטן דער מעיאר 
פון ארלינגטאן, װעלכער האט אונטערגעשטראכן, אז אין זײן ״בארא״ וװינען 
פיל יידן, װאס שטאמען פון פוילן, אז זײ האבן ארײנגעבראכט איניציאטױו 
און בארײכערט די געגנט. דערבײ האט ער פארויסגעזאגט, אז דאם פאר־ 
טרײבן פון דײטשלאנד די אונטערנעמערישע, איבערגעגעבענע יידישע 
בירגער׳ װעט סוף־פל־םוף דערפירן צו דער מפלה פון נאצי־רעזשים. 


די זומער־חדשים פון יאר 1933 , װען אין דײטשלאנד האט אלץ שארפער 
געבושעװעט דער טעראר פון היטלער־רעזשים, האט שיק אין זײן פאריזער 
סטודיא אינטענסױו געארבעט איבער דער הגדד״ װאם איז זיך צעװאקםן 
אין פארנעם און האט שוין אנטהאלטן אן ערך 100 מיגיאטורן. 

דער גרויסער דערפאלג פון שיקם אויסשטעלונג אין לאנדאן און די 
אויפנאמעס, װאם זענען פאר דעם קינםטלער געמאכט געװארן אין די אײנ־ 
פלוסרײכע פאליטישע קרײזן, האבן אויך געהאט אן אפקלאנג אין אמעריקע. 
א רײ װיכטיקע צײטונגען, װי די ״קרישטיען םאיענם מאניטאר״ אין באם־ 
טאן, און ״שיקאגא טריבױן״, האבן פארעפנטלעכט אפשאצונגען װעגן שיקס 

װערק, באזונדערס װעגן זײן ציקל מיניאטורן ״װאשינגטאן און זײן צײט״ 

אויף דער איגיציאטױו פון דער פעדעראציע פון פוילישע יידן, װאס 
האט דאן זיך געפונען אויפן הויכפונקט פון אירע פארצװײגטע אקטױױ־ 
טעטן, איז אינעם ברוקלין־מוזײ אײנגעארדנט געװארן אן אויםשטעלונג פון 
שיקס מיניאטורן אויף ביבלישע טעמעם. פארשטײער פון אמעריקאנער 
מוזײען און אויך פרױואטע קאלעקציאנערן האבן באזוכט שיקן אין זײן 
פאריזער סטודיא און געקויפט זײנע װערק. אײנער פון די קאלעקציאנערן 
האט געװיזן שיקם בילדער דעם יידישן קאנגרעסמאן סאל בלום, װעלכער 
האט פארפירט מיט שיקן א קארעםפאנדענץ װעגן אן אויםשטעלונג פון זײנע 
װערק אין דער קאנגרעס־לײברערי, און אויך װעגן דער מעגלעכקײט פון 
זיץ קומען אויף א באזוך קײן אמעריקע. 

שיק האט זיך אנגעכאפט אין דער מעגלעכקײט פון א נםיעה קײן אמע־ 
ריקע און דאם גיכער צוליב פאליטישע טעמים, װי רײן קינםטלערישע. ער 
איז געװען פארביטערט, צוליב דער גלײכגילטיקײט, װאם מען האט אין 
לאנדאן און אויך אין פאריז ארויסגעװיזן צו זײנע װארענונגען װעגן דער 
װאקסגדיקער געפאר פון נאציזם פאר יידן און בכלל פאר דער פרײער װעלט. 
ער האט דעריבער געהאפט, אז אין אמעריקע װעט ער אנטרעפן א גרעםערע 
פארשטענדעניש פאר דער נויטװענדיקײט פון אונטערנעמען אן אקציע קעגן 
דער ״ברוינער נאצישער געפאר״. 

שיק און זײן פרוי האבן דעריבער גענומען מאכן פלענער צו דער נםיעה 
קײן אמעריקע. די קינדער האבן זײ באשלאסן איבערצולאזן אונטער דער 
אויפזיכט פון דער גװוערנאנטקע מאניקא, װעלכע איז צו זײ געװען װי א 
מוטער. פון אט דער צײט איז אין די זכרונות פון ױליא שיק פאראן װעגן דעם 
אן אינטערעםאנטע פארצײכענונג: 

״די צוגרײטונגען, װאם מיר האבן אין זומער 1933 גענומען מאכן 
צו אונדזער ערשטער נםיעה קײן אמעריקע, האט נאך פארשטארקט דעם 
אימפעט, מיט װעלכן ארטור האט געארבעט איבער דער ״הגדה״. ער פלעגט 
געװײנלעך אנהײבן זיץ ארבעט 6 א זײגער פאר טאג, װען די גאםן ארום 
אונדזער הויז זענען נאך געװען אײנגעשלאפן. ער האט זיך אליץ פארבריט 
א טעפל שטארקע קאװע און נישט געגעםן ביז 1 א זײגער — די רעגולערע 

צײט פון מיטאג־עםן. אין די נאבמיטאג־שעהען האט ער געלײענט און 
געמאכט פארצײכענונגען פון די קאנצעפציעס װאס זענען געבוירן געװארן 
אין זײן קאפ בײם שטודירן די עפאבע, װאם האט געהאט א שײכות צו דעס 
װערק איבער װעלכן ער האט געארבעט. 

״די ארבעט איבער דער ״הגדה׳/ אין זײן אקטואליזירטער קאנצעפציע 
פון פארשטעלן פרעהן אלם דעם היטלער פון דעמאלטדיקער צײט, האט 
ארטורן אזוי פארכאפט, אז ער פלעגט אפט אין מיטן נאכט, אין די פידזשאמעם 
און שלאפראק, אריבערגײן אין דער םטודיא און פארפיקםירן די אײנפאלן, 
װאס ער האט געהאט אין חלום. 

״אומעטום וװ מיר האבן גערײזט האט ארטור שטענדיק מיטגענומען 
מיט זיך זײנע ארבעט־מכשירים. אויב מיר זענען געבליבן ערגעץ לענגער 
װי דרײ טעג, האט ער גלײך זיך גענומען צו דער ארבעט, װאם איז פאר אים 
געװען דאם בעםטע מיטל פאר אנטשפאנוגג. אויב מיר זענען אײנגעשטאנען 
אין א האטעל, האט ער פארלאנגט, אז מען זאל אין צימער ארײנשטעלן 
א גרויםן טיש, אויף װעלכן ער האט פונאנדערגעלײגט די שארפע בלײ־ 
פעדערם, די דינינקע פענזלם, װירעם, פארבן, דאס םפעציעלע פערגאמין־ 
פאפיר און א פארגרעםערונג־גלאז.״ 

טראץ זײן גרעגעצלאזן ארבעט־דראנג האט ארטור שיק אויך ליב 
געהאט צו פארברענגען אין דער געזעלשאפט פון פרײנד און חברים — 
שרײבער און קינםטלער. אין קעגנזאץ צו אנדערע דערפאלגרײכע יידישע 
קינםטלער אויפן פאריזער מאנפארגאס, װעלכע האבן אויסגעמיטן די געזעל־ 
שאפט פון אנהײבערם, האט שיק זיך דװקא ארומגערינגלט מיט ױנגע קינםט־ 
לער, און אויב ער האט אין עמעצן דערפילט א פונק פון טאלאנט האט ער 
דעם יונגן קינםטלער נישט נאר םתם דערמוטיקט, נאר אויך מאטעריעל 
געשטיצט. 

די שיקם האבן אין פאריז געפירט אן אפן הויז, װאם האט צוגעצויגן 
פיל פערזענלעכקײטן פון דער יידישער און פראנצויזישער אינטעלעקטוע־ 
לער װעלט און די דיםקוםיעם פלעגן נישט אײן מאל זיך פארציען ביז שפעט 
אין דער נאכט. צו שיקס נאענטםטע חברים אין אט דער צײט האבן באלאנגט 
די מאלער משה קיםלינג, לעאפאלד גאטליב, דער ברודער פון דעם פרי־ 

פארשטארבענעם געגיאלן מאלער מאוריצי גאטליב, אײזיק פעדער און חײם 
סוטין. אין די זכרונות פון ױליא שיק איז פאראן די פאלגנדיקע באמערקונג 
װעגן חײם סוטין. 

״מיר האבן געקענט סוטינען, נאך אײדער ער איז געװארן בארימט, 

װען ער פלעגט ממש הונגערן. ער איז אבער געװען א זעלטן שטאלצער 
מענטש און האט נישט געװאלט נעמען קײן שטיצע פון קײנעם. װען ער 
האט ענדלעך דערגרײכט פולע אנערקענונג, איז זײן מאגן געוועז אזוי 
רױנירט פון די הונגער־יארן, אז ער האט מער נישט געקענט עםן. ער אײ 
געשטאדבן גאר ױנג פון א ראק אין מאגן״. 

קאפיטל 17 


ערשטע נםיעה פון ארטור שיק קײן אמעריקע 


אין םעפטעמבער 1933 האט שיק באקומען א ברױו פון פוילישן אמבא־ 
סאדאר אין װאשינגטאן םטאגיםלאװ פאטעק, װעלכער האט אים אינפארמירט 
אז א דאנק די באמיונגען פון םאל בלום װעט אין דער לײברערי־אװ־קאנגרעס 
פארקומען אן אויםשטעלונג פון ״קאלישער סטאטוט׳/ און אז אין צוזאמענ־ 
האנג דערמיט איז געשאפן געװארן א ״פויליש־יידישער מאגנא־קארטא 
קאמיטעט׳/ דער אמבאסאדאר האט אויסגעדריקט זײן צופרידנקײט דערמיט׳ 
װאם שיק האט באשלאםן צו קומען אויף א באזוך קײן אמעריקע. 

אין דער זעלבער צײט האט שיק אויך באקומען א בריװ פון קולטור־ 
דעפארטמענט פון פוילישן אויסערן־מיניםטערױם אין װארשע, אין װעלכן 
עס האט זיך צװישן אנדערן געזאגט: ״נאך אײער גרויסן טרױמף אין לאנדאן 
זענען מיר צופרידן צו הערן, אז איר האט באשלאסן פארן אויף א באזוך קײן 
אמעריקע, אונדזער אמבאסאדאר אין װאשינגטאן איז װעגן דעם אינפארמירט 
און וועט אײך אפװארטן בײ אײער אנקומען קײן נױ־יארק׳/ 

דעם 6 םטן נאװעמבער 1933 זענען ארטור און ױליא שיק פון לע־האװר 
אפגעשוװמען קײן נױ־יארק מיט דער פראנצויזישער שיף ״שאמפלען׳/ 
אויף אט דער ערשטער נםיעה קײן אמעריקע האט שיק געפירט מיט זיך 
רעקאמענדאציע־ברױו צו צוױי פראמינענטע אמעריקאנער יידן, װעלכע 
האבן נישט געהאט קײן שײכות מיט קונסט, נאר מיט פאליטיק. דאם זענען 
געװען אמבאםאדאר הענרי מארגענטוי און בערנארד בארוך. 

די ברױו צו די צװײ יידיש־אמעריקאנער פערזענלעכקײטן זענען גע־ 
שריבן געװארן דורך א פאליאק, װעלכער איז ארײן אין דער געשיכטע נישט 
נאר אלם קינםטלער, נאר אויך אלס שטאטמאן. דאס האט איגנאצי פאדע־ 

רעװסקי רעקאמענדירט דעם ייד ארטור שיק צו די צװײ שטאטלײט מיט 
װעלכע דער פוילישער װירטואז־קאמפאזיטאר און ערשטער פרעמיער פון 
אומאפהענגיקן פוילן איז געװען באפרײנדט. 

יעדעם מאל װען פאדערעװסקי האט באזוכט אמעריקע, איז ער געװען 
דער גאסט פון בערנארד בארוך, געװוינט אין זײן הויז אין נױ־יארק און אויך 
אין זיץ װילע אין קאליפארניע. אן ענלעכע פרײנדשאפט האט פאדערעװםקין 
פארבונדן מיט דער מארגענטוי־משפחה. 

הענרי מארגעגטוי און בערנארד בארוך האבן בעת דער ערשטער 
װעלט־מלחמה געהאלפן פאדערעװסקין אין זײן קאמף פאר אן אומאפהענגיק 
פוילן אץ געשטיצט זײנע באמיונגען אין ״װײםן הויז״. פאדערעװסקין האט 
שטארק פארדראסן, װאם אין געװיסע יידישע קרײזן באשולדיקט מען אים 
אין אנטיםעמיטיזם, און ער האט פאר שיקן זיך געקלאגט און געפרעגט, 
אויף װאם אט־די באשולדיקונגען שטיצן זיך. 

״זינט די ערשטע שריט פון מײן קינםטלערישער און פאליטישער קאר־ 

יערע — האט פאדערעװסקי זיך מתנצל־געװען פאר שיקן — האב איך אלע 
מאל געהאט יידישע פרײנד״. דערבײ האט ער שיקן דערצײלט דעם פאלגנ־ 
דיקן עפיזאד: 

״בעת דעם ערשטן װעלטקריג האב איך באדארפט פארן קײן אמעריקע 
אין א דרינגענדיקער פאליטישער אנגעלעגנהײט. די באנקן אין פראנקרײך 
זענען אבער דאן געװען געשלאסן צוליב א שטרײק פון די אנגעשטעלטע 
און איך האב נישט געהאט קײן געלט אויף די הוצאות. אין א געוויםן פרי־ 
מארגן איז צו מיר געקומען מײן שנײדער, גאלדבערג, א פוילישער ייד, 
װעלכער האט פאר מיר געמאכט א נײעם פראק. ער איז געװען אן אמתער 
קיגםטלער אין זיץ פאך. איך פלעג זיך אפט מיט אים אויםשמועםן װעגן 
פארשידענע אנגעלעגנהײטן און נאטירלעך אויך װעגן פוילן. הגם ער איז 
שוין לאנגע יארן געװען אװעק פון זײן הײמשטעטל גריצע, נעבן װארשע, 
האט ער תמיד מיט אויפריכטיקן םענטימעגט גערעדט װעגן פוילן. 

״דאם מאל האט גאלדבערג באמערקט, אז איך בין אין א געדריקטער 
שטימונג, און ער האט מיך געפרעגט, װאס עס עגבערט מיך. איך האב אים 
דערצײלט װעגן מײן זארג, אז איך קען נישט ארויסגעמען קיץ געלט, פדי 

צו מאבן מײן רײזע קײן אמעריקע. ער האט מיך דאן נאיװ געפרעגט, װיפל 
געלט איך דארף, און איך האב אים מיט דער זעלבער נאיװקײט געענטפערט, 
אז איך דארף האבן ססס,סס 3 פראנק — פאר די דעמאלטדיקע צײטן א 
באדײטנדיקע סומע. גאלדבערג האט מיר גאר נישט געזאגט, זיך געזעגנט 
און איז אװעקגעגאנגען. אבער אויף צו מארגנס איז ער געקומען און מיר 
געבראכט די 300,000 פראנק אין מזומן. װען איך האב אים געװאלט געבן 
א באשטעטיקונג אויפן געלט, האט ער זיך אפגעזאגט צו נעמען. 

״איר פארשטײט — האט פאדערעװםקי געזאגט צו שיקן — דאם זענען 
אונדזערע פוילישע יידן. זײ האבן ברײטע הערצער און זענען אלע מאל גרײט 
צו מאכן קרבנות פאר עמעצן, װעמען זײ האבן ליב״. 

די פרײנדשאפט צװישן ארטור שיק און איגגאצי פאדערעװסקי האט 
זיך געצויגן נאך פון די שפעטע צװאנציקער יארן אין פאריז, װען שיק האט 
געמאכט א פארטרעט פון דעם פוילישן װירטואז און שטאטסמאן. אויך פאדע־ 
רעװסקי האט צוגערעדט שיקן אונטערצונעמען די רײזע קײן אמעריקע, וװ 
ער האט אים פארויםגעזאגט גרויס דערפאלג, און דערבײ אים אנגעבאטן 
מיטצוגעבן רעקאמענדאציע־ברױו צו אײנפלוסרײכע פערזענלעכקײטן. 

פאדערעװםקי האט אין שיקן געזען אן אפשפיגלונג פון זיך אליץ• ער 
האט אין אים געזען דעם קינסטלער, װאם איזאלירט זיך נישט אין קיץ 
העלפאנטבײן־טורעם, נאר שטרענגט זיך אן צו פארװאנדלען די קונםט אין 
אן אינסטרומענט פון קאמף. ״די קונסט איז נישט קײן ציל, נאר א מיטל״ — 
פלעגט פאדערעװסקי זאגן צו שיקן. 

קורץ פארן אפשװימען קײן נױ־יארק, אין אקטאבער 1933 , האט שיק 
באזוכט פאדערעװסקין אין זײן הײם אין שװײצארישן שטעטל מארזש, נישט 
װײט פון זשענעװע. דאם שטעטל איז שפעטער ארײן אין פאליטישן לעקסיקאן 
אלס ״פראנט־מארזש״. דאס איז געװען די אפאזיציע קעגן פילםודםקי־ 
רעזשים, װאס האט זיך געזאמלט ארום איגנאצי פאדערעװסקי, און האט 
אירע באראטונגען אפגעהאלטן אין פאדערעװםקים װילע אין מארזש• 

אין הויז פון פאדערעװםקי האט שיק געטראפן דעם געװעזענעם פוילישן 
אויםערן־מיניםטער, גראף אויגוסט זאלעםקי, װעלבער האט דאן גראד גע־ 
וױילט אין זשענעװע און איז געקומען אויף א באזוך קײן מארזש. דער 

פוילישער אויםערן־מיניםטער איז דאן געװען קאלאנעל יוזעף בעק, און גראף 
זאלעםקי האט אלם פרײװיליקער פאליטישער עמיגראנט געלעבט אין פאריז, 
ענלעך װי גענעראל װלאדיםלאװ שיקארםקי. 

בעת דער דאזיקער אומגעריכטער באגעגעניש מיט גראף זאלעםקי, האט 
שיק אים דערמאנט װעגן דער אפטימיםטישער רעדע, װאס ער האט געהאלטן 
פאר דער פעלקער־ליגע, װען שיק האט אילוםטרירט דעם ״שלום־פאקט״ 
און אין די אילוםטראציעם געבראכט צום אויםדרוק זײן טיפן פעסימיזם װעגן 
דער צוקונפט פון דער פעלקער־ארגאניזאציע. 

די פונדאמענטן פון דער פעלקער־ליגע האבן זיך דאן שוין גענומען 
װאקלען. די טרוימען װעגן אנטװאפענונג זענען געװארן צערונען. היטלערם 
קריגםמאשין איז געװאקםן און אײראפע האט געקוקט מיט האפענונג בלויז 
צו אמעריקע און צו איר נײעם פרעזידענט. 

פאדערעװםקי איז דעמאלט געווען אין דער אפאזיציע צום פילםודםקי־ 
רעזשימ. ער האט אבער נישט גענומען קײן אקטױון אנטײל אין דער 
פאליטיק און האט געפירט א צוריקגעצויגן לעבן אין מארזש. פון צײט צו 
צײט פלעגט ער פון דארט ארויספארן אויף א קאנצערטן־טורנע איבער דער 
װעלט. מיט גרוים זארג האט אבער פאדערעװםקי נאכגעפאלגט די געשעענישן 
אין זײן לאנד, באזונדערס זינט דעם מאמענט, װען היטלער איז געקומען צו 
דער מאכט אין דײטשלאנד. 

געזעגענענדיק זיך מיט שיקן האט פאדערעװםקי, אין דער אנװעזנהײט 
פון די צאלרײכע געםט, אים א קוש־געטאן אין קאפ און אים מיטגעגעבן די 
רעקאמענדאציע־ברױו צו בערנארד בארוך און אמבאםאדאר הענרי מאר־ 
גענטוי. 

אין באגינען פון 14 טן נאװעמבער האט די שיף ״שאמפלען״ פארװארפן 
איר אנקער אין נױ־יארקער האפן. טראץ דער פריער שעה האט א גרעםערע 
גרופע יידן און נישט־יידן אפגעװארט שיקן און זײן פרוי. עס איז דארט 
געװען דער פוילישער אמבאםאדאר און א רײ באאמטע פון קאנסולאט, וױ 
אויך די פירער פון דער פעדעראציע פון פוילישע יידן, בראש מיטן פרע־ 
זידענט, בנימין װינטער, שיקם א לאנדםמאן פון לאדזש, און דער גענעראל־ 
סעקרעטאר, דער שרײבער ז. טיגעל. עם זענען געקומען רעפארטערם פון 

דער אמעריקאנער פרעסע און פון די דרײ יידישע טאג־צײטונגען — דער 
//פארװערטם״, דער ״מארגן־זשורנאל״ און דער //טאג״, װי אויך צאלרײכע 
פארטרעטער פון פוילישע צײטונגען, װאס האבן געװידמעט פיל אויפמערק־ 
זאמקײט דעם גאסט, ארויםהײבנדיק זיץ צושטײער צו דער ״פארשטארקונג 
פון דער פויליש־אמעריקאנער פרײנדשאפט״. 

מיט א פארכאפטן אטעם האט שיק פון אויבערשטן דעק פון דער שיף 
אבםערװירט די פאנאראמע פון דער שטאט נױ־יארק מיט אירע װאלקנ־ 
קראצערם, װאם איז געװען װי א פארװירקלעכונג פון די קוביסטישע קאמפא־ 
זיציעם פון די אװאנגארד־קינםטלער. 

שיק האט נאך באװיזן צו זען די אויםשטעלונג פון זײנע װערק, װאם 
האט זיך שוין געהאלטן בײם שליסן אין ברוקלין־מוזײ. עם האט אים 
אבער דערװארט אן ענטוזיאםטישע אויפנאמע בעת דער אויםשטעלונג אין 
דער לײברערי־אװ־קאנגרעס אין װאשינגטאן, װאם האט דאן געברויזט מיט 
פאליטישע געשעענישן, נאך דער דערװײלונג פון פרעזידענט רוזװעלט צום 
ערשטן טערמין. 

אמעריקע האט זיך דאן געפונען בײם אנהײב פון די סאציאלע רעפאר־ 

מען װאם פרענקלין דעלאנא רוזװעלט האט גענומען דורכפירן מיט גרוים 
שוװנג. דער אפקלאנג װעגן דער שנעל־װאקםנדיקער פראספעריטעט אונטער 
דער נײער רוזװעלט־אדמיניםטראציע האט נאך נישט געהאט דערגרײכט 
די דרויםנדיקע װעלט. אין אײראפע איז מען נאך אלץ געװען אונטערן 
אײנדרוק פון דעם ביטערן עקאנאמישן קריזים, װאם אמעריקע האט דורכ־ 
געמאבט אונטער דער הװוער־אדמיניםטראציע, און ארטור שיק האט נאך 
דערװארט צו טרעפן אויף די גאםן פון נױ־יארק די בעטלער און עפל־ 
הענדלער, װעגן װאס די נאצישע פראפאגאנדע האט נישט אויפגעהערט צו 
טרומײטערן. 

שיק איז דעריבער געװען איבערראשט פון דער האפערדיקער שטימונג, 

װאם ער האט אבםערװירט אויף אלעמענס פנימער, און איז מיטגעריםן גע־ 
װארן פון דעם דינאמישן ריטעם פון דער נײער װעלט, װאם ער האט צום 
ערשטן מאל דערזען• 

דורך דער צײט פון זײער װײלן אין נױ־יארק זעגען ארטור שיק און זײן 

פרוי געװען אפטע ארײנגײער אין הויז פון העגרי מארגענטוי, װאס האט זיך 
געפונען אויף דער עלעגאנטער פינפטער עװעניו״ קעגן איבער דעם מעטרא־ 
פאליטן־מוזײ. זײ פלעגן אפט קומען אין די גאכמיטאג־שעהען אויף טײ 
צו די מארגענטויס. דאם איז געװען גראד אין דער צײט, װען הענרי מאר־ 
גענטוי דזשוניאר איז דורך פרעזידענט רוזװעלט נאמינירט געװארן אלס 
פינאנץ־מיניסטער. צוליב דעם האט דאן אין הויז פון די מארגענטוים 
געהערשט א געװיםער אומרו. דער אלטער מארגענטוי און זײן פרוי האבן 
פאר די שיקס אויםגעדריקט ערנםטע זארג׳ צוליב דער גרויםער פאראנט־ 
װארטלעכקײט, װאם זײער זון האט אויף זיך גענומען אין דעם שװערן 
קריזיס־פעריאד, אין װעלכן אמעריקע האט זיך נאך דאן געפונען. 

עטלעכע וואכן נאך שיקם אנקומען קיץ נױ־יארק האט אין װאשינגטאן, 

אין דער קאנגרעס־לײברערי, זיך געעפנט די אויסשטעלונג פון שיקס װערק, 
װאס האט צוגעצויגן די גרעסטע אויפמערקזאמקײט מצד דער קינסטלערישער, 
װי אויך מצד דער פאליטישער װעלט אין דער אמעריקאנער הויפטשטאט• 
די אויםשטעלונג איז אפיציעל געעפנט געװארן דורך דעם פוילישן אמבא־ 
םאדאר, סטאניםלאװ פאטעק, װעלכער האט דער מוטער פון פרעזידענט 
רוזװעלט געשענקט אן עקזעמפלאר פון דער לוקםוס־אויםגאבע ״װאשינגטאן 
און זיץ צײט״. פאר אט דעם װערק האט שיק פון דער אמעריקאנער רעגירונג 
באקומען דעם ״דזשארדזש װאשינגטאז־מעדאל״. 

א שטארקע פרײנדשאפט האט בעת דער אויסשטעלונג זיך אנגעקניפט 
צװישן ארטור שיק און דעם פאפולערן קאנגרעםמאן סאל בלום, װעלכער 
איז דאן געװען דירעקטאר פון קאמיטעט צו פײערן דעם 200 ־יאריקן געבורט 
פון ערשטן אמעריקאנער פרעזידענט — גענעראל דזשארדזש װאשינגטאן. 

סאל בלום, װעמענם עלטערן האבן געשטאמט פון פוילן, האט מיט פיל 
װארעמקײט אויפגענומען דעם יידישן קינםטלער פון פוילן, װעלכער האט 
מיט זײן פענזל אויפגעלעבט פארגעםענע בילדער פון דער יידישער געשיכטע 
אויף דער פוילישער ערד און אזוי פרעכטיק געשילדערט די םצענעם פון 
אמעריקאנער אומאפהענגיקײט־קאמף. דאס האט םאל בלום טאקע פארגע־ 
שלאגן צו געבן שיקן דעם ״דזשארדזש װאשינגטאן־מעדאל״ און אין גאמען 
פון קאמיטעט אים געשריבן פאלגנדיקן ברױון 

״דעם 20 סטן יאנואר 1934 . 

״ליבער הער שיק: 

״װעגן אײער אויסשטעלונג פון אילומינירטע מאנוםקריפטן און אקװא־ 
רעלן, װאם װערט איצט געװיזן אין דער קאנגרעס־לײברערי, האב איך 
געהערט בלויז שבחים. פאר מיר און פאר די מיטגלידער פון אמעריקאנער 
״דזשארדזש װאשינגטאן 200 ־יאריקן פײערונג־קאמיטעט״ איז באזונדער 
װערטפול אײער םעריע אילומינאציעס, װאם שילדערן די עפיזאדן און פער־ 
זענלעכקײטן פון דזשארדזש װאשינגטאן און דעם רעװאלוציאנערן קריג. 

״אין נאמען פון אונדזער קאמיטעט שיק איך אײך איבער דעם אפי־ 
ציעלן דזשארדזש װאשינגטאךמעדאל, װאם איך האף, איר װעט אננעמען 
מיט די בעםטע וװנטשן פון קאמיטעט. איך פיל, אז איר האט געטאן א 
גרויםע זאך דערמיט, װאם איר האט באערט דזשארדזש װאשינגטאן און 
געצויגן די אויפמערקזאמקײט אויף די אויפרעגנדיקע געשעענישן פון אומ־ 
אפהענגיקײט־קריג פון די פאראײניקטע שטאטן. דער דאזיקער מעדאל איז 
בלויז א קלײנער אויםדרוק פון אנערקענונג און דאנקבארקײט פאר אײער 
אנשטרענגונג. מיט בעסטע וװנטשן, 

אײער 

םאל בלום״. 

די פוילישע אמבאםאדע אין װאשינגטאן האט געשלאגן פראפאגאנדע־ 
קאפיטאל פון ארטור שיקם גרויסן דערפאלג אין אמעריקע. דער פוילישער 
גענעראל־קאנסול אין נױ־יארק, ד״ר מארכלעװםקי, האט אין צוזאמענהאנג 
מיט שיקם אויםשטעלונג זיך אויםגעדריקט מיט גרוים לויב װעגן דעם אנטײל 
פון יידן אין דער פוילישער קולטור און קונסט. אין דעמאקראטישן אמעריקע 
האבן די פוילישע דיפלאמאטן זיך געגרױסט מיט די דעמאקראטישע טרא־ 
דיציעס פון טאלעראנץ און רעליגיעזע פרײהײטן, װאם שיק האט אזוי פרעכ־ 
טיק אויפגעלעבט אין זײן ״קאלישער םטאטוט״, אבער אין דער זעלבער 
צײט האט די פרעסע אין פוילן געהעצט קעגן דעם ״טומל״, װאם מען האט 
געמאכט אין אמעריקע מיט דעם יידישן קינסטלער ארטור שיק. 

די אטאקעם קעגן ארטור שיק אין דער פוילישער פרעסע זענען פאר 

דעמ קינםטלער געװען א קלארער באװײז װעגן דעם װאקסנדיקן אײנפלום 
פון דער נאצישער פראפאגאנדע, װאס האט אפגעקויפט א צאל רעאק־ 
ציאנערע זשורנאליםטן און אויך א רײ צײטונגען, באזונדערם אין דער 
פראװינץ. 

דעם 6 םטן םעפטעמבער 1934 , איז אין דער לעמבערגער צײטונג ״קוריער 
לװאװםקי״, װאם האט זיך אלע מאל אויסגעצײכנט מיט אירע אנטיסעמיטישע 
העצערײען, דערשיגען אן ארטיקל, װאם איז לויטן סטיל געװען ענלעך צו די 
בלבולים אין שטרײבערם ״שטירמער״. דער ארטיקל האט זיך אנגעהויבן 
פון א שארפן פארוװרף קעגן דעם פוילישן אמבאםאדאר אין װאשינגטאן, 
םטאניםלאװ פאטעק, פאר געבן דער מוטער פון פרעזידענט רוזװעלט אלם 
מתנה אן עקזעמפלאר פון שיקם מיניאטורן־אלבאם ״װאשינגטאן און זײן 
צײט״, װאם איז דערשינען אין א לוקסום־אויםגאבע. 

דאן איז געקומען די פאלגגדיקע שילדערונג פון די היסטארישע גע־ 
שטאלטן אין דעם אלבאם * 

״געבן גענעראל װאשינגטאן, װעלכער רײט אויף א פערד, איז פון אײן 
זײט אויפגעמאלן דער פארטרעט פון געגעראל פולאװםקי מיט א צושריפט, 
אין װעלכער עס זאגט זיך : ,ער האט מקריב געװען זײן לעבן פאר דער 
אומאפהענגיקײט פון די פאראײניקטע שטאטך. פון דער צװײטער זײט איז 
א פארטרעט פון חײם םאלאמאן מיט אן אויפשריפט: ,פוילישער ייד, װעלכער 
האט געגעבן זײן פארמעגן פאר דער פרײהײט־זאך פון אמעריקע׳. 

״עם איז א באוװסטע זאך, אז די כלומרשטע ,פארדינםטך פון חײם םא־ 
לאמאן זענען אין אמעריקע קײן מאל נישט געװארן אנערקענט, װײל אין יאר 
1927 האט די נױ־יארקער מוניציפאליטעט זיך אפגעזאגט צו שטעלן א מא־ 
נומעגט פאר אט דעם חײמען. 

״און אט אזא חײם שטעלט ארטור שיק אין אײן רײ מיט דעם פוילישן 
העלד קאזשימיעזש פולאװםקי און אוגדזער אמבאםאדאר אין די פאראײניקטע 
שטאטן קויפט אזעלכע בילדער און גיט זײ א מתנה דער מוטער פון פרע־ 
זידענט. 

״װען עם װעט ענדלעך קומען די צײט און פוילן װעט װערן אפגערײניקט 
פון יידישע אײנפלוסן, װעט מען דאס װערק פון ארטור שיק ארײנגעמען אין 

א םפעציעלער אפטײלוגג, געװידמעט די מעטאדן פון דער ױדישער פרא־ 
פאגאנדע צװישן די אײגגעבוירענע פעלקער״ 

דער טראגישער װיץ פון דעם דאזיקן ארטיקל איז באשטאנען דערין׳ 

װאם אין שיקם בילדער־ציקל װעגן װאשיגגטאן און זײן צײט איז לגמרי 
נישט פאראן קײן פארטרעט פון חײם םאלאמאן. שיק האט געשילדערט אוים־ 
שליםלעך די שלאכט־סצענעס פון דער דאזיקער תקופה אין אמעריקע׳ און 
אלע פיגורן זענען נאר מיליטער־לײט. עם װערן געװיזן די גענעראלן פון 
פארשידענע נאציאנאליטעטן׳ װעלכע האבן בײ דער זײט פון װאשינגטאן 
געקעמפט בעת דער אמעריקאנער רעװאלוציע. די העצערײען װעגן חײם 
םאלאמאן זענען בכלל געבויט געװען אויף א ליגן״ לויטן רײנסטן מוםטער 
פון דער נאצישער פראפאגאנדע. 

דעם אויםשניט פון דעם העץ־ארטיקל אין ״קוריער לװאװםקי״ האט 
שיק אין נױ־יארק באקומען צוגעשיקט פון ד״ר הענריק ראזמארין, באוװס־ 
טער צױניםטישער פירער און דעפוטאט אין פוילישן סײם, װעלכער איז אויך 
געװען פארזיצער פון דעם ״לעמבערגער קאמיטעט פאר דער הגדה״. דער 
קאמיטעט װאם האט געזאמלט די פאנדן פאר דער רעאליזירונג פון ארטור 
שיקם װערק, איז געהאט אגטשטאנען אין יאר 1932 , װען ער איז געקומען 
קײן לעמבערג צו דער עפענונג פון זײנם אן אויסשטעלונג. 

אין דעם בײגעלײגטן בריװ האט ד״ר ראזמארין אונטערגעשטראכן, 

אז די אקטועלקײט פון דער געפלאנטער ״הגדה״ װערט אלץ ברענענדיקער׳ 
צוליב די געשעענישן אין נאצי־דײטשלאגד, און ער האט דעריבער דערמאנט 
דעם קינםטלער װעגן זײן פארפליכטונג צו פארענדיקן דאם װערק נישט 
שפעטער װי אין יאר 1935 . שיק האט דעריבער באשלאםן גלײך אפצופארן 
קײן לאדזש, וװ אין הויז פון זײן מוטער האט ער געהאט גוטע ארבעט־ 
באדינגונגען. אין לאדזש האט שיק אויך געהאט די נויטיקע הילף בײם 
אינטערפרעטירן דעם טעקםט פון דער הגדה מצד געניטע קענער פון דער 
טראדיצאנעלער ױדאיסטישער ליטעראטור. 

פארן פארלאזן נױ־יארק איז שיק אװעק זיך געזעגענען מיט דער מאר־ 
גענטוי־משפחד״ װאם האט אים ארויםגעװיזן אמתע גאסטפרײנדלעכקײט 
בעת זײן וױילן אין אמעריקע און אים ארײנגעפירט אין אײנפלוםרײכע 

קרײזן. שיק האם פאר דעם געװעזענעם אמעריקאנער אמבאםאדאר אויסגע־ 
דריקט זײן אומרה צוליב דער נאצישער געפאר פאר ױדן אין אײראפע און 
דעם וװקם פון אנטיסעמיטיזם אין פוילן. 

הענרי מארגענטױ, װעלכער האט זיו באטראכט פאר א קענער פון די 
פארהעלטענישן אין פוילן, וװ ער האט אין יאר 1919 , אין שליחות פון 
פרעזידענט װילםאן, אנגעפירט מיט א קאמיםיע צו פארשן די לאגע פון די 
גערודפטע יידן, איז אבער נישט געװען אזוי פעםימיסטיש װי שיק. דער דאן 
76 ־יאריקער אמעריקאנער שטאטמאן האט בארױקט זײן גאםט און אים 
פארזיכערט, .אןז די אויטאריטעט פון פרעזידענט רוזװעלט װערט אלץ 
שטארקער אין דער װעלט און דאם װעט באשטימט אפהאלטן היטלערן פון 
װײטערדיקע אװאנטורעם... װאם שײך פוילן האט מארגענטוי מיט גרויס 
רעםפעקט זיך אויםגעדריקט װעגן מארשאל פילםודםקי, װעמען ער האט 
באטראכט אלס א פרײנד פון די יידן. 

קאפיטל 18 


איו פױלן ערב דעם חורבן 


דעם 18 טן אקטאבער 1934 האבן ארטור שיק און ױליא פארלאזט נױ־ 
יארק מיט דער זעלבער פראנצויזישער שיף ״שאמפלען׳/ מיט װעלכער זײ 
זענען מיט א קנאפ יאר צוריק געהאט געקומען. נאך א װאך פארברענגען 
מיט די קינדער אין פאריז האט שיק זיך געזעגנט מיט זײן משפחה און אלײן 
אפגעפארן קײן פוילן. 

דורך די צוױי יאר פון זײן אפװעזנהײט האט זיך די אטמאםפער אין פוילן 
געהאט געענדערט אויף אזוי פיל, אז שיק האט געהאט דעם אײנדרוק, אז ער 
געפינט זיך אין א פרעמד לאנד. זײנע אמאליקע פוילישע פרײנד זענען 
צו אים קאלט געװארן, אדער האבן אים בכלל אויסגעמיטן. מארשאל פיל־ 
סודסקי איז געלעגן קראנק און די אמתע הערשער פון פוילן זענען געווארן 
די פולקאװניקעם בראש מיטן אויםערן־מיניםטער ױזעף בעק. 

דער קאנטראםט צװישן דעם פולםירנדיקן אמעריקע מיט איר װאקםנ־ 
דיקער פראספעריטעט און דער דערשלאגנקײט און עקאנאמישן בארג־אראפ 
אין פוילן, האבן אויף שיקן געהאט א דערדריקנדיקע װירקונג. באזונדערס 
האט אים אבער דערשיטערט דער אינטענםױוער קולטור־אויםטױש, װאס איז 
דאן שוין אנגעגאנגען צװישן פוילן און דעם נאצישן שכן, 

אין דער װאך פון םוף נאװעמבער 1934 , װען שיק איז אנגעקומען קײן 
װארשע, האבן אין דער פוילישער הויפטשטאט זיך געפונען דרײסיק נאצישע 
זשורנאליםטן, װי די אפיציעלע געםט פון דער פוילישער רעגירונג. עטלעכע 
װאכן שפעטער איז א גרעםערע גרופע פוילישע זשורנאליסטן, מײנסטנס 
רעדאקטארן פון די אפיציעלע רעגירונג־בלעטער, געפארן רעװיזיטירן די 
נאצים קײן בערלין. דער אנטיםעמיטיזם איז געװאקםן און די שטימונג פון 
דער יידישער באפעלקערונג איז געװען א שװערע. 

אין אט דער אטמאםפער האט ארטור שיק געגומען פארזעצן זײן 
ארבעט איבער דער ״הגדה״. ער האט פולשטענדיק זיך צוריקגעצויגן פון 
עפנטלעכן לעבן, נישט באװיזן זיך אין ערגעץ און זיך פארטיפט אין די 
פארשונגען פון אט דעם ערשטן קאפיטל אין דער געשיכטע פון יידישן 
פאלק — די געשיכטע פון פארשקלאפונג און באפרײונג. 

זײנע נאענטסטע ראטגעבער בײ דער דאזיקער ארבעט אויפן געביט 
פון אויםטײטשן דעם טעקסט פון דער הגדה זענען געװען: זײן ױגנטפרײנד, 
דער דיכטער יצחק קאצענעלםאן און די צװײ באקאנטע פירער פון ארטא־ 
דאקםישן יידנטום אין פוילן, אליעזר גרשון פרידענזאן און הערשעלע מינץ. 
כמעט יעדן טאג פלעגן זײ קומען אין שיקם ארבעט־צימער, אין ריזיקן סאלאן 
פון זײן מוטערם דירה, און לאנג זיך געאמפערט איבער יעדער פםוק פון 
דער הגדה, איבער יעדע געשטאלט, װאס שיק האט ארויםגעצויבערט מיט 
זײן פענזל. 

מיט לײדנשאפט און עקשנות האבן די צוױי ארטאדאקםישע פירער זיך 
מתװבה־געװען מיט שיקן און אויך מיט יצהק קאצענעלסאן װעגן פארשידענע 
מאמענטן אין דער הגדה, אלע האבן זײ אבער מםפים געװען מיט שיקם 
קאנצעפציע פארצושטעלן די הגדה װי א רמז אויף די רדיפות קעגן יידן 
אין היטלער־דײטשלאנד, און אז אויפן ארט פון א מצרי זאל אין דער הגדה 
אומעטום געשטעלט װערן א רוצחישער נאצי. 

אין אט דער צײט האט א באזונדערע פרײנדשאפט זיך פארבונדן צװישן 
ארטור שיק און אליעזר גרשון פרידענזאן, װעלכער איז געװען פיל יינגער 
פון שיקן, אבער מיט זײן צעװאקסענער בארד און ארטאדאקסישן הילוך 
האט ער געמאכט דעם אײנדרוק פון א זקן. אונטער פרידענזאנס השפעה 
הא:ט שיק געמאכט א רײ מיניאטורן װעגן ױדישע ימים־טובים, װי זײ װערן 
געפראװעט אין טראדיציאנעלע הײמען. אלס מאדעל האט פאר שיקן טאקע 
געדינט די הײם פון אליעזר גרשון פרידענזאן, וװ ער פלעגט זײן אן אפטער 
גאםט. ער האט זיך דארט באגעגנט מיט די גדולים פון ארטאדאקסישן 
יידנטום אין פוילן — ראשי־ישיבד״ רבנים, עםקנים און משולחים. 

יעדער באזוך אין דער הײם פון אליעזר גרשון פרידענזאן איז פאר 
שיקן געװען װי א מין צוריקקער צו זײן שורש. צו דער םביבה פון זײן 

גרויםן עלטער־עלטער־זײדן, ר׳ ױם־טוב ליפמאן הלוי העלער, בארימט 
אין דער יידישער װעלט אלם ״תוםפות ױם־טוב״. 

יעדעם מאל, װען פרידענזאן האט פאר זײנע געהויבענע געסט פאר־ 
געשטעלט שיקן, װי אן אוראײניקל פון ״תוםפות ױם־טוב״, האט שיקם גלאט 
ראזירט פנים זיך צעפלאמט אונטער די דורכדרינגלעכע בליקן פון די ארטא־ 
דאקםישע מנהיגים, װעלכע האבן נישט געקענט משיג־זיץ דעם גלגול פון 
דעם אפשטאמלינג פון פארצײטישן גרויםן גאון און אין דער זעלבער צײט 
זײן פרײנדשאפט מיט ר׳ אליעזר גרשון פרידענזאן. 

זײערע בליקן זענען אבער געװארן מילדער, װען פרידענזאן האט פאר 
די גדולי־התורה געשילדערט די אויםערגעװײנלעכע התמדה, מיט װעלכער 
שיק ארבעט בײם אילומינירן די הגדה און די חידושים װאם ער ברענגט 
ארײן אין די באצירונגען פון די אותױת, זײ זענען געווען איבערראשט 
צו הערן, אז דאם האט שיק ״אויםגעמײםטערט״ דעם נײעם קאפ פאר דעם 
״בית־יעקב״ זשורנאל, װאם פרידענזאן האט רעדאגירט. 

דאס איז געװען דער ארגאן פון דער נעץ פון די ארטאדאקסישע בית־ 

יעקב שולן און פון דער ארגאניזאציע פון די בנות אגודת־ישראל אין פוילן. 
דער דאזיקער קאפ מיט די סטיליזירטע אותױת, אין װעלכן עם זענען אײנ־ 
געשלאסן די צװעלף מזלות. די םימבאלן פון די צװעלף חדשים, געהערט 
צו די מוםטערן פון דער יידישער גראפיק. 

א שטארקן אײנדרוק האבן אויף שיקן געמאכט די םדרים פון פםח 
תרצ״ה ( 1935 ), װאס ער האט געפראװעט אין הויז פון אליעזר גרשון פרי־ 
דענזאן• דאם פארביקע בילד פון דעם םדר־טיש מיט די מיטגלידער פון דער 
משפחה און אורחים האט שיק פאראײביקט אין א מיניאטור, װאס ער האט 
אײנגעשלאסן אין זיץ הגדד״ 

אין שיקם זכרץ איז געבליבן אומפארװישט פרידענזאנם טרויעריקע 
איגטאנאציע פון ״עבדים הײנו לפרעה במצרים״... װאם האט אין זײנע אויערן 
געקלונגען, װי א רמז אויף די ביטערע רדיפות אויף יידן אץ דייטשלאנד 
אונטער דעם נײעם נאצישן פרעה, װעמענם שאטן האט זיך גענומען אלץ מער 
אויםשפרײטן איבער פוילן. 


230 



דאס נאצישע געשפענסט. פארטרעט פון אדאלף היטלער-שיקלגרובער. 


א לעבעדיקער בײשפיל װעגן די פארערגערטע ױדיש־פוילישע בא־ 
ציונגען איז פאר ארטור שיק געװען דער פאל מיט דעם בארימטן יידישן 
מאלער׳ מאוריצי טרעמבאטש, װעמענס פויליש־פאטריאטישע בילדער האבן 
בײם םוף פון 19 טן יארהונדערט פארנומען דעם אויבן־אן אויף די קונסט־ 
אויםשטעלונגען אין פוילן און אין אויםלאנד. 

באזונדער פאפולער איז געװען זײן מאנומענטאל בילד ״יאנקל דער 
צימבאליסט׳/ אן אײגנארטיקע קינסטלערישע אינטערפרעטאציע פון דעם 
פאזיטױון יידישן העלד אין דעם פוילישן נאציאנאלן עפאם ״פאן טאדעוש״ 

פון אדאם מיצקעװיטש. דאם בילד שטעלט פאר א םצעגע, װי יאנקל צימ־ 
באליםט מיט א לאנגער, װײסער בארד, א פוטערנעם קאלפאק אויפן קאפ 
און פארחלומטע אויגן, און ארומגערינגלט דורך די הויפטהעלדן פון מיצ־ 
קעװיטשעם פאעטישן װערק, װעלכע הערן זיך צו מיט באגײםטערונג, װי 
דער ייד צויבערט ארוים פון די צימבאלן פוילישע, פאטריאטישע לידער. 

יעדעם מאל, װען שיק איז פון פאריז געקומען קײן פוילן, האט ער 
באזוכט דעם אלטן מײםטער װעלכער האט אין די צװאנציקער יארן זיך 
געהאט באזעצט אין לאדזש און אונטערן אײנדרוק פון די אנטיםעמיטישע 
געשעענישן אין לאנד האט ער גענומען מאלן אויםשליםלעך םצענעם פון 
יידישן לעבן• 

דאס מאל, אין װינטער פון יאר 1935 , האט שיק דעם 75 ־יאריקן טרעמ־ 
באטש געטראפן אין א טרויעריקן מצב — פיזיש צעבראכן נאך א שװערן 
אויטא־אומפאל, פארגעסן, פארלאזן און אין א גרויסער נויט. טרעמבאטש 
האט פאר שיקן אויםגעגאםן זײן ביטער געמיט און אים דערצײלט, אז אין 
יאר 1930 האט דאם פוילישע קולטור־מיניםטערױם אים באשטימט א חודש־ 
לעכע פענסיע פון 200 זלאטעם, אבער דער מיניםטארן־ראט האט נאך אלץ 
נישט גוטגעהײםן די נעבעכדיקע פענםיע. ער האט װעגן דעם געשריבן 
א ברױו צום פוילישן פרעזידענט פראפעסאר מאשטשיצקי, אבער קיץ מאל 
נישט באקומען קײן ענטפער. 

שיק האט דאן בײ טרעמבאטשן געקויפט א בילד פון דער םעריע יידישע 
מאטױון, װאם דער קינםטלער האט געגעבן דעם נאמען: ״מארטיראלאגיע״. 
דאם זענען געװען טיפן און םצענעם פון דער יידישער ארעמקײט אין דעם 
באלוט־קװארטאל אין לאדזש. 

דאס גרעםטע בילד פון דער דאזיקע םעריע איז געװען, װי א פאראנונג 
פון דער קומענדיקער קאטאסטראפע. עס האט פארגעשטעלט אן ענג געםל, 
וװ אויף א געלעכערטן טראטואר ליגט דער נאקעטער קערפער פון א מאן, 
װעמענם קנאכיקע פנים איז געװארן פארגלױוערט אין גםיםה־יםורים. קוים 
עטלעכע יאר שפעטער זענען אזעלכע םצענעם געװען א טאג־טעגלעכע דער־ 
שײנונג אין די געטאם פון נאצי־אקופירטן פוילן. 

טיף דערשיטערט פון דעם באזוך אין דער ארעמער, אפגעלאזענער הײם 

פון מאוריצי טרעמבאטש, האט שיק נאך דעם זעלבן טאג באזוכט עטלעכע 
פרײנד צװישן די פארמעגלעכע לאדזשער ױדן און געשאפן א סומע געלט, 
װאס האט באטראפן מער װי די פענסיע פאר א גאנץ יאר, װאם די פוילישע 
רעגירונג האט געהאט באשטימט פאר דעם פארדינסטפולן קינסטלער. 

אין מאי פון יאר 1935 איז די פוילישע באפעלקערונג געװארן אויפגע־ 
טרײםלט פון דער ידיעה װעגן פלוצעמדיקן טויט פון מארשאל פילםודסקי, 
װעמענס קראנקײט איז צוליב פאליטישע טעמים געהאלטן געװארן בםוד. 
א באזונדער דערדריקגדיקע װירקונג האט דעם מארשאלס טויט געהאט אויף 
די יידן, װעלכע האבן געפילט, אז עס נעמען זיך אויף זײ אנרוקן שווערע 
צײטן מיט נײע גזירות. 

די אנטיסעמיטישע העצערײען אין דער פוילישער פרעםע זענען טאקע 
באלד געװארן פארשארפט און פונקט װי אין שכנותדיקן נאצי־דײטשלאגד 
האבן אין פוילן זיך דערהערט שטימען װעגן ״רײניקן די פוילישע קולטור 
פון יידישן אײנפלוס״. 

אין אט דער לאגע איז דעריבער פאר שיקן געװען א גרויםע איבער־ 
ראשונג, װען ער האט פלוצעם פון דער פוילישער רעגירונג באקומען אן 
אנבאט אפצוקויפן בײ אים די אריגינאלן פון זײן ציקל מיניאטורן ״װאשינג־ 
טאן און זײן צײט׳/ װאס זענען גאר ערשט נישט לאנג צוריק מיט גרוים 
דערפאלג אויםגעשטעלט געװארן אין אמעריקע. 

אין חודש סעפטעמבער האט די נײע פוילישע פאםאזשיר־שיף ״פיל־ 
סודסקי״, אויפן נאמען פון פארשטארבענעם מארשאל, באדארפט אפשװימען 
קײן אמעריקע אויף איר ערשטער אויסלאנד־רײזע. די נםיעה איז געפלאנט 
געװארן אלס א פראפאגאנדע־צוג און אין דער סטראטעגיע איז גענומען 
געװאדן אין אכט דער אײנפלוס פון יידן אין דער רוזװעלט־אדמיניםטראציע. 
אין שפיץ פון דער אפיציעלער פוילישער דעלעגאציע קײן אמעריקע האבן 
זיך געפונען ־ דער װיצע פינאנץ־מיניסטער אדאם קאץ און גענעראל ארליטש־ 
דרעשער• 

קאלאנעל קאץ איז דאן געװען נישט נאר דער פוילישער פינאנץ־ 
עקספערט, נאר ער האט זיך בכלל ארויםגערוקט אין אויבנאן פון דעם 
נײעם רעזשים פון די אזוי־גערופענע ״פולקאװניקעס״. ער הא.ט שוין אויך 

דאן געהאט ארגאניזירט די גײע, טאטאליטארע פוילישע פארטײ ״אזאן׳/ 
װאס האט אין לעצטן פעריאד, ערב דעם נאצישן איבערפאל אויף פוילן, 
געשפילט א טרויעריקע ראל, באזונדערם אין באצוג צו יידן. 

בײ זיך אין פוילן האט קאלאנעל קאץ נאכגעמאלפעװעט די אויפטוען 
פון די נאצישע שכנים, אבער אין אמעריקע, וװ ער איז געפארן נאך א 
הלװאד״ האט ער געפילט, אז ער נויטיקט זיך אין דער םימפאטיע פון דעם 
דעמאקראטישן פרעזידענט פרענקלין דעלאנא רוזװעלט. לויטן נוםח פון אלע 
כיטרע אנטיםעמיטן, האט קאץ אויך געהאט אין זינען דעם ״גוד־װיל״ פון די 
אײנפלוםרײבע יידן אין אמעריקע, װי בארוך, מארגענטוי א״א, פדי דאס 
צו דערגרײכן, איז ער געפאלן אויף דער המצאה צו ברענגען פאר פרעזידענט 
רוזװעלט אלם מתנה דעם אריגינאל פון ארטור שיקם װערק ״װאשינגטאן 
און זײן צײט״. 

שיק איז װעגן דעם ארויםגערופן געװארן קײן װארשע, וװ ער איז אויפ־ 
גענומען געװארן דורך קאלאנעל קאץ און דעם האנדלם־מיניסטער, פלאריאן 
רײכמאן, א געשמדטער ייד. דרײ מיניסטערױמס — דאם פינאנץ־מיניםטער־ 
ױם, דאם האנדלם־מיניסטערױם און דאס אויםערן־מיניםטערױם — האבן זיך 
צונויפגעלײגט, פדי צו באצאלן שיקן די םומע פון פופצן טויזנט זלאטעם 
פארן װערק, װאס איז געשיקט געווארן צו פרעזידעגט רוזװעלט אלם מתנה 
פון פוילישן מלוכה־פרעזידענט. 

אין דער פוילישער פרעםע איז נישט דערמאנט געװארן קײן װארט 
װעגן דער מתנה, װאס קאלאנעל קאץ פירט קײן אמעריקע, דאקעגן אין נױ־ 
יארק האט קאץ געװיזן די רעפארטערם די מיניאטורן פון דעם ״יידיש־ 
פוילישן קינםטלער ארטור שיק, װעלכער האט פאראײביקט דעם פוילישן 
צושטײער צום אמעריקאנער פרײהײט־קאמף״. 

פרעזידענט רוזװעלט איז געװען באגײםטערט פון דער פרעכטיקער 
מתנד״ בעת דעם באזוך פון קאלאנעל קאץ און געגעראל דרעשער אין ״וױיםן 
הויז״ האט פרעזידענט רוזװעלט מיט גרוים אויפמערקזאמקײט זיך אײנגע־ 
קוקט אין די מיניאטורן פון ארטור שיק, װאם זענען גלײך אװעקגעהאנגען 
געװארן אין אויפנעם־זאל. דאס איז געװען דאס לעצטע מאל, װאם פוילישע 
אפיציעלע קריחן האבן ארויםגעװיזן אנערקענונג פאר ארטור שיק. 

דאס יאר 1935 איז פאר שיקן געװען א יאר פון טיפן איבערברוך, 

א יאר פון ענדגילטיק־געפלאצטע אילוזיעס װעגן ױדיש־פוילישער פרײנד־ 
שאפט. אין א שטימונג פון אנטוישונג האט ער צוריקגעבליקט צו די יארן 
פון זײנע ראמאנטישע חלומוח, אנהײבנדיק פון דעם שולםטרײק אין יאד 
1905 , ביז צו פילםודםקיס מאי־איבערקערעגיש פון יאר 1926 . די דאזיקע 
חלומות זענען שוין אלע געװען צערונען. 

אין די יידישע שטעטלעך אויף בײדע זײטן פון דער וױיסל האט 
גענומען װאקםן די אנטיםעמיטישע באיקאט־באװעגונג. יידישע געװעלבלעף 
זענען געװארן פאגראמירט און אין פרילינג פון 1936 איז געקומען דער 
פאגראם אין פשיטיק און דערנאד דער שעגדלעכער פראצעס אין ראדאם, 
װאם האט גאר באשטראפט די פאגראמירטע יידן. 

די דאזיקע נאצישע מעטאדן פון באשטראפן די יידישע קרבנות האט 
זיד געגומען איבערחזרן אין פארשידענע געגנטן פון פוילן• שיק, װעלכער 
איז פארטיפט געװען אין זײן ארבעט איבער דער הגדה, האט זיך אבער 
נישט געקענט אפהאלטן פון א דירעקטן רעאגירן אויף די נײע ױםטיץ־ 
מעטאדן אין פוילן. ער האט דאן געמאכט א קאריקאטור, װאס האט ארוים־ 
גערופן א גרויסן שטורעם. 

אין דעם םאטירישן זשורנאל ״שפילקי״, וװ דער װיכטיקסטער מיט־ 
ארבעטער איז געװען זײן לאדזשער ױגנט־חבר, דער גרויםער פאעט ױליאן 
טובים, האט שיק פארעפנטלעכט א קאריקאטור, װאס האט פארגעשטעלט 
א יידיש יינגל צװישן א פאליציאנט און א פוילישן בוליגאן פון א ריזיקער 
וװקם, װאם שרײט אוים צום ריכטער: ״דאם האט ער מיד געשלאגן...!״ 

פון טאג צו טאג איז אבער די פרײהײט פון פארעפנטלעכן אזעלכע 
קאריקאטורן געװארן אלץ מער באגרענעצט. שיק האט דעריבער געזוכט 
אנדערע װעגן און מיטלען, װי אזוי צו געבן אן אויסדרוק זײן צארן קעגן 
דעם װילקיר, װאם װערט באגאגגען לגבי יידן. 

פון אט דער צײט שטאמט זײן פרעכטיקע מיניאטור ״אל נקמות״. דאם 
וװנדערלעכע קאפיטל תהילים פון ביטערן פראטעסט און אומגעבראכענעם 
שטאלץ האט שיק פלאסטיש אויסגעטייטשט דורך דער געשטאלט פון דעם 
״ייד, דעם אײביקן װאנדערער״, װאס שפאנט אקעגן דעם שטורעם. 

אין שיקם קאנצעפציע איז דער דאזיקער אײביקער װאנדערער נישט 
קײן בעטלער מיט פארלאטעטע מלבושים און אן אײנגעבויגענעם רוקן, װי 
ער איז אפט געװארן אינטערפרעטירט. אין שיקס קינסטלערישער װיזיע איז 
דער אײביק־װאנדערנדיקער ייד — א שטאלצער ייד, װאס שפאנט אין א 
צעפלאטערטן טלית מיט דער הורה אין דער האגט און א קרוין אויפן קאפ• 
דער דאזיקער יידישער װאנדערער שפאנט איבער א געמויזעכץ, פון װעלכן 
עם קוקן ארוים די קעפ פון שלאנגען און עקדישן מיט סװאםטיקעם אויף 
דער שלײמיקער הויט. 

די מיניאטור, פונקט װי די קאמף־םצענע, װאס שיק האט געמאלן צום 
אנדענק פון ױםף טרומפעלדאר, זענען געװען בלויז אפװײכונגען פון זײן 
אומדערמידלעכער ארבעט איבער דער הגדה, אן אפװײכונג, דורך װעלכער 

— װי שיק האט זיך דאן אויםגעדריקט — ״א בוך־מאלער שטרעבט צו געבן 
זײן ענטפער דעם שטובן־מאלער״... 

דעם נאמען היטלער האט מען דאן אין פוילן אויםגעמיטן צו דערמאנען 
און יעדע קריטיק פון נאצי־רעזשים איז דורך דער שטרעגגער צענזור 
געווארן אונטערדריקט. 

אין פריליגג פון יאר 1936 האט ארטור שיק שוין געהאט היפש אװאנ־ 

סירט אין דער ארבעט איבער דער הגדה, װאס האט אבער געדויערט פיל 
לענגער, װי ער האט געהאט אויםגערעכנט. זיץ פרוי מיט די צװײ אונטער־ 
װאקםנדיקע קינדער זענען דעריבער פון פאריז געקומען צו אים קײן לאדזש. 
זײ האבן זיך אײנגעארדנט אין דער װוינונג פון שיקס מוטער און ער אלײן 
האט גענומען אן אטעליע אויף א שטילער גאס, כדי נישט צו װערן געשטערט 
אין דער ארבעט. 

״איך בין שטאלץ און גליקלעך אין דער אומגליקלעכער לאגע, אין 
װעלכער עם געפינט זיך איצט יעדער ייד, װעלכער האט אויגן און זעט, װאס 
עם רוקט זיך אן אויף אונדז יידן״ — האט שיק דערקלערט צו א גרופע 
יידישע און פוילישע זשורנאליסטן, װאם האבן אים באזוכט אין זײן אטעליע. 

באװײזנדיק די באזוכער די אילוםטראציעם צו דער הגדה — די םצענעם 
פון יידישער פארשקלאפונג און די ניםים פון באפרײונג אין אוראלטן מצרים 

— האט שיק אנגעבונדן צו דער נײער שקלאפערײ אין מאדערנעם מצרים 

— אין נאצי־דײטשלאנד. נאך דעם װי ער האט מיט צארן גערעדט װעגן די 
אנטיםעמיטישע מעשים אין ״דריטן רײך/ האט ער אנגעבונדן צו זײערע 
טרײע נאכפאלגער אין פוילן גופא. דערבײ האט ער די געםט געגעבן א 
לעקציע פון א קאפיטל װײטער פוילישער געשיכטע, װאם האט לויט זײן 
מײנונג זיך גענומען איבערחזרן. 

״אונדזערע הײמישע פוילישע ראסיםטן — האט שיק געזאגט — װארפן 
אונדז פאר, אז מיר, יידן, זענען אן אומנוצלעכער עלעמענט אין פוילן, אז מיר 
זענען פרעמדע, װעלכע האבן אין א פינצטערער נאכט זיך אהער ארײנגע־ 
גנבעט. די דאזיקע טעארעטיקער פון א נײעם ״מעכטיקן און גרויםן פוילן״ 
זענען פארבלענדט אין זײער האם צי יידן און פארשטײען נישט די ראל, 
װאם יידן האבן געשפילט אין דער געשיכטע פון פוילן. אײנע פון די אינטע־ 
רעםאגטםטע עפאכעם אין דער געשיכטע פון פוילן איז די צײט פון קעניג 
װלאדיסלאװ לאקיעטעק, װעלכער האט בײם םוף פון 13 טן יארהונדערט 
פאראײניקט דאם צעשפליטערטע לאנד. אין אט דער צײט איז דער פוילישער 
שטאטישער עלעמענט, דער אזוי־גערופענער דריטער שטאנד, באשטאנען 
כמעט אויםשליםלעך פון דײטשן און זײ האבן עס דעם ױרש פון דער קע־ 
ניגלעכער פיאסט־דינאםטיע פארטריבן פון לאנד. װען לאקיעטעק האט זיך 
צוריק אומגעקערט אויף זײן טראן, האט ער געמאכט אלע אנשטרענגונגען, 
פדי ארײנצוברענגען װאס מער יידן קײן פוילן. דערמיט האט ער געװאלט 
פארקלענערן די אײנפלוסן פון דײטשן שכן און אפשװאכן דעם אײביקן 
דײטשן ״דראנג נאך אםטען״. איצט חזרט זיך די געשיכטע איבער. עם איז 
קלאר, אז כל־זמן עם לעבן נאך יידן אין פוילן, װעלן די דײטשן דאם לאנד 
עקאנאמיש נישט קענען באהערשן. דערמיט דערקלערט זיך דער עקםפארט 
פון ראסנהאם פון דײטשלאנד, װאם איז געװענדט ספעציעל צו פוילן. אין 
דער געשיכטע פון דער יידישער מארטיראלאגיע קען מען געפינען פיל 
אזעלכע פאקטן, אז לענדער זענען געװארן חרוב נאך דעם, װי יידן זענען 
פון דארט געװארן פארטריבן״. 

די דאזיקע װײט־זעעװדיקע אויםפירונגען פון ארטור שיק האבן אבער 
געהאט קוים װעלכן עם איז אפקלאנג. די פוילישע פרעםע איז דאן פול געװען 
מיט ידיעות װעגן די פארהאנדלונגען, װאם װלאדימיר זשאבאטינםקי האט 

געפירט מיט דער רעגירונג װעגן ״עוואקױרן״ א מיליאן ייזץ קיץ ארץ־ 
ישראל. 

אין אט דער צײט האט שיק אפט זיר באגעגנט מיט זשאבאטינםקין, 

מיט װעמען עם האט אים פארבוגדן א טיפע פרײנדשאפט נאך פון די צוואנ־ 
ציקער יארן אין פאריז. שיק האט געטײלט זשאבאטינםקיס מײנונג װעגן 
אנװענדן עקםטרעם־ראדיקאלע מיטלען אץ דעם קאמף קעגן דער בריטישער 
מאנדאטן־מאכט אין ארץ־ישראל, װאם האט אפגעשלאםן די טויערן פון לאנד 
פאר יידישער אײנװאנדערוגג. 

ער האט אבער נישט געקענט שלום־מאכן מיטן געדאנק װעגן העלפן 
פארװירקלעכן דעם חלום פון די פוילישע ראםיםטן צו מאבן פוילן ״יידן־ 
רײן״, אדער אפילו צו עװאקױרן א מיליאן יידן פון פוילן. איגםטינקטױו 
האט שיק געפילט, אז אײגנטלעך איז זשאבאטינםקי גערעכט; אז אין אנבליק 
פון דעם אזוי־נאענטער נאצישער געפאר װאלט דאם באזײיט די רעטונג פון די 
עװאקױרטע יידן. שיק האט אבער געטענהט, אז אומדירעקט װאלט דאם אויך 
באדײט: מקריב־זײן די פארבליבענע יידן. 

מיט גרוים שפאנונג האט שיק נאכגעפאלגט די אקטױויטעטן פון דער 
צױניםטיש־רעװיזיאגיםטישער באװעגונג אין פוילן, װאם איז געװארן בא־ 
זונדערם פארשטארקט נאך דעם װי זשאבאטינםקי האט אין 1935 געשאפן 
די ״נײע צױניםטישע ארגאניזאציע״. שיק פלעגט אפט קומען קײן װארשע 
און בײװוינען די ארויםטרעטונגען פון װלאדימיר זשאבאטינםקי, װאס האבן 
צוגעצויגן אלץ גרעםערע מאםן פון צװישן די עקאנאמיש־רױנירטע יידישע 
םוחרים און האנטװערקער. שיק האט דערין געזען אן אויםדרוק פון דער 
פארצװײפלונג, װאם האט פארכאפט די געמיטער פון גרויםע שיכטן פון דער 
יידישער באפעלקערונג אץ פוילן. 

אין אט דער געשפאלטעגער באציונג צו זשאבאטינםקים עװאקואציע־ 

פלאן איז פאר שיקן געװען א גרויםע איבערראשונג, װאם דער דאזיקער 
פראיעקט איז געשטיצט געװארן דורך דער ערנסטער קאנםערװאטױוער 
צײטונג ״טשאם״, װאם האט זיך אפגעגרענעצט פון דעם מיטלאלטערלעכן 
אנטיםעמיטיזם און זיך באצויגן םימפאטיש צו דער אידעע פון א יידישער 
נאציאנאלער הײם אין פאלעסטינע. 

אין םעפטעמבער 1936 האט דער ״טשאם״ פארעפגטלעכט א בײלאגע, 
געװידמעט דעם עװאקואציע־פלאן. חוץ די ארטיקלען פון זשאבאטינםקי 
און זײנע נאעגטסטע מיטארבעטער — ד״ר ױחנן באדער, ד״ר ױםף שעבטמאן 
און אנדערע — האט די צײטונג אין א לײטארטיקל גערופן די פוילישע 
רעגירונג צו געבן פולע שטיצע פאר דעם פלאן פון א ״פרידלעכער׳ קאנ־ 
םטרוקטױוער איבערװאנדערונג פון פוילישע יידן קײן פאלעםטינע״ 

דאס האט גורם געװען א שטורעם אין דער יידישער עפנטלעכקײט, 

נישט נאר אין פוילן, נאר איבער גאר דער װעלט, אײנגעשלאםן ארץ־ישראל. 
די הויפט־ארגומענטן קעגן דער דאזיקער אקציע מצד זשאבאטיגםקי און זײנע 
חברים זענען געװען, אז זײ גראבן אונטער דעם קאמף פאר יידישע רעכט 
אין פוילן, אז זײ ברעכן די יידישע אײניקײט, און דער עיקר — דורך דער 
קאאפעראציע מיט דער פוילישער רעגירונג בײם מעגלעו מאכן די יידישע 
מאםן־עמיגראציע קײן פאלעםטינע העלפן זײ רײנװאשן דעם אנטיםעמיטישן 
רעזשים. 

דער פראמינענטער יידישער פובליציםט און פירער פון דער פאלקם־ 
פארטײ, נח פרילוצקי, װעלכע איז עטלעכע יאר שפעטער דערמארדעט 
געװארן דורך די נאצים, האט װעגן דעם עװאקואציע־פלאן דערקלערט: 
״זשאבאטינםקי װיל עװאקוירן א װיכטיקן טײל פון דער יידישער באפעל־ 
קערונג, און איך װאלט װעלן האבן אין פוילן נישט דרײ און א האלב, נאר 
זיבן מיליאן יידן, װײל דאם װאלט פארשטארקט אונדזער קאמף קעגן אנטי־ 
םעמיטיזם״ 

פאראדאקסאל איז דער פאקט, אז אין דער דאזיקער שטעלונג פון 
״טשאס״ צו זשאבאטיגסקיס עװאקואציע־פלאן האט א װיכטיקע ראל געשפילט 
דער ױנגער, הויך־באגאבטער פוילישער שרײבער, קםאװערי פרושינםקי, 
אן אויפריכטיקער ליבעראל און יידן־פרײנד, װעלכער האט אין דער דא־ 
זיקער קאנםערװאטױוער צײטונג שארף אגגעגריפן דעם אנטיםעמיטיזם און 
געװארנט אויך קעגן דער נאצישער געפאר פאר פוילן. 

פרושינסקי האט שוין דאן געהאט צװײ מאל באזוכט ארץ־ישראל, און 
אין א בוך א״נ ״צום צוױיטן מאל אין פאלעסטינע״ האט עד מיט גרוים 
באגײםטערונג געשילדערט די ראל פון פוילישע יידן אין אויפבוי פון ישוב 


239 



ש. ל. ש נ י י 1 ע ר מ א ן 


און אין דעם קיבוץ־עקספערימענט. ער האט געהאלטן, אז אויב פוילן קען 
זײן אינםטרומענטאל אין דורכבדעכן די עליה־באגרענעצונגען פון דער 
בריטישער מאגדאטן־מאכט און ארײנברענגען קײן פאלעםטינע א מיליאן 
פוילישע יידן, װעט דאס זײן א דעצידירנדיקער שריט אין דער ריכטונג 
פון אויפשטעלן דארט א יידישע נאציאנאלע הײם. 

קםאװערי פרושינםקים אומגעבראכענע טרײשאפט צו דער אידעע פון 
א יידישער מדינה אין ארץ־ישראל האט זיך באשטעטיקט מיט צען יאר 
שפעטער — שוין נאכן אומקום פון דער מערהײט פון פוילישן יידנטום. 
דער צופאל האט געװאלט, אז אלם מיטגליד פון דער ױ־ען דעלעגאציע 
פון פוילישן קאמוניסטישן רעזשים זאל ער ארויםגערוקט װערן אלם פאר־ 
זיצער פון דער פאלעסטינער םוב־קאמיטעט, װאם האט פארמולירט די 
היםטארישע צעטײלונג־רעזאלוציע. 

זײן טראגישער טויט בעת אן אויטא־קאטאסטראפע אין 1950 , אין הא־ 
לאנד, וװ ער האט פארנומען דעם אמט פון פוילישן געזאנדטן, האט אים 
אײנגעשפארט דעם פיץ און בושה פון דער אנטיםעמיטישער, אנטי־צױנים־ 
טישער העץ־קאמפאניע פון פוילישן קאמוניסטישן רעזשים, נאך דער זעקם־ 
טאגיקער מלחמה. 

אין פעריאד, ערב היטלערס מארש אויף פוילן, װען אין דער יידישער 
עפנטלעכקײט איז אנגעגאנגען דער װיכוח ארום זשאבאטינסקים עװאקואציע־ 
פלאן, האט פרושינסקי זיך באפרײנדט מיט ארטור שיק, אים באזוכט אין זײן 
אטעליע אין לאדזש און פרובירט דורכברעכן שיקם װאקלענישן אין באצוג 
צום פראיעקט פון ארויםפירן פון פוילן א מיליאן יידן• 

שיק האט אבער געטענהט, אז אויב מען װעט עװאקוירן א מיליאן יידן, 

װאם װעט זיכער באשטײן פץ דעם יינגערן, קעמפערישן עלעמענט, װעט 
דאס אונטערגראבן די עקזיסטענץ פץ די צװײ־און־א־האלבן מיליאן פאר־ 
בליבענע יידן, װעמענס װידערשטאנד־קראפט װעט װערן אפגעשװאכט. 
דערמיט װעט אויך צוגעגאסן װערן אײל אויפן פײער פון די עקםטרעמע 
פוילישע אנטיםעמיטן, װעלכע װילן א ״יידנרײך׳ פוילן. 

אין יאר 1947 , װען בײ דער ױ־ען זענען אנגעגאנגען די דעבאטן ארום 
דער צעטײלונג־רעזאלוציע׳ האט פרושינםקי, בעת א באזוך אין שיקם הויז 

אויף ריװערםײד דרײװ אין גױ־יארק, זיך דערמאגט װעגן דעם געשפרעך, 
װאס ער האט מיט שיקן געהאט אין לאדזש, מיט אן ערך צען יאר צוריק. 
פרושינסקי האט דאן דערצײלט, װי אזוי זשאבאטיגסקי האט זיך פאר אים 
פארקלאגט, אז די יידישע פירער, װעלכע האבן באקעמפט זײן עװאקואציע־ 
פלאן מיט לאגישע ארגומעגטן, האבן אבער גישט געװאלט זען די ״אומ־ 
לאגישקײט״ פון די היםטארישע אנטװיקלונגען, װאם האבן דערפירט צו דער 
קאטאסטראפע פון פוילישן יידנטום. 

אין אקטאבער 1936 איז װלאדימיר זשאבאטינםקי געקומען קײן לאדזש 
אויף א מאסן־מיטינג װעגן דעם ״עװאקואציע־פלאן״. דאס איז געװען זשא־ 
באטינםקים ערשטער אויפטריט אין דעם גרויםן אינדוסטריע־צענטער, וװ 
צװישן די יידישע ארבעטער האט געהערשט א שארפע קעגנערשאפט צו זײן 
פלאן• דער מיטינג אין זאל פון דער פילהארמאניע האט דעריבער צוגעצויגן 
א ריזיקן עולם. 

דעם גאנצן פארמיטאג, פאר זײן ארויסטריט, האט זשאבאטינסקי פאר־ 
בראכט אין שיקם אטעליע. שטודירנדיק שיקם מיניאטורן צו דער הגדד״ 
באזונדערס די בילדער וועגן יציאת־מצרים, װאם האבן פארכאפט דאם אויג 
מיט זײער פארביקײט און דיגאמיק פון די מאםנםצענעס, האט זשאבאטינםקי 
אנגעבוגדן צו זײן פלאן װעגן ״יציאת־פוילן״, לגבי װעלכן שיק האט פאר־ 
נומען א רעזערװירטע שטעלונג. 

שיק האט געהאט א באװארעניש אפילו לגבי דעם אויםדרוק ״עװאקו־ 
אציע״ און האט פרובירט איבערצײגן זײן פרײנד און גאסט, אז ער זאל 
זיך צוריק אומקערן צום אורשפרינגלעכן טערמין ״עקזאדוס״, װאם זשא־ 
באטינםקי האט גענוצט, װען אין יאר 1932 , קורץ פאר היטלערס קומען צו 
דער מאכט, האט ער צום ערשטן מאל באקאגט געמאכט דעם פראיעקט װעגן 
״ראטעװען פון אײראפע עטלעכע מיליאן יידן״. 

זשאבאטינסקי האט זיך אבער איצט עקשנותדיק געהאלטן בײ זיין 
טערמין ״עװאקואציע״, װאם האט לויט אים אײנפאך באדײט, צו פארלאזן 
א געפאלעגע אדער א באדראטע פאזיציע, און דאם פון דעם פרײען װילן פון 
א פאלק. ציענדיק װײטער דעם דאזיקן געדאנקען־גאנג האט ער געזאגט שיקן, 
אז אויב דער דראנג פון די יידן צו עמיגרירן איז אן אויםדרוק פון זײער 

אײגענעם פרײען װילן, האבן זײ א רעכט צו פאדערן פון די רעגירונגען 
אין די לענדער, פון װאנען זײ װילן אויסװאגדערן, צוליב די עקזיםטירנדיקע 
שװערע באדינגונגען, אז מען זאל זײ העלפן דאם צו פארװירקלעכן. דער 
פאקט, װאם די דאזיקע רעגירונג איז גרײט צו העלפן אין דורכפירן דעם 
פלאן, — האט זשאבאטינםקי זיד פרובירט פארטײדיקן — באדײט נישט, 
אז זי טוט עס, װײל זי װיל פטור װערן פון די יידן. דערבײ תאט ער זײנע 
קריטיקער געענטפערט, אז אים אינטערעםירט בלויז דער נוצן, װאם דאם 
קען ברענגען פאר די עװאקױרטע יידן און פארן ישוב אין ארץ־ישראל. 

שיק איז געװען דערשטוינט פון דעם ענטוזיאזם, מיט װעלכן דער 
ריזיקער עולם אין פילהארמאניע־זאל האט שטורמיש אפלאדירט זשאבא־ 
טינסקין, װען ער האט די דאזיקע געדאנקען ארויםגעבראכט אין זײן רעפע־ 
ראט, װאם האט געדויערט פולע דרײ שעה. 

צו מארגנם נאך דעם מיטינג, װען שיק האט זיך געזעגנט מיט זשאבא־ 
טינסקין אין ״גראנד־האטעל״, וװ ער האט פארנומען א באשײדן צימער, 
איז געבוירן געװארן דער געדאנק, אז נאכן פארענדיקן די ארבעט איבער 
דער הגדה זאל שיק נישט צוריקפארן קײן פאריז, װאס ער האט געטראכט 
צו טאן, נאר זיך באזעצן אין לאנדאן. 

זשאבאטינסקי, װעלבער האט שוין זינט עטלעכע יאר געװוינט אין 
לאנדאן, האט געהאלטן, אז אין ענגלאנד װעט שיק געפינען פיל גרעסערע 
פארשטענדעניש פאר זײן ארבעט, װי אין פאריז. חוץ דעם האט זשאבא־ 
טינםקי באמערקט, אז אויב די נאציס וועלן זיך אנטשליסן אויף דער מלחמה־ 
אװאנטורע, איז בעסער צו זײן אויף די בריטישע אינזלען, װי אין פאריז. 

אין נאװעמבער 1936 האט זשאבאטינםקי פארלאזט פוילן. פארן אפפאר 
פון װארשע האט ער פאר א גרופע פון זײנע פרײנד דערקלערט אין א טאן 
פון ביטערער אנטוישונג, אז זײן פלאן, װאם ער האט באטראכט פאר א פראגע 
פון ״לעבן און טויט פאר די פוילישע יידן״, הענגט אין דער לופטן... 

קאפיטל 19 


די ״לעמבערגער הגדה״ 


װי אין א פארגעפיל פון דער אנקומענדיקער קאטאסטראפע האט שיק 
אין זיין לאדזשער םטודיא ממש טאג און נאכט גענומען ארבעטן איבער 
דער הגדה. ער האט אויך באצײטנס גענומען זוכן א פאסיקע דרוקערײ פאר 
א פאלקסאויסגאבע פון דעם װערק, װי דאס איז געװען דער וװנטש פון 
לעמבערגער קאמיטעט. 

אורשפרינגלעך האט שיק בדעה געהאט צו דרוקן די הגדה אין דער 
קראקעװער אוגױוערםיטעטס־דרוקערײ, װאם האט ארויםגעלאזט פראכטפולע׳ 
פילפארביקע קונסטאלבאמען. צוליב אבער דעם װאקסנדיקן אײנפלום פון 
נאציזם אין פוילן און דעם פארשטארקטן קולטור־אויםטויש מיט היטלער־ 
דײטשלאנד האט שיק זיך אריענטירט, אז די פוילישע צענזור װעט נישט 
ארויסלאזן אזא אויםגאבע, צוליב די סװאםטיקעם. 

ער איז אבער געװען דערשיטערט, װען אויך אין דער דעמאקראטישער 
טשעכאסלאװאקיע האט מען, צוליב די סװאםטיקעס, זיך אפגעזאגט צו דרוקן 
די הגדד״ כדי נישט ארויסצורופן קעגן זיך דעם צארן פון נאצישן שכן. 

דער נישט־יידישער אײגנטימער פון א גרויסער, מאדערנער דרוקערײ 
אין פראג, װעלכער איז געװען באגײםטערט פון שיקם מײםטערװערק, האט 
אפילו אויסגעדריקט די גרײטקײט זיך צו באטײליקן אין דער פינאנסירונג 
פון דער קאסטבארער אויםגאבע, אויב ער װעט באזײטיקן די סװאםטיקעס 
פון די מיניאטורן װעגן די עגיפטער. אין א טאן פון טיפן טרויער האט ער 
דערצײלט שיקן, אז אויף זײן אנפראגע אין אויםערן־מיניםטערױם האט ער 
באקומען אן ענטפער מיט א קאטעגארישן ״נײן״ 

דאם האט שיקן באװויגן צו מילדערן זײן כעס אויף אײניקע מיטגלידער 

פון לעמבערגער הגדה־קאמיטעט, װעלכע האבן געבראכט צום אויסדרוק 
זײער פחד צוליב די סװאםטיקעם. אין דער זעלבער צײט איז דאם געװען 
פאר אים א באשטעטיקונג, װי װײט דאם געשפענםט פון דער נאצישער 
סװאסטיקע האט זיך שוין געהאט אויםגעשפרײט איבער אײראפע. 

מיט טיפן װײטיק האט שיק נאכגעפאלגט דעם וװקם פון אנטיםעמיטיזם 
אין פוילן, װאם איז אינםפירירט געװארן דורך די רעגירונגס־ארגאנען. 
קאלאנעל אדאם קאץ, װעלכער האט אין יאר 1935 אין װאשינגטאן איבער־ 
געגעבן פרעזידענט רוזװעלט אלם מתנה דאס ווערק פון דעם יידישן קינםט־ 
לער ארטור שיק, איז אין יאר 1937 ארויםגעקומען מיט דער לאזונג * 
״רײניקן די פוילישע קולטור פון די צעשטערערישע ױדישע אײנפלוסן!״. 

אין פוילישן פארלאמענט איז די יידישע פראגע געװארן די הויפט־ 
טעמע פון די דעבאטן. די דעפוטאטין פרוי פריםטאר, דאם װײב פון קאלאנעל 
אלעקסאנדער פריסטאר — דער נאענטסטער מיטארבעטער פון אדאם קאץ 
אין דער ״אזאן״־פארטײ — האט פארגעשלאגן א געזעץ קעגן שחיטה. 
אין דער זעלבער צײט האט דעפוטאט ױזשװיאק פון פויזן ארײנגעטראגן 
א פארשלאג צו קאנפיסקירן די פארמעגנם פון די ױדן און בײ זײ צונעמען 
די בירגערשאפט. 

א צװײטער נאענטער פאליטישער קאלעגע פון מיניםטער קאץ׳ קאלא־ 

נעל באגוסלאװ מיעדזשינסקי, האט אין אן ארטיקל אין דער אפיציעלער 
רעגירונגם־צײטונג ״גאזעטא פאלםקא״ פארגעשלאגן, אז מען זאל די ױדן 
פארװערן זיך צו באנוצן מיט דער פוילישער שפראך, און דער אנטיםע־ 
מיטישער פאעט פיעטרקעװיטש האט אפילו פארלאנגט טויטשטראף פאר 
די ױדיש־פוילישע פאעטן און קינםטלער. 

אויך די קירך האט אלץ מער גענומען מיטמאכן די העצערײען קעגן 
ױדן און דער גלח םטאניםלאװ טזשעטשאק איז געװארן דער קירכלעכער 
טעארעטיקער פון אנטיםעמיטיזם. ער איז געװען אן אפטער גאםט אין שטוט־ 
גארט און נירנבערג — די נעםטן פון דער נאצישער אויםלענדישער פרא־ 
פאגאנדע. ער האט פארעפנטלעכט אויף פויליש די ״פראטאקאלן פון די זקני 
צױך און אין אײנעם פון זײנע ארטיקלען באצײכנט היטלערן אלם דעם 
נאכפאלגער פון דער ״גרויסער דינאסטיע פון די אײדלםטע פויפםטן״. 


244 



ארטור שיק 


געטא־בענק זעגען אײנגעפירט געװארן אויף די פוילישע אונױוערסײ 
טעטן און יידיש בלוט האט זיך געגאםן אין די זאלן פון די לערן־אנשטאלטן 
און אויף די האנדלםמערק אין די שטעטלעך. אין אט דער אטמאםפער האט 
שיק מיט װײטיק געשריבן די װערטער פון דער הגדד.: 

״שבכל דור ודור עומדים עליגו לכלותנו והקדוש ברוך הוא מצילנו 
מידם... אין יעדער דור שטײט מען אויף איבער אונדז/ כדי אונדז צו 
פארלענדן, אבער דער אויבערשטער באשירמט אונדז פון זײערע הענט״. 

די דאזיקע װערטער פון האפענונג האט שיק אילוסטרירט מיט א 
מיניאטור, װאם שטעלט פאר די לוחות מיט די צען געבאטן, פון װעלכע 
עם זעט זיך באזוגדערם שמארק ארוים דער ״לא תרצח״. די לוחות שטײען 
אבער נישט אויפן הר סיגי, נאר אויף א בארג פון קאנאנען פון םקעלעטן־ 
קעפ, צונויפגעמישט מיט די אדלערם פון די מלוכות, װאס האבן געפײניקט 
די יידן אין פארשידענע צײטן. 

צװישן די אדלערם פון די אונטערדריקער האט זיך אבער נישט געפונען 
דער פוילישער אדלער, װעלכן שיק האט ארויסגעבראכט אויף א באזונדערער 
זײט פון דער הגדה. דעם בלענדענדיק־װײסן אדלער פון אומאפהענגיקן 
פוילן מיט זײנע שטאלץ־צעשפרײטע פליגל האט שיק אײנגעפאםט אין די 
גאלדענע אותױת פון דער ױדישער און פוילישער פאטריאטישער וױדמונג: 

״פוילן, דעם פאטערלאנד מײנעם, דעם דור־דורותדיקן ישוב פון מײנע 
אבות, פארהײליק איך אין גרויס ליבשאפט און ערפורכט דעם דאזיקן םפר 
װעגן יציאת־מצרים און לכבוד די חשובי עיר לעמבערג, װאס האבן מיך 
דערמוטיקט צו שאפן דאס דאזיקע װערק, רוף איך אן דאס םפר — ״די 
לעמבערגער הגדה. ארטור שיק, לאדזש, 5696 ״. 

דער זעלבער טעקםט איז אויך פאראן אין פויליש. שיקם פארטרעט מיט 
א פאלעטע און פענזלס אין דער האנט איז אײנגעפאסט אין ערשטן אות פון 
דער װידמונג. 

שיק האט די הגדה אנגערופן ״די לעמבערגער הגדה״, אין אײנקלאנג 
מיט דער אלטער יידישער טראדיציע פון אנרופן הגדות לויט די שטעט, 
וװ זײ זענען געשאפן געװארן. דער דאזיקער פבוד איז דער שטאט לעמבערג 
צוגעטײלט געװארן דערפאר, װײל בײ דער לעמבערגער קהילה איז אגטשטא־ 

גען א קאמיטעט פון כלל־טוער, וואס האט געשאפן די פאנדן פאר דער 
אויםגאבע פון דעם װערק. 

די עלטםטע אילומיגירטע הגדד., װאם איז באקאגט אונטערן גאמען: 

״די הגדה פון םאראיעװא׳/ שטאמט פון 14 טן יארהוגדערט. די צװייטע 
בארימטע הגדה איז די ״דארמשטאטער הגדה״ פון 15 טן יארהוגדערט, װאם 
װערט באטראכט פאר אײנעם פון די פרעכטיקםטע גאטישע מאגוםקריפטן. 
פאראן א מײנונג, אז די דאזיקע הגדה איז נישט געמאכט געװארן דורך 
קײן ייד, נאר דורך א מאנאך, און דערפאר זעגען אזוי בולט די גאטישע 
אקצענטן. אנדערע בארימטע הגדות האבן זיד געפונען אין דער שטאטישער 
ביבליאטעק פון פראנקפורט־אם־מײן, אבער די קאלעקציע איז פארניכט 
געװארן דורך די נאצים. 

שיקם הגדה הייבט זיד אן מיט א מיניאטור פון דעם טראדיציאנעלן 
םדר־טיש, ארום װעלכן עם זיצט א גרויסע משפחה מיט קינדער און אײניק־ 
לעך אין דעם גוט־באקאנטן טראכט פון די פוילישע ארטאדאקםישע יידן, 
װאם שיק האט אבםערװירט אין זיץ הײמשטאט לאדזש. די צערעמאניע פון 
םדר איז אילוסטרירט מיט אלע פרטים און די געשיכטע פון יידישע לײדן 
און באפרײונג פון מצרים זענען געשילדערט מיט זעלטענער פארביקײט 
און פארנעם. די ״ארבעה בנים״ שטעלן מיט זיך פאר פיר פיטארעסקע טיפן 
און דער רשע איז געשילדערט װי א טיראלער דײטש מיט א גרין היטעלע 
און א פעדער. 

מיקראםקאפיש, אבער דערבײ זעלטן שארף, זענען די מיניאטורן, װאס 
אילוםטרירן די עשר מכות. בײם טעקםט פון ״שפוך חמתך״ געפינט זיך 
א בעכער מיט אן אויפשריפט: ״הרצחת וגם ירשת״, און פון אונטן, אונטערן 
בעכער, לײענען מיר דעם אונטערשריפט: ״מחה תמחה את זכר עמלק 
מתחת השמים״. 

די דאזיקע פםוקים זענען געװען דעם קינסטלערם ביטערע טרערן, װאס 
ער האט אריינגעטריפט אין דעם בעבער פון יידישע ליידן• פאר שיקן איז 
דאס אילוםטרירן די הגדה געװען נישט םתם קײן בענעדיקטינישע ארבעט 
פון קונסט לשם קונסט, גאר טאקע א באוװםטזיניקע אנשטרענגונג, כדי 
װײטער צו שפינען דעם גאלדענעם פאדעם פון דער אומגעבראכענער יידי־ 

שער אמונה און אומגעבראכעגעם יידישן װידערשטאנד אין צײטן פון שװערן 
אומגליק און פארצוױיפלונג. 

גאך דעם טראדיציאנעלן ״חזק, חזק ונתחזק׳/ װאס װערט אװעקגעשטעלט 
צום םוף פון יעדן הײליקן ספר, האט שיק אגגעשריבן זײן פערזענלעכן 
אנײמאמין, װאס אטעמט מיט ױדישן שטאלץ־ 

״איך בין א ייד, װאס איז מתפלל דורך קונסט. אויב איך האב אויף 
װעלכן עס איז אופן עפעס דערגרײכט אין מײן ביז־איצטיקן לעבן, אויב איך 
האב געפונען פארשטענדעניש צװישן דער עליטע אין דער װעלט, איז עס צו 
פארדאנקען מײן דערציונג און קודם־פל די טראדיציעס און גוטע מידות 
פון מײן ראםע״. 

שיק האט באוװםטזיניק געגוצט דעם אויסדרוק ״ראסע״, װי אן ענטפער 
אויף די נאצישע טעאריעם װעגן דער מינדערװיכטיקײט פון דער יידישער 
ראסע, האבנדיק אויך אין זינען די אפטריניקע יידן, װעלכע פארלײקענעו 
זײער אנגעהעריקײט צו דער יידישער ראסע. 

אין פעברואר 1937 האט שיק פארלאזט פוילן, צוזאמען מיט זײן משפחה. 

ער אלײן איז געפארן קײן לאנדאן און די פדוי מיט די קינדער זענען צוריק־ 
געפארן קײן פאריז, וװ זײ האבן גענומען ליקװידירן די װוינונג און געװארט 
אויף א ידיעה, װען אריבערקומען קײן ענגלאנד. 

אין לאנדאן האט שיק, מיט דער הילף פון פרוי זשאבאטינסקי, געפונען 
א הויז אין א שטילער, גארטנדיקער געגנט. אין גיכן איז זײן פרוי מיט די 
צװײ קינדער אריבערגעקומען פון פאריז און גענומען אײגארדענען די נײע 
הײם, וװ שיק האט געהאט באקװעמע ארבעט־באדינגונגען. אויף דער בא־ 
שטעלונג פון א גרויםן פארלאג איז שיק צוגעטרעטן צו אילוסטרירן די װערק 
פון ענגלישע קלאסיקער פאר א ספעציעלער לוקםוס־אויםגאבע. 

אין דער זעלבער צײט האט ער געזוכט א מעגלעכקײט ארויסצוגעבן 
די הגדה. עס איז פאר דעם צװעק געשאפן געװארן א ספעציעלער קאמיטעט, 
װאם האט גענומען פארהאנדלען מיט דער ״סאן ענגרעיװינג קאמפאני״ 
װעגן דרוקן דאם װערק אויף פארמעט. צו שיקם טיפער דערשיטערונג האט 
ער אויך אין לאנדאן זיך אנגעטראפן אויף די זעלבע באװארענישן לגבי די 
סװאסטיקעס, װאם ער האט נאך לאנגע אמפערנישן באזײטיקט. 

דאם איז געװען א דירעקטע השפעה פון דעם אזוי־גערופעגעם /׳מינ־ 
כענער פאקט״, װאם דער בריטישער פרעמיער־מיניסטער נעװיל טשעמבער־ 
לײן האט אין םעפטעמבער 1938 געשלאםן מיט אדאלף היטלער אין מינכען. 
אויפן םמך פון דעם דאזיקן ״שלום״־אפמאך האבן די נאצים באזעצט די 
סודעטן־פראװינץ און פוילן האט פארנומען א טײל פון דער טשעכישער 
זאאלזשע־פראװינץ׳ בײ די פוילישע גרענעצן. 

סוף פעברואר 1939 זענען די העכער הונדערט אילומינירטע זײטן 
פון שיקם הגדה — צוזאמען מיט א צאל מיניאטורן אויף פארשידענע הים־ 
טארישע טעמעם, יידישע און נישט־יידישע — געווארן אויםגעשטעלט אין 
דער לאנדאנער ארלינגטאן־גאלעריע. טראץ דער װאקסנדיקער קריגם־ 
שטימונג אין דער בריטישער הויפטשטאט, האט די אויםשטעלונג געמאכט 
אן אומגעװײנלעכן רושם. 

די לענגערע אפהאנדלונג אין דער ״לאנדאן טײמם״ האט זיך פארענדיקט 
מיט דעם פאלגנדיקן אויםפיר: ״די אינטערעםאנטע באלערנדיקע מיניאטורן 
פון דער הגדה צײכעגען זיך אוים מיט פיל־זאגנדיקע רמזים װעגן הײנט־ 
צײטיקע פארפאלגונגען קעגן דער יידישער ראסע״. 

חוץ בארימטע ענגלישע פערזענלעכקײטן — קינםטלער׳ שטאטםלײט 
און היםטאריקער — איז די אויםשטעלונג אויך געװארן באזוכט דורך דער 
ענגלישער קעניגין־מוטער, די אלמנה נאכן קעניג דזשארדזש דעם 5 טן. 
דער פארשטארבענער קעניג איז געװען א גרויםער ביבליאפיל און האט 
צונויפגעזאמלט פיל זעלטענע אילומינירטע מאנוםקריפטן. אויך די קעניגין 
האט אלע מאל ארויםגעװיזן א שטארקן אינטערעם פאר אט דער אלטער 
קונםט. במשך פון א לענגערער װײלע האט זי, אין פראנצויזיש, זיך אונטער־ 
האלטן מיט ארטור שיק װעגן זײנע מיניאטורן און אים דערבײ געפרעגט, 
װאם עם האט אים באװויגן אויפצולעבן אט די פארגעםענע קונםט. 

שיק האט דער קעניגין געענטפערט, אז דער װעג פון עכטער יידישער 
קונסט איז, לויט זײן איבערצײגונג, באהעפטן דאם װארט מיטן בילד. פארן 
פארלאזן די אויםשטעלונג האט די קעניגין געקויפט א מיניאטור, װאם האט 
פארגעשטעלט דעם עמבלעם פון ענגלאנד — א ריטער װעלכער ראנגלט זיך 
מיט אן עקדיש. די קעניגין־מוטער האט זיך דאן קוים פארגעשטעלט, אז גאר 

אין גיכן װעט ענגלאנד זיך דארפן ראנגלען מיטן נאצישן עקדיש, און אז 
דער מינכענער שלום־אפמאך פון פרעמיער טשעמבערלײן װעט װי א װערט־ 
לאז שטיקל פאפיר געװארפן װערן אויפן מיםטקאםטן פון דער געשיכטע. 

קוים עטלעכע טעג נאכן באזוך פון דער קעניגין־מוטער אויף דער אויס־ 
שטעלונג פון ארטור שיק איז געקומען די ידיעה װעגן דער פולשטענדיקער 
ליקװידאציע פון דער טשעכאסלאװאקישער רעפובליק. טשעכיע איז געװארן 
אנעקםירט דורך נאצי־דײטשלאנד און אין דער םלאװאקײ איז אײנגעשטעלט 
געװארן די פרא־נאצישע רעגירונג פון גלח טיםא. 

דער פוילישער אױםערן־מיניםטער, קאלאנעל ױזעף בעק, איז געװען 
דער ערשטער צו אנערקענען די רעגירונג פון גלח טיסא. ער האט דאם געטאן 
נאך אפילו פאר מוםאלינים איטאליע און היראשימאם יאפאן. אין אט די טעג 
האט ארטור שיק אין לאנדאן גענומען אויפלעבן די פארגעםענע געשטאלטן 
פון אן אנדערן מין פוילישע פירער. 

שיק האט דערגענצט דעם ציקל, װאם ער האט געהאט אנגעהויבן נאך 
מיט צען יאר צוריק אונטערן נאמען ״װאשינגטאן און זײן צײט״ און האט 
ארומגענומען 24 מיניאטורן. איצט איז דער ציקל אויםגעװאקםן צו 40 
מיניאטורן, װאם ער האט אנגעהויבן מיט דער לעגענדארער געשטאלט פון 
דעם פוילישן ים־פארער, יאן פון קאלנע׳ װעלכער זאל נאך אין יאר 1467 , 
16 יאר פאר קאלומבסן, האבן דערגרײכט די ברעגן פון אמעריקע. די נםיעה 
האט ער אונטערגענומען אין שליחות פון דענישן קעניג קריםטינאל דעם 1 טן• 

דאן זענען געקומען די געשטאלטן פון די פוילישע פרײהײט־קעמפער, 
בראש מיט פולאסקי און קאשטשושקא• דער פוילישער העלד טאדעוש 
קאשטשושקא ( 1746 — 1817 ) װערט דורך שיקן פארגעשטעלט, װי ער האלט 
אין האנט דעם טעסטאמענט, אין װעלכן ער האט זײן גאנץ פארמעגן, װאס 
ער האט געהאט באקומען פון דער אמעריקאנער רעגירונג, איבערגעגעבן 
פארן צװעק פון אויסקויפן נעגער־שקלאפן. דער פולער טעקסט פון טעם־ 
טאמענט איז דורך שיקן געװארן אנגעשריבן אין דער מיניאטור, װי א מין 
דערמאנונג פאר די נײע מושלים אין פוילן, װעלכע האבן צוזאמענגעארבעט 
מיט די נאציס בײם פארשפרײטן אנטיםעמיטיזם און ראםנהאם אױף דער 
פוילישער ערד. 

שיק, װעלכער האט דערלעבט צו זען היטלערס מפלה און געגלויבט״ 

אז אין נײעם פוילן װעט מער בישט זײן קײן ארט פאר אנטיםעמיטיזם, 
האט זיך אין זײן װײט־גײענדיקער פאנטאזיע דאן נישט פארגעשטעלט, 
אז גענוי מיט דרײםיק יאר שפעטער, אונטערן קאמוניםטישן רעזשים, װעט 
א נײער אויסברוך פון נאך שארפערן ראםיזם און אנטיסעמיטיזם גורם־זײן 
דעם ענדגילטיקן יידישן יציאת־פוילן. 

דער פארגעסענער טעסטאמענט פון דעם פוילישן פרײהײט־קעמפער 
טאדעוש קאשטשושקא, װאם ארטור שיק האט ארויסגעצויגן פון ארכױו 
און אים געגעבן א קינםטלערישן תיקון, איז געװען אן אומדירעקטער פאטש 
אין פנים די פוילישע ראםיםטן, װאם האבן ערב דער צװײטער װעלט־מלחמה 
נאכגעמאלפעװעט די נאצישע שכנים. דער טעםטאמענט האט געזאגטז 

״איך, קאשטשושקא, דערקלער, אז איך באפולמעכטיק מײן פרײנד 
טאמאס דזשעפערםאן צו פארװענדן מײן גאנץ פארמעגן אין די פאראײניקטע־ 
שטאטן, פדי אויםצוקויפן די נעגער־שקלאפן און זײ געבן פרײהײט, זײ 
צוגרײטן צו די נײע באדינגונגען און נײע פליבטן, װאס זאלן זײ פארװאנד־ 
לען אין גוטע שכנים, גוטע פאטערם, גוטע מוטערם און טרײע בירגער? 
אז מען זאל אין זײ אײנפלאנצן דעם באגער צו פארטײדיקן זײער פרײהײט, 
זײער לאנד און די גוטע געזעלשאפטלעכע ארדענונג, כדי זײ זאלן זײן גליק־ 
לעכע און נוצלעכע מענטשן. — טאדעוש קאשטשושקא, דעם 5 טן מאי, 1798 ״. 

די דאזיקע םעריע מיניאטורן װעגן די פאליאקן אין אמעריקע האט שיק 
פארענדיקט מיט די געשטאלטן פון פאדערעװםקי און פרעזידענט װילםאן, 
װעלבע באראטן זיך װעגן די פערצן פונקטן פון די שלום־באדינגונגען אין 
װערםאיל, צװישן װעלכע דער פונקט דרײצן איז געװידמעט דעם אומאפ־ 
הענגיקן פוילן ז 

״עם זאל אויפגעשטעלט װערן אן אומאפהענגיקע פוילישע מלוכה, װאם 
זאל אגטהאלטן טעריטאריעם באװוינט דורך אן אומדיםקוטירבארער פוי־ 
לישער באפעלקערונג. א מלוכה, װאם זאל האבן פארזיכערט א פרײען צוגאנג 
צום ים און װעמענס פאליטישע, װי אויך עקאנאמישע אומאפהענגיקײט און 
טעריטאריאלע גאנצקײט זאל װערן פארזיכערט דורך אן אינטערנאציאנאלן 
אפמאך״• 

מיטן וװקס פון מלחמה־פיבער אין אײראפע איז אין פױלן אייד אלץ 
שטארקער געווארן דער מיליטאגטישער אגטיםעמיטיזם. יידן זענען מער 
נישט צוגעלאזן געװארן אין די אפיצירן־שולן און די ארמײ־לײטונג האט 
ארויסגעגעבן אינםטרוקציעס אויםצומײדן דאם נעמען יידן אפילו אין אײנ־ 
פאכן דינםט. שיק האט דאן די פוילישע מאבטהאבער דערמאנט װעגן די 
צײטן׳ װען יידן האבן צוזאמען מיט פאליאקן געקעמפט קעגן די צארישע 
אונטערדריקער. ער האט דאם געטאן דורך א מיניאטור׳ געװידמעט דעם 
יידישן העלד׳ קאלאנעל בערעק יאםעלעװיטש. 

בעת דעם אויפשטאנד פון טאדעוש קאשטשושקא אין יאר 1794 האט 
בערעק יאםעלעװיטש ארגאניזירט א יידישן פולק׳ װאם האט זיך אויסגע־ 
צײכנט אין א רײ שלאכטן מיט די רוסן. יאםעלעװיטש איז געפאלן אין דער 
שלאכט בײ קאצק׳ נעבן לובלין. אין דער מיניאטור פון ארטור שיק׳ װאס 
שטעלט פאר דעם העלדישן יידישן פאטריאט׳ רײטנדיק אויף א פערה אין 
אוניפארם פון די קאשטשושקא־לעגיאנען׳ זענען אויםגעגראװירט די פאלגג־ 
דיקע װערטער: 

״װען איך בעגק נאך מײן הײמלאנד׳ װײס איד אבער נישט׳ וװ מײן 
באליבט הײמלאנד געפינט זיך״ 

דערמיט האט דער קינסטלער געבראכט צום אויםדרוק די געמישטע 
געפילן׳ װאם באהערשן אים׳ װען ער טראכט װעגן פוילן. 

א צוױיטע מיניאטור װעגן אנטײל פון יידן אין פוילנם פרײהײט־קאמפן 
האט שיק געװידמעט דעם העלדישן יידישן אפיציר פון פילםודםקים לעגיא־ 
נען׳ בראניסלאװ מאנספערל׳ א לײטענאנט פון דער ״ערשטער בריגאדע׳/ 
װעלכער איז געפאלן אין יאר 1915 . 

קאפיטל 20 

ארטור שיקם מלחמה מיט נאצײדײטשלאנד 


װי גאר דער קריג איז אויםגעבראכן און די נאצישע מאטאריזירטע 
באטאליאנען האבן גענומען יאגן איבער די שטעט און שטעטלעך פיו פוילן׳ 
האט שיק אװעקגעלײגט אן א זײט די היםטארישע טעמעם און זיך געװידמעט 
פולשטענדיק דער קעמפערישער קאריקאטור. ער האט אויף זײן אײגענער 
האנט גענומען פירן זײן מלחמה קעגן נאצי־דײטשלאנד — די מלחמה פון 
אײן מענטש קעגן דער מעכטיקער נאצישער מארד־מאשין. 

דעם סזטן יאנואר 1940 האט אין לאנדאן זיך געעפנט די ערשטע אוים־ 
שטעלונג פון שיקם קריגס־קאריקאטורן. די דערעפענונגם־רעדע האט גע־ 
האלטן דער שעף פון ״בריטישן קאונםיל״, לארד לאיד, װעלכער האט 
געזאגט: 

״ארטור שיק איז א שארפער אבםערװאטאר — םאטיריש און בײםיק. 

ער איז אבער פעיק אויך אויםצודריקן בענקשאפט און נאבעלקײט. די מענטש־ 
לעכע גראבקײט און שטות שילדערט ער מיט דער װיציקער שארפקײט פון 
א האגארט. די גרױזאמקײט און פינצטערע רשעות שילדערט ער מיט דעם 
כוח פון א גאיא, אין שיקם מיניאטורן פילט זיך דער פלאם פון זײן נשמה, 
װאם ער ברענגט צום אויםדרוק מיט דער הילף פון גלייקע פארבן״• 

אלם הויפטציל פון זײנע שארפע אטאקעם האט שיק אין דער ערשטער 
רײ גענומען דעם נאצישן גיפטמישער, דעם פראפאגאנדע־מיניסטער ד״ר 
יאזעף געבעלם. ער װײזט געבעלםן אין א כעמישער לאבאראטאריע, וװ ער 
מישט פארשידענע פליסיקײטן, גיסט איבער פון אײן פלאש אין א צװײטן 
די שטאפן פון ליגנס און האס. היטלערן שטעלט ער פאר אין שטענדיקער 
באגלײטונג פון א טויטן־םקעלעט, װעלכן שיק באצײכנט: ״היטלערם אומ־ 
צעשײדבארער בעל־ױעץ״. 

אין ענגלאנד, וװ די פאליטישע קאריקאטור האט א לאנגע רומפולע 
טראדיציע און װו די דאזיקע קינסטלערישע קאמף־פארעם האט ארויסגעגעבן 
גרויםע מײםטער׳ האט שיקם אויסשטעלונג פון פאליטישע קאריקאטורן 
ארויםגערופן זעלטענע באגײסטערונג. װי נאר לארד לאיד האט פארענדיקט 
זײן עפענונג־רעדע, זענען א גאנצע רײ היטלער־קאריקאטורן געװארן 
פארקויפט. 

צװישן די קריגסצענעם װעגן פוילן האט אויף די צושויער א באזונדערן 
אײנדרוק געמאכט א בילד, װאס שטעלט פאר א מידן פוילישן זעלנער, 
װעלכער האלט אויף די הענט צװײ פארבלוטיקטע קינדער. דער אונטער־ 
שריפט אונטער דער צײכענונג זאגט: ״פארגיב זײ נישט, װײל זײ װײסן 
װאם זײ טוען!״ 

דערמיט האט שיק פאראפראזירט דעם באקאגטן פםוק פון דער עװאנ־ 
געליעז ״פארגיב זײ, װײל זײ װײסן נישט װאם זײ טוען״. 

אין זײנע דערקלערונגען פאר דער ענגלישער פרעסע האט דאן שיק 
אונטערגעשטראכן: ״כ׳גלויב, אז די אלײרטע באגײען א פעלער, װאס זײ 
נוצן נישט גענוג אוים די קראפט פון קינםטלער אלם פראפאגאנדע־מיטל׳/ 

אין אן אויםפירלעכער אפשאצונג װעגן שיקס קאריקאטורן האט די 
לאנדאנער ״טײמם״ געמאכט דעם פאלגנדיקן אויספיר: 

״שיק מאכט נישט קײן םוד פון זײן שטעלונג צו דער דערשײנונג, װאס 
רופט זיך היטלעריזם. ער באטראכט עם װי א סימפטאם פון אן אלט־ 
אײנגעװארצלטן כאראקטער־שטריך פון דײטשן פאלק: פאנאטישע אראגאנץ 
און אויםגערעכנטע ברוטאלקײט. חוץ דעם װאם היטלער, גערינג, ריבענ־ 
טראפ און געבעלס װערן םימבאליש פארגעשטעלט מיט גרויםע מערדער־ 
הענט, זענען זײערע פנימער גישט צו פיל קאריקאטוריםטיש. די נאצישע 
פירער ווערן דורך דעם קיגםטלער געװיזן אין זײער אײנגעבוירעגער, מא־ 
ראלישער העסלעכקײט. די הויפטמאטױון אין דער דאזיקער אויםשטעלונג 
זענען: ברוטאלקײט פון די דײטשן, די פרימיטױוע װילדקײט פון די רוסן, 
דער העראיזם פון די פאליאקן און די לײדן פון די יידן. דער אלגעמײנער 
אײנדרוק איז אויםערגעוױינלעך שטארק״. 

אויף דער אויסשטעלונג האבן זיך אויך געפונען עטלעכע בײסיקע 

ש.ל. שנײז־ערמאו 


קאריקאטורן קעגן סאװעט־רוסלאנד. אײן צײבענונג האט פארגעשטעלט דעם 
רוסישן ריז װי א מאדערנעם גולױוער, װעלכער איז געפענטעט דורך די 
נאצישע ליליפוטן. א צװײטע קאריקאטור האט געװיזן א נאצישן סאלדאט 
פון איץ זײט און א רוםישן זעלנער פון דער צוױיטער, װעלכע שטעקן ארײן 
קינזשאלן אין רוקן פון א בלוטנדיקן פוילישן זעלנער. 

דאס האט אפגעשפיגלט שיקם ביטערניש צוליב דעם מאלאטאװ־ריבענ־ 
טראפ־אפמאך און דער נאציש־םאװעטישער צעטײלונג פון פוילן. אין אט 
דעם קריטישן פעריאד פון 1939 — 1941 , ביז צום נאצישן איבערפאל אויפן 
םאװעטן־פארבאנה האט שיק געמאכט א רײ בײםיקע קאריקאטורן װעגן די 
מושלים אין קרעמל. 

אין פרילינג פון יאר 1940 האט די נאצישע קריגםמאשין אפגעהאלטן 
א גאנצע רײ נצחונות. אנהײב ױגי האבן די ענגלישע ארמײען עװאקױרט 
דעם פארט פון דונקערק. פאריז איז געװארן באמבארדירט און די דײטשע 
ארמײ איז אריבער די טײכן סען און מארגע. דער 14 טער ױני איז געװען 
דער פינצטערםטער טאג פאר דער ליכטיקםטער שטאט אין דער װעלט. 
אין דעם טאג איז פאריז געפאלן. די פראנצויזישע רעפובליק האט קאפיטו־ 
לירט. צו דער מאכט איז געקומען מארשאל פיליפ פעטען און עם האט זיך 
געדאכט, אז אויך ענגלאנה די אײנציקע דעמאקראטישע פעםטונג אין אײ־ 
ראפע, האלט בײם צוזאמענברעכן. 

אין עגגלאנד האט אבער נישט געהערשט קיץ שטימונג פון צוזאמענ־ 
ברוך. דאם גאנצע פאלק איז געשטאגען הינטער דעם עקשנותדיקן פרעמיער־ 
מיניםטער װינםטאן טשערטשיל, וועלכער האט אין א ראדיא־רעדע צו דער 
װעלט מיט ביטערניש דערקלערט, אז ענגלאנד און די בריטישע אימפעריע 
זענען די אײנציקע טשעמפיאנען, װאם קעמפן מיט װאפן אין האנט פאר 
דער פרײהײט פון דער גאנצער װעלט. דאם ענגלישע פאלק האט דאן װי אײן 
מעגטש זיך געגרײט צוריקשטויסן דעם נאצישן שונא פון די ברעגן פון 
לא־מאנש קאנאל. 

מיט אט דער אנטשלאסנקײט איז געװארן אנגעשטעקט דער קינםטלער 
ארטור שיק, װעלכער האט ממש טאג און נאכט געארבעט איבער זײנע אנטי־ 
נאצישע קאריקאטורן, װאס זענען געדרוקט געװארן אין די װיכטיקסטע 

ש. ל. ש נ י י ד ע ר מ א ן 


ענגלישע צײטונגען און זשורנאלן. שיקם 20 ־יאריקער בן־יחיה דזשאדדזש, 
האט זיך אנגעשלאסן אין גענעראל דע־גאלם ערשטע קאמף־באטאליאנען׳ 
װאס האבן זיך גענומען פארמירן אויף דער עגגלישער טעריטאריע. 

זינט זײער קומען קיץ לאנדאן האבן די שיקס אנגעהאלטן א נאענטן 
קאנטאקט מיט פרוי זשאבאטינסקי, װעלכע האט געװארט אויף א װיזע 
קיץ אמעריקע, וװ איר מאן האט אנגעפירט מיט א פאליטישער אקציע 
פאר דער רעטונג פון די ארעסטירטע ״אירגון״־אקטױויםטן אין ארץ־ישראל, 
צװישן װעלכע עם האט זיך אויך געפוגען זײער זון, ערי. זײ זענען אײג־ 
געשפארט געווען אין דער עכו־תפיסה, וװ מיט גענויע 20 יאר צוריק 
איז װלאדימיר זשאבאטינסקי געזעםן פאר ענלעכע אקטױויטעטן קעגן דער 
בריטישער מאכט, װאם האט אפגעשלאםן דאם לאנד פאר יידישער עליה. 

אין א געװיםן פרימארגן האט א פארשטײער פון בריטישן אויםערן־ 
מיניסטערױם באזוכט שיקן אין זײן אטעליע און בײ אים געבעטן א דערלוי־ 
בעניש צו רעפראדוצירן זײגע אנטי־נאצישע צײכענונגען, װאם זאלן פון דער 
לופט אראפגעװארפן װערן אויף די נאצישע פראנט־ליניעם און אין דײטשן 
הינטערלאנה ער האט אויך געפרעגט שיקן, צי ער וואלט גרײט געװען צו 
פארן קײן קאנאדע און אין די פאראײניקטע שטאטן, כדי דארט ארגאניזירן 
אויסשטעלונגען פון זײנע װערק. 

שיק האט גלײך מםכים געװען אויף בײדע פארשלאגן, און װען דער 
פארשטײער פון ״פארעין אפים״ האט אים געפרעגט װעגן באדינגונגען, 
האט שיק םפאנטאן געענטפערט. 

״אלס א ייד בין איך באזוגדערם פאראינטערעסירט אין דער מפלה פון 
די נאציס אץ איך װיל דעריבער, אז איר זאלט מיך באטראכטן װי א מאבי־ 
ליזירטן זעלנער. איך בין גרײט צו טאן אלץ, װאס קען צואײלן דעם נצחון 
פון דער פרײער װעלט״. 

א קורצע צײט שפעטער האט שיק באקומען א מיטטײלונג פון בריטישן 
אויסערן־מיניםטעריום, אז ער זאל זיך גרײטן צו דער נםיעה. ער איז אויך 
געװאוץ אינפארמירט, אז אין פארלויף פון די לעצטע עטלעכע נעכט זענען 
צענדליקער טויזנטער עקזעמפלארן פון זײנע צײכענונגען פונאנדערגעװארפן 
געװארן איבער דײטשלאנה 

א ר ט ו ר ש י ק 


דער נאצישער פראפאגאנדע־מיניםטער ד״ר יאזעף געבעלם האט דערויף 
שנעל אפגעענטפערט דורך באשטימען א הויכן פרײז פאר דעם קאפ פון דעם 
יידישן קינםטלער. שיקם סד־יאריקע מוטער, װעלכע האט זיך געפונען אין 
לאדזשער געטא, איז גלײך פארשיקט געװארן קײן אוישװיץ, וװ זי איז אומ־ 
געקומען. אן ענלעכער גורל האט געטראפן אלע אנדערע מיטגלידער פון דער 
משפחה שיק. 

םוף ױלי 1940 איז ארטור שיק מיט זײן פרוי און טאכטער אליציא 
אפגעשוװמען קײן קאנאדע. זײער קלײנע פאםאזשיר־שיף איז געװען אײנגע־ 
שלאסן אין א קאנװאי פון פראכטשיפן, װאם האבן באדארפט ברענגען פון 
קאנאדע קריגם־מאטעריאלן. אין די נעכט איז די שיף געווען פולשטענדיק 
פארטונקלט, צוליב די לויערנדיקע נאצישע םובמארינען. די נסיעה האט 
געדויערט צען טעג. 

די װיכטיקםטע ענגלישע צײטונגען אין קאנאדע האבן געשענקט גרוים 
אויפמערקזאמקײט דעם אנקום פון ארטור שיק. עם זענען דערשינען אינטער־ 
װױען מיט אים און ם׳זענען אויך געדרוקט געװען זײגע אנטי־נאצישע 
קאריקאטורן. דאקעגן איז שיקם אנקום קײן קאנאדע געווארן פארשװיגן 
דורך דער פראנצויזישער פרעםע פון דער קװיבעק־פראװינץ, װאם האט אין 
איר איבערװעגנדיקער מערהײט זיך םאלידאריזירט מיט דעם װישי־רעזשים 
פון מארשאל פיליפ פעטען, װעמען שיק האט געהאט געװידמעט עטלעכע 
בײםיקע קאריקאטורן. 

בעת דעם קורצן אפשטעל אין מאנטרעאל האט שיק געהאט א פײנלעכע 
איבערלעבונג. ער האט זיך נעמלעך דערוװסט װעגן דעם טויט פון װלאדימיר 
זשאבאטינםקי, װעלכער איז אנהײב אויגוםט, 1940 . געשטארבן פון א דארץ־ 
אטאק אין זומער־קעמפ פון בית״ר הינטער נױ־יארק. 

די ערשטע אויסשטעלונג פון שיקם װערק אין קאנאדע איז פארגעקומען 
דעם 14 טן םעפטעמבער אין די ״מעלארם־לײנג״ גאלעריעם אין טאראנטא 
און איז באשטאנען פון אנטי־נאצישע צײכענונגען, היסטארישע מיניאטורן 
װעגן אמעריקע און פוילן, װי אויך ביבלישע מאטיװן. 

די אויםשטעלונג האט אויך געהאט אן אפקלאנג אין דער אמעריקאנער 
פרעסע. דאם פאפולערע װאכנבלאט ״קאליערס״ האט אויף דער הילע געגעבן 

ש.ל. שנײדערמאן 


א מיניאטור װעגן דער אמעריקאבער רעװאלוציע און דעם ארטיקל װעגן 
ארטור שיק אילוםטרירט מיט זײנע ביבלישע מאטױון, אבער נישט געדרוקט 
די אנטי־נאצישע צײכענונגען. דאם איז פאר שיקן געװען דער ערשטער 
גרום װעגן דער פאליטישער שטימונג אין די פאראײניקטע שטאטן. 

םוף דעצעמבער איז די שיק־משפחה אנגעקומען קײן נױ־יארק און 
צײטװײליק זיך אײנגעארדנט אין ״בארביזאן־פלאזא״־האטעל, וװ שיק און 
זיץ פרוי זענען געהאט אײנגעשטאנען אויך בעת זײער ערשטן באזוך אין 
אמעריקע. 

אויף צו מארגנם נאך דעם, װי אין די נױ־יארקער צײטונגען איז דער־ 
שיגען די ידיעה װעגן דעם אנקום פון ארטור שיק, האט זיך צו זײ אין האטעל 
געמאלדן א פארפאלק, װאם האט זיך באװיזן צו ראטעװען פון פוילן. דאם 
זענען געװען אלטע פרײנד פון װארשע, װעלכע האבן דערצײלט דערשיטערנ־ 
דיקע אײנצלהײטן װעגן אנהײב פון געטא־לעבן. װען שיק האט זײ געפרעגט, 
צי ער קען זײ מיט עפעם העלפן, האבן זײ געדאנקט און דערקלערט, אז זײ 
האבן דא א ױנגן פרײנד פון קראקע, א געװיסער ױםף בראטשעיאװםקי׳ 
װעלכער פארנעמט זיך מיט זײ. דער דאזיקער קראקעװער בחור איז שפעטער 
געװארן דער מאן פון אליציא שיק. 

פון די ערשטע קאנטאקטן, װאס שיק האט געמאכט אין נױ־יארק אין 
די פרעםע און פארלאג־קרײזן, איז ער װײט נישט געװארן דערמוטיקט. 
די איזאלאציאניםטישע שטימונגען אין דער דאזיקער םביבה זענען געװען 
שטארק און שיקס װארענונגען װעגן דער נאצישער געפאר פאר דער גאנצער 
פרײער װעלט, אײנגעשלאםן אמעריקע, זענען געפאלן אויף טויבע אויערן• 

שיק האט זיך אבער נישט געלאזט ארויםשלאגן פון זײן דרך. דאם איז 
נישט געװען צום ערשטן מאל אין זיץ שטורמישן לעבן, אז ער זאל אונטער־ 
נעמען א קאמף פאר אומפאפולערע לאזונגען. אין פארשידענע פאזן פון זײן 
קינםטלערישער קאריערע האט ער גאנץ אפט אנגעפירט זײנע אײגענע, 
איזאלירטע קאמפן און האט זיך נישט געשראקן פארן פאקט, װאם אלע ארים 
זענען קעגן אים. 

די אײגציקע אמעריקאנער צײטונג, װאס האט גלײך געעפנט אירע 
שפאלטן פאר שיקס אנטינאצישע קאריקאטורן, איז געװען די נאר־װאס 

אנטשטאגענע מיטאג־צײטונג ״פי עם.״. דער רעדאקטאר׳ ראלף אינגערםאל׳ 
האט אין שיקן געזען א קאמפס־חבר און אים דערמוטיקט אין זײן ארבעט. 

לאנגזאם האבן שיקם קאריקאטורן גענומען ארײנדרינגען אין די גרויםע 
אמעריקאנער זשורנאלן און מאגאזינען, װאס האבן ביז דאן נישט געװאגט 
צו אטאקירן די דײטשן. ״נױםװיק״, ״טײם־מאגאזין״, ״לײף״ און אנדערע 
זשורנאלן האבן גענומען דרוקזן שיקם פארביקע קאריקאטורן אויף די 
פראנטזײטן און די פאפולערקײט פון דעם יידישן קינסטלער האט גענומען 
װאקםן. 

אין פרילינג פון יאר 1941 האט שיק געהאט צו פארצײכעגען אן אומ־ 
געװײנלעכן דערפאלג אין ענגלאנד און אין אמעריקע. אין די טעג פון פאניק 
און טויטשרעק, װאס האט דאן געהערשט אין עגגלאגד, װען די נאצישע 
באמבערם האבן געזײעט טויט און פארניכטונג אין לאנדאן, קאװענטרי און 
פלימוט, איז אין דער ענגלישער הויפטשטאט דערשינען שיקס ״הגדה״ מיט 
קאמענטארן און אן ענגלישער איבערזעצונג פון העברעישן טעקסט פון דעם 
בארימטן היסטאריקער סעםיל ראט. 

דאם װערק איז דערשינען בלויז אין 240 עקזעמפלארן, און דער פרײז 
פץ דער לוקםום־ארטיקער אויסגאבע איז געװען 100 גינעים ( 105 פונט 
שטערלינג). דאס איז געװען דאס טײערםטע בוך, װאם איז װען עם איז 
דערשינען אין דרוק. 

נישט געקוקט אויף די טראגישע מלחמה־געשעענישן האט די פרעםע 
אין ענגלאנד געשאנקען פיל אויפמערקזאמקײט דעם װערק פון ארטור שיק. 
אין א לענגערן ארטיקל האט די לאנדאנער ״טײמס״ אנאליזירט די אריגי־ 
נעלע אינטערפרעטאציע פון דעם ביבלישן עפאס און געמאכט דעם פאלגנ־ 
דיקן אויםפיר: 

״די נײע ,הגדה׳ איז ממש אן אנטפלעקונג. הגם זי איז געדרוקט, קען 
זי אבער גלײך פארנעמען דעם אויבן־אן נעבן די מײסטערװערק פון מיטל־ 
אלטער, װען יעדע קאפיע איז געװען פאר זיך א קונםטװערק. אט די נײע 
אויסגאבע פארדינט אװעקגעשטעלט צו װערן צװישן די שענםטע ביכער, 
װאם די מענטשלעכע האנט האט װען עם איז פראדוצירט. אין דעם װערק 
מערקן זיך געװיםע םימנים פון אײנפלוס פון די אלטע אילומינירטע מאנו־ 


259 



ש.ל. ש נ ײ ד ע ר מ א ן 


םקריפטן. שיקס מאדעלן זענען אבער לעבעדיקע מענטשן, מענער און פרויען 
מיט קלארע געזיכט־שטריכן. יעדע אילוםטראציע איז פול מיט םימבאלן 
פון ביבלישער און יידישער געשיכטע. דאס דאזיקע רײך־אילוםטרירטע 
װערק קען נישט װערן איבערגעלײענט איץ מאל אדער צװײ מאל, און דאן 
אװעקגעשטעלט װערן אין דער שאנק אלס א טײערער קונםט־אביעקט• 
יעדעם מאל, װען מען קוקט אן די דאזיקע אילוםטראציעס, געפינט מען אין 
זײ א נײעם פונקט פון אינטערעם און מער פארגעניגך. 

די 240 עקזעמפלארן פון דער זעלטענער אויסגאבע זענען שנעל אוים־ 
געקויפט געװארן דורך מוזײען און קונסטזאמלער. אויך דער קעניג פון 
ענגלאנד, דזשארדזש דער ססטער, האט געקויפט אן עקזעמפלאר און דאם 
גראד אין ערב־פםח פון יאר 1941 . 

אן עקזעמפלאר איז אויך אנגעקומען אין דער קאטעדראלע פץ לױוער־ 

פול, אלס מתנה פון םער מאנטעגי. דעם 31 םטן אפריל 1941 , אין די טעג 
װען ענגלאנד האט געליטן פון די שװערםטע נאצישע באמבארדירונגען, 
האט דער דעקאן פון דער לױוערפולער קאטעדראלע, דװעלי, געשריבן װעגן 
שיקס ״הגדה״: 

״טײערער םער מאנטעגי: 

״איר האט מיר פארשאפט מער װי פרײד דערמיט, װאס איר האט מיר 
געשיקט אן עקזעמפלאר פון דער ,הגדה/ און דאם גראד אין די איצטיקע 
טעג. דאם האט מיר געדינט װי א בריק צו די הערצער פון די, װעלכע 
קענען נישט די געשיכטע פון אט דעם פאלק אץ זיץ גרויסע טראדיציע. 
מײנע אויגן זענען דערויף צום ערשטן מאל געעפנט געװארן דורך דעם 
לעקטאר פאר תלמודישער ליטעראטור אויפן קעמברידזשער אונױוערזי־ 
טעט... אויב איר קענט דעם קינםטלער ארטור שיק און איר װילט עם טאן, 
קענט איר אים זאגן, אז זײן ,הגדה׳ איז הײנט אין דער פרי געװען די 
טעמע פון מיץ דרשה אין דער לױוערפולער קאטעדראלע. דאס האט זיכער 
געטאן גוטם...״ 

די ״הגדה״, אין װעלכער שיק האט דעם ביבלישן עפאס פון דער יידי־ 

שער שקלאפערײ אין מצרים דערנענטערט צו די טעג פון נאצישן גרויל, 
װי אויך שיקם דירעקטע אנטי־נאצישע סאטירעם, װאם זענען דערשינען 

אין דער אמעריקאנער פרעםע׳ האבן געהאט אן אפקלאנג נישט נאר אין דער 
נאצישער פרעםע׳ נאר אױך אין די ראדיא־רעדעס פון נאצישן פראפאגאנדע־ 
מיניםטער ד״ר יאזעף געבעלס. שיקם פאמיליע אין פוילן האבן די נאצים 
שוין געהאט דערמארדעט. איצט האבן זײ געזוכט דעם קינסטלער גופא, און 
שיק האט אין אמעריקע אנגעהויבן באקומען דראונג־ברױו פון נאצישע 
אגענטן. 

די דאזיקע ברױו׳ אין ענגליש און אויך אין דײטש, האבן שיקן באװויגן 
נאך מער צו פארשטארקן זײנע אטאקעס קעגן די דײטשע פארברעכנס. 
ער האט דאם געטאן נישט נאר דורך בײםיקע קאריקאטורן, נאר אויך דורך 
דערקלערונגען, װאם ער האט געמאכט פאר דער פרעםע, אין װעלכע ער 
האט אונטערגעשטראכן די פאראנטװארטלעכקײט פון גאנצן דײטשן פאלק 
און נישט בלויז פון די מיטגלידער פון דער נאציאנאל־סאציאליסטישער 
פארטײ. דעם שטן אפריל, 1941 , האט שיק אין א ראדיא־אינטערװױ דער־ 
קלערט $ 

״די אײראפעישע געשיכטע במשך פון די פארגאנגענע 80 יאר איז 
געװען די געשיכטע פון דײטשן פאלק — דער הענקער, דער גזלן, װאם 
האט גערודפט און בארויבט די שװאכע, קונםט און װערטער זענען נישט 
אין שטאנד אויםצודריקן די יסורים װאם די דײטשן האבן במשך פון דרײ 
דורות אנגעטאן די שװאכערע פעלקער. היטלער איז דײטשלאנד אן א 
מאםקע... היטלער װאלט קײן מאל נישט געװען אזוי דערפאלגרײך, אויב 
ער װאלט נישט אויםגעדריקט דעם דעםטרוקטױון גײםט פון דער מערהײט 
פון דעם דײטשן פאלק. די אויפשריפטן אין דײטשלאנד זאגן נישט: ,ביטע, 
טרעט נישט אויף גראז/ נאר ,פארבאטך... 

״איצט — האט שיק אויםגעפירט — מוז די קונםט זײן דורכוים 
נעגאטױו. זי מוז זײן אנגאזשירט קעגן די פוחות װאם צעשטערן אלע אידע־ 
אלן. קײן שום אמתער קינםטלער האט איצט נישט די רעכט צו נוצן זײנע 
פוחות פאר עפעם אנדערש, װי נאר פאר אײן ציל: קאמף קעגן דער נאצישער 
פינצטערניש׳/ 

מיט זײן אומגעװײנטלעכער ענערגיע און בענעדיקטינישן געדולד האט 
שיק זיך אײנגעשטעלט אויף דעם ״נעגאטױון״ אין דער קונםט, װי ער האט 

זיך אױסגעדריקט. מיט אײנפאכע װערטער האט דאם געהײסן: פארװאנדלעו 
די קינםטלערישע אויסדרוק־מיטלען אין א געצײג פון פארניכטונג קעגן 
דעם שונא. 

אין שוװגג פון דער ארבעט האט אבער זײן טאלאנט אויך געדינט פאר 
דעם פאזיטױון — פאר הילף צו די געליטענע און םאלידאריטעט מיט די 
קעמפנדיקע. די קינסטלערישע מארקעס פון ארטור שיק האבן געדינט 
אלם מיטל צו זאמלען פאנדן פאר רעליף־צװעקן — יידישע און אלגעמײנע. 

א באזונדערע פאפולאריטעט האט דערגרײכט די מארקע, װאם שיק 
האט אין יאר 1941 געצײכנט פאר דעם ענגליש־אמעריקאנער אמבולאנם־ 
קאמפײן. דער ערשטער אפגעדרוקטער בויגן פון אט דער מארקע איז בײ 
א פײערלעכער צערעמאניע איבערגעגעבן געװארן צו דער ערשטער לעידי, 
מרם. פרענקלין דעלאנא רוזװעלט, און איז אויפן ארט אויטאגראפירט געװארן 
דורך דעם קינסטלער. בײ דער געלעגנהײט האט מרם. רוזװעלט דערקלערט: 

״דער בריטיש־אמעריקאנער אמבולאנם־קארפוס איז שטענדיק געװען 
דערפאלגרײך בײם געפינען מיטלען, װי אזוי צו זאמלען געלט. איך בין 
אבער זיכער, אז די דאזיקע מארקעס װעלן זײן א באזונדערם עפעקטיװ 
מיטל, צוליב שיקס פרעכטיקער צײכענונג״. 

די צײכענונג אויף דער מארקע איז א מאדערנע אינטערפרעטאציע 
פון הײליקן דזשארדזש און זײן קאמף מיט דער שלאנג — אן אלטער םימבאל 
פון קעמפנדיקן ענגלאנד. אין שיקם אויפפאםונג איז דער הײליקער דזשארדזש 
א געפאנצערטער ענגלישער זעלנער און די חיה־רעה, װאס װערט דורך אים 
דערשטאכן, איז באדעקט מיט נאצישע םװאםטיקעס. 

שיקס בײםיקע סאטירעם קעגן די נאצים זענען געװען אן אנטפלעקונג 
פארן ברײטן עולם אין אמעריקע. דער קינסטלער האט אראפגעריםן די 
מאםקע פון דײטשן קולטור־פאלק און באװיזן, אז הינטער דער אויםער־ 
לעכער פאלירטקײט שטעקט דער אלטער גערמאנישער װאנדאל מיט זיץ 
גראבקײט, גאװה און רציחה. די נאצישע פארברעכנם זענען פאר שיקן נישט 
געװען קײן איבערראשנדיקע דערשײנונג, קײן אומגעריכטער אויםברוך פון 
ברוטאלקײט. ער האט דערין געזען א המשך פון דער צװײ־טויזנט־יאריקער 
געשיכטע פון די דײטשן. היטלער, הימלער, געבעלם און גערינג זענען דורך 

אים אויפגעפאסט געװארן, װי נאטירלעכע ױרשים פון זײערע אורעלטערן 
— די גערמאגער פון אורװאלד. 

אײנע פון שיקם געלונגנסטע קאריקאטורן שטעלט פאר היטלערן אין 
א טוניק און מיט א שפיז אין האנט. אומגעפער אזוי האט צעזאר מיט צװײ 
טויזנט יאר צוריק געשילדערט דעם גערמאנישן פירער אריאװיסט, מיט 
װעלכן דער רוימישער פרא־קאנםול האט זיך באגעגנט אויף דער מזרח־זײט 
פון רײן, אין דעם אלטן גאליען, װאם איז הײנט באקאנט אלם עלזאס. 

שיק האט די נאצישע פירער געשילדערט, װי בערדיקע גערמאנער, 

װאם זענען דאן געװען דאם געשפענסט פון אייראפע. שיקם גראטעסקע 
צײכענונגען, װאם האבן פארגעשטעלט היטלערן, װי ער פאםמאקעװעט זיך 
מיט מענטשנפלײש, איז נישט געװען קײן פראדוקט פון קינסטלערם פאנ־ 
טאזיע, נאר האט זיך געשטיצט אויף די אלטע כראניקם װעגן די מעשים־ 
העתועים פון די גערמאנער, װעלכע האבן אין יאר 113 מארשירט אויף רוים 
און געטרונקען דאס בלוט פון זײערע געפאנגענע. 

מיט טויזנט יאר שפעטער, מיטן כסדרדיקן וװקם פון דער ציװיליזאציע, 
זענען אויך געװאקסן די אויפטוען פון דער דײטשער גרויזאמקײט. דער 
אימפעראטאר פרידריך דער 1 טער, באקאנט אוגטער זײן נאמען ״בארבא־ 
ראםא״ (דער רויטבערדיקער), האט געדינט אלם לערער פאר היטלערן און 
זײנע געהילפן. אין זײער דערפינדערישקײט אויפן געביט פון פײניקן גע־ 
פאנגענע און באזיגטע האבן די דײטשן איבערגעשטיגן אלע אנדערע פעלקער 
אין דער װעלט. שיק האט אויםגעפירט, אז היטלער האט בלויז פארגעזעצט 
די פאליטישע און מיליטערישע טראדיציעם פון אטילא, פרידריך דעם 1 טן, 
פרידריך דעם 2 טן, ביםמארק און װילהעלם דעמ 2 טן. 

אין מאי 1941 האט אין דער ״נעדלער גאלערי״ אין נױ־יארק זיך 
געעפנט אן אויסשטעלונג פון שיקם 150 אנטי־נאצישע קאריקאטורן און 
פאליטישע םאטירעס. די אויסשטעלונג איז פארװאנדלט געװארן אין א 
קינםטלעריש־פאליטישער געשעעניש און האט געפונען אן אפקלאנג אין 
דער גאנצער אמעריקאנער פרעםע. אן אפקלויב פון די דאזיקע קאריקאטורן 
איז דורך דעם פוטנאם־פארלאג ארויסגעגעבן געװארן אין אן אלבאם א״נ 
״די נײע ארדענונג״, מיט אן אײנלײטונג פון ראדזשער װ. שטראום. 

דער אלבום אנטהאלט שװארץ־װײםע צײכענונגען און אויך פארביקע 
מיניאטורן, װאם שטעלן פאר דאם טעראריזירטע אײראפע אונטערן נאצישן 
שטױול. אײנע פון די שטארקםטע מיניאטורן אין דער דאזיקער זאמלונג 
איז ״דער טרוים פון א משוגענעם״, װאם שטעלט פאר היטלערן אין זײן חלום 
װעגן װעלט־הערשאפט. אנשטאט א לײבן־פעל ליגט אונטער זײנע פים דער 
שאטן פון א פארפײניקטן ױד מיט אן אויפשריפט־ ״אונטערמענטש״. פאר 
היטלערן שטײען די פירער פון אמעריקע און ענגלאנד געשמידט אין קײטן 
און בעטן רחמים. ארום היטלערם טראן זענען פארזאמלט ־ הימלער, גערינג, 
געבעלם און די שותפים פון דער אקם־ רוים־בערלין־טאקיא. דער פראנ־ 
צויזישער פאררעטער פיער לאװאל איז פארשטופט אן א זײט. די העלדן 
פון אט דער קאלעקטױוער םצענע חזרן זיך איבער אין דעם בוך אין פאר־ 
שידענע װאריאציעם. 

דער קריטיקער פון דער ״נױ־יארק טײמם״ הײבט אן זײן ארטיקל װעגן 
שיקם ״נײער ארדענונג״ מיט די פאלגנדיקע װערטער: 

״שיקם קאריקאטורן װעגן די טאטאליטארע מלוכות זענען א דראמא־ 
טיזירונג פון דער קארופציע, װאם געפינט זיך בײ דער מאכט. קוקנדיק אויף 
די צײכענוגגען אנטפלעקט זיך פאר אײך דאם פאנאטישע משוגעת, װאס 
שטעקט אין די פירער פון דער ,נײער ארדנונג׳, און װען איר קוקט אזוי, 
דאכט זיך אײך, אז איר הערט די פארגיפטיקטע רעדעם, װאס קומען פון די 
ראדיא־הילכערם, װען עס רעדן היטלער און געבעלס״. 

דער קריטיקער פון דער ״נױ־יארק העראלד טריבױן״ האט װעגן דעם 
אלבאם געשריבן: 

״אלע פאטאגראפיעס און פילמען אין דער װעלט, די גאנצע עלאקװעגץ 
פון אזעלכע פובליציםטן, װי װאלטער ליפמאן און דאראטי טאמפסאן, װאס 
גרײפן אן די רציחות פון די נאצים, זענען נישט אין שטאנד ארויםצוברענגען 
די טיפענישן פון דער דײטשער פארדארבנקײט, װי די צײכענונגען, קארי־ 
קאטורן און בילדער פון דעם גרויםן קינםטלער ארטור שיק״ 

שיק האט נישט נאר געשילדערט די גראבקײט און ברוטאלקײט פון 
די נאצים און זײערע יאפאנישע שותפים, נאר אויך ארויםגעבראכט די 
קנעכטישע געפאלנקײט פון די ״קװיזלינגם״ און פאררעטער, װאס זענען 

נאכגעלאפן דעם נאצישן װאגן אין אײראפע. אין צאלרײבע װאריאציעס 
האט ער געשילדערט די טראגישע פיגור פון מארשאל פעטען. 

שיקם סאטירעס װעגן די פראנצויזישע פאררעטער האבן גורם געװען 
א רײ אינצידענטן. אויף דער אויםשטעלונג אין דער ״נעדלער גאלערי״ איז 
שיק אנגעגריפן געװארן דורך א פראנצויז, װעלכער האט אים פארגעװארפן׳ 
אז ער האט נישט קײן רעכט אזוי צו באשמוצן די פראנצויזן, און דערבײ 
צוגעגעבן, אז אויך די פאליאקן זענען נישט בעסער. דערויף האט שיק 
אויף זײן בײסיקן שטײגער געענטפערט • 

״יא, די פאליאקן האבן ,װאדקא/ אבער נישט קײן ,װישי׳״.״. 

דער דאזיקער אינצידענט האט שיקן געדינט אלם אנרעגונג צו א 
גלענצנדיקער קאריקאטור װעגן ״װישי״־װאסער. די צײכענונג האט פאר־ 
געשטעלט דעם אלטן, צעבראכענעם מארשאל פעטען געארעמט מיט פיער 
לאװאל, װאם האלט אין דער האנט א זעקל פון ״דרײםיק זילבער־שטיק״. 
בײ זײערע פים שטײט א פלאש ״װישי״־װאםער. 

שיקם קאריקאטור װעגן מארשאל פעטען האט אפילו דערפירט צו 
א דיפלאמאטישן אינצידענט. דאם איז געװען א צײכענונג מיט אן אויפ־ 
שריפט: ״הים מאםטערם װאיס״ (זײן הארם שטימע) — א פאראפראזירונג 
פון דער באקאנטער רעקלאמע־צײכענונג פון די ״װיקטאר־רעקארדם״, װאם 
שטעלט פאר א הונט, װי ער הערט זיך צו צו א גראמאפאן־פליטע. אנשטאט 
דעם הונט זעט מען מארשאל פעטען, װי ער שטײט אויף אלע פיר און הערט 
זיך צו צו א גראמאפאן, װאס איז באדעקט מיט םװאםטיקעם. װען די דאזיקע 
קאריקאטור איז דערשינען אין ״אמעריקען מערקורי״, האט דער װישי־ 
אמבאםאדאר, גאסטאן הענרי הײ, פראטעסטירט דירעקט צו פרעזידענט 
רוזװעלט. 

מיט דעם יאפאנישן אנפאל אויף פערל־הארבאר, אין דעצעמבער 1941 , 

האט שיק זײן פען און פענזל געװענדט אויך קעגן דעם שונא אין פאציפישן 
ים. זײן ערשטע קאריקאטור האט פארגעשטעלט א יאפאנער מיט א םװאסטיקע 
אויפן ארעם, װעלכער האלט אין אײן האנט אן אײלבירט־צװײגל, װי א 
םימבאל פון שלום, און אין דער צװײטער האנט א מעםער, װאם ער רוקט 
ארײן אין דער פלײצע פון א רױקן אמעריקאנער קאובוי. 

זינט דאן איז די טיפן־גאלעריע אין שיקס קאריקאטורן בארײכערט 
געװארן מיט די פארטרעטן פון היראהיטא און אנדערע יאפאגישע קריגם־ 
לארדן. ענלעך װי היטלער, גערינג, און געבעלם׳ זענען אויך די יאפאנער 
ארײנגעפאלן אין צארן, ווען עם זענען צו זײ אנגעקומען די ערשטע קארי־ 
קאטורן פון ארטור שיק. 

אין זײער אריענטאלישער כיטרעקײט האבן די יאפאנער אפילו פרובירט 
שיקס קאריקאטורן קעגן די טאטאליטארע מלוכות צו נוצן קעגן די דעמא־ 
קראטיעם. זײ האבן פאר דער פעלשונג גענוצט שיקס באקאנטע קאריקאטור 
״דער נארדישער העלד׳/ װאם שטעלט פאר װי א באװאפנטער נאצי־םקעלעט 
מארשירט איבער אײראפע און זײעט טויט אומעטום. 

קורץ פארן פאלן פון די פיליפינען האבן די יאפאנער די דאזיקע קארי־ 
קאטור אפגעדרוקט אין טויזנטער עקזעמפלארן און פונאנדערגעװארפן איבער 
די באטאאן־אינזלען. מיט דער דאזיקער קאריקאטור זענען זײ אויםן געװען 
אנצװוארפן א פחד אויף די אמעריקאנער זעלנער. 

די גאנצע ביטערניש און פלאם, װאס איז געװען אנגעזאמלט אין זיץ 
געמיט, האט אבער ארטור שיק געװעגדט קעגן די גאצים, װײל פאר אים איז 
געװען קלאר, אז די אימפעריע פון מיקאדא איז א פיל קלענערע געפאר 
פאר דער װעלט, װי היטלערס ״דריטע רײך״ 

אין זײן םאטירע װעגן ״װאלהאלא״ — דאם גן־עדן אין דער גערמא־ 
נישער מיטאלאגיע — האט שיק געשילדערט די נאצישע קריגםהעלדן, װאס 
פארזאמלען זיך צו דעם גרויםן מאלצײט נאך זײער פארניכטונגם־מארש 
איבער אײראפע. מען טרינקט ביר אין ריזיקע קופלעס, װאם זענען באצירט 
מיט םװאםטיקעס. ארום דעם טיש זענען פארזאמלט די דײטשע אור־ 
בארבארן, צוזאמען מיט היטלער, גערינג און געבעלם. בײ זײערע פים ליגן 
סקעלעטן־קעפ און דאס אנגערויבטע האב און גוטס. נעבן דעם אויפשריפט ־ 
״װאלהאלא״ — געזעלשאפט מיט באגרענעצטער האפטונג״, זעען מיר אויך 
א ציטאטע פון א נאצישן פילאזאף: ״געװיםן איז א יידישע דערפינדונג״. 

די שטארקםטע מיניאטור װעגן דײטשלאנד, אריגינעל אין דער קאמ־ 
פאזיציע און מײסטערהאפט אין דער אויספירונג פון די דעטאלן, איז שיקם 
אילוסטראציע צו װאגנערס ״ניבעלונגען״. װאגנער זיצט בײם קלאװיר: 

מיט אים געבעלס, הימלער׳ גערינג און היטלער. אין םאמע אויבנאן א גער־ 
מאנישער בארבאר פון אורװאלד. פון אונטן מארשירן נאצישע באטאליאנען 
מיט טאנקען און קאנאנען׳ באגלײט מיט דער מוזיק פון די ״גיבעלונגען״. 
שיק האט נישט בלויז געמאלן דעם נאצישן טויטמארש, נאר אים אויד 
אילוסטרירט מוזיקאליש מיט די נאטן פון װאגנערם װערק. 

װאגנערם ״ליד פון די ניבעלונגען״ איז דורך דער נאצישער פראפא־ 
גאנדע ארויסגעהויבן געװארן װי דער נאציאנאלער עפאס פון די דײטשן. 
שיק האט דאם געהאלטן פאר ריכטיק, װײל עס אנטפלעקט די פינצטערע 
אפגרונטן פון דער דײטשער נשמה. עס איז דאס ליד פון לײדנשאפט, אכזרױת 
און נקמה. עס איז דאס ליד פון רעװאלט קעגן דער עטיק. עם איז דאס ליד 
פון אורװאלד, פון די גארדישע םטעפעם — דאם ליד פון פארניכטונג. 

היטלער האט אלע מאל געזוכט באגײסטערונג אין װאגנערם אפערעם. 
װאגנערם מוזיק האט אים געגעבן דעם עקסטאז אין זײנע טרוימען װעגן 
באהערשן די װעלט. די טענער פון װאגנערס מוזיק זענען ארײנגעפלאכטן 
געװארן אין אלע נאצישע מארשן. עס איז די געפויקערײ, די געברומערײ — 
דער מארש פון בארבאר. 

פאר שיקן איז געװען קלאר, אז דער קאמף קעגן דײטשלאנד װעט מוזן 
אנגײן לאנג נאך דעם, װי די נאצים װעלן שוין זײן געשלאגן אויפן שלאכט־ 
פעלד. דער קריג קעגן דײטשן צעשטערונגם־גײסט, קעגן דער פארמאם־ 
קירטער דײטשער קולטור, װעט מוזן װערן פארגעזעצט לאנג נאך דעם, װי 
די קאנאנען װעלן שוין האבן אנטשװיגן געװארן, און ער האט דעריבער 
באטראכט אלם זײן פליכט, די פליכט פון א נאציאנאלן ייד, אן אויפהער צו 
װארענען קעגן דעם• 

שיק האט אויך געהאט זײן אײגענע אריגינעלע קאנצעפציע װעגן די 
אמתע צילן פון נאצישן קרײץ־צוג קעגן די יידן. הימלער איז טאקע געװען 
דער אויםפירער פון די מאסן־שחיטות, אבער דער פלאנגעבער איז לויט 
שיקן געװען נישט קײן אנדערער, װי דער דײטשער פינאנץ־מיביסטער, 
ד״ר היאלמאר שאכט, און אלע אנדערע דײטשע עקאנאמיםטן• דאם האבן 
זײ אויםגערעכנט, אז מיט דער פארניכטונג פון יידישן פאלק װעט פארגיכטעט 
װערן דער האנדלס־עלעמענט אין דער װעלט און ממילא װעט מען שוין דאן 

אויף אלע קאנטינענטן מוזן אקצעפטירן די דײטשן אלם די אײנציקע האנדלם־ 
פארמיטלער• דורך װירטשאפטלעכער דאמינירונג װעט אויך קומען ױיער 
פאליטישע באהערשונג פון דער װעלט. די נאצים האבן דעריבער געקוקט 
אויף די יידן װי אויף דער װיכטיקםטער שטערונג אויפן װעג צו זײער 
װעלט־הערשאפט. דעריבער זענען די ױדן טאקע געװארן דאם ערשטע 
צילברעט פאר דער דײטשער קריגס־מאשין. 

שיק האט נישט געגלויבט, אז די לײדן פון ױדישן פאלק און די פיזישע 
רדיפות װעלן אפגעשטעלט װערן מיטן מאמענט, װען דער פאשיזם װעט װערן 
געשלאגן. די צוקונפט פון יידישן פאלק און זיץ נאציאנאלער קולטור האט 
ער פארבונדן קודם־כל מיט ארץ־ישדאל. דעם דאזיקן געדאנקען־גאנג האט 
ער טאקע פארקערפערט אין זײנע קאריקאטורן און מיניאטורן. 

קאפיטל 21 


װײגעשרײ װעגן אומקום פון פוילישן יידנטום 

אין פעברואר 1942 , װען עם זענען אנגעקומען די ערשטע ידיעות װעגן 
די נאצישע גאזקאמערן אין אוישװיץ, האט שיק דערקלערט פאר דער 
צײטונג ״פי. עם.״ אין נױ־יארק־ 

״איך באלאנג צו א ראםע, װעמענס אומגליק איז שוין געװארן צו 
װאכעדיק פאר דער גרויםער װעלט. שחיטות אויף יידן װערן אויפגענומען 
װי א מין אומפארמיידלעכע, קאטאםטראפאלע דערשײנונג, װי אן ערד־ 
ציטערניש אדער א שטורעם־אויסברוך — א ,האלאקאסט/ דערפאר טאקע 
האט די װעלט זיך נישט צוגעהערט צו אונדזערע װארענונגען װעגן די 
דײטשן און אונדזערע געשרײען האבן זיך אנגעטראפן אויף טויבע אויערן״. 

שיק האט אבער נישט באלאנגט צו די, װאם לאזן אראפ די הענט און 
רעזיגנירן, װייל ״די װעלט איז טויב צו אונדזערע געשרייען״. ער האט 
געהאלטן, אז יעדער ייד מוז דערפילן זײן פליכט, מוז ברענגען צום אויםדרוק 
זיץ געשרײ, זײן פראטעםט, און טאר נישט באהערשט װערן פון דעפעטיזם. 

װען עס װאלט עקזיסטירט א סײםמאגראף, װאם װאלט געקענט מעסטן 
דעם װאקםנדיקן האס קעגן נאציזם און די נאצים, װאלט דער פילבארער 
װײזער אנגעװיזן נישט אין דער ריכטונג פון די אליירטע פראפאגאנדע־ 
אפאראטן מיט די טויזנטער עקםפערטן, נאר אין דער ריכטונג פון א שטילער 
םטודיא אין נױ־יארק, אויף רױוערםײד־דרײװ, וװ אין די יארן פון דער 
צוױיטער װעלט־מלחמה איז געזעםן א געדולדיקער, געמיטלעכער מענטש 
און מיט פענזל און פארב געפירט זײן אײגענע מלחמה קעגן נאצי־דײטשלאנד 
און אירע פאשיםטישע שותפים. 

שיקם אנטי־נאצישע קאריקאטורן זענען געווען פאפולער איבער דער 

גאנצע װעלט, באזונדערם צװישן די קעמפנדיקע ארמײען פון די פאראײ־ 
ניקטע פעלקער. אין ױלי 1942 זענען שיקם קאריקאטורן אויםגעשטעלט 
געװארן אין 500 קלובן פון דער אמעריקאנער ארמײ אין אלע עקן פון לאגד. 

צוזאמען מיט זײן קאמף קעגן די פוחות פון צעשטערונג און זײן טיפן 
באגער צו שטארקן דעם האם קעגן זײ, האט שיק גלײכצײטיק געפירט זײן 
קאמף פאר די גײע אויפקומענדיקע העלדן פון פרײהײט. ער האט געהאלפן 
פאפולאריזירן די אומבאקאנטע פאלקס־פירער, װעלכע זענען אויםגעװאקםן 
פון דער אונטערערדישער װידערשטאנד־באװעגוגג אין אײראפע און געװארן 
די פירער פון זײער פאלק אין די סאמע טראגישםטע מאמענטן. 

ארטור שיק האט מיט פארב און פענזל געקעמפט פאר דער אנערקענונג 
פון גענעראל שארל דע־גאל און דעם ױגאםלאװישן פירער יאםיף בראז־ 
טיטא. אין דער צײט, װען די עפנטלעכע מײנונג אין דער דעמאקראטישער 
װעלט האט נאך באטראכט טיטא פאר א באנדיט, האט ארטור שיק אים 
פארגעשטעלט װי א קעמפער פאר פרײהײט, װי א פירער פץ זיץ פאלק, 
װעלכער איז אויםגעװאקםן אין דעם פארטיזאנען־קאמף קעגן די נאצים. 

אין דער צײט, װען גענעראל דע־גאל איז געווארן אויםגעלאכט, װי א 
מעגאלאמאן, האט ארטור שיק אים פארגעשטעלט אלם א פארקערפערונג 
פון קעמפנדיקן טײל פון פראנצויזישן פאלק, װאס האט אפגעװארפן דעם 
פארראט פון די װישי־לײט, בראש מיט מארשאל פעטען און פיער לאװאל. 
שיקם אײנציקער זון, זשארזש, האט זיך אנגעשלאסן אין דער ארמײ פון 
גענעראל דע־גאל אין ענגלאנד, די ארמײ פון די אזוי־גערופענע ״פרײע 
פראנצויזך, און דורך דער גאנצער צײט פון דער מלחמה האט ער געקעמפט 
אלם פליער. 

די שארפקײט פון זײן פענזל האט שיק אויך אנגעװענדט קעגן דער 
קליקע פון די פוילישע רעאקציאנערן אין גלות, די צעשלאגענע רעשטלעך 
פון סאנאציע־רעזשים, די פולקאװניקעם, וועלכע האבן אפילו אין גלות נישט 
אויפגעהערט צו חלומען װעגן א ״יידנרײן״ פוילן. 

די דאזיקע קראנקהאפטע דערשײנונג האט שיק געבראכט צום אויםדרוק 
אין א רײ קאריקאטורן און ער האט דעם ענין בארירט בעת דער באגעגעגיש 
מיט דעם פירער פון דער פוילישער גלות־רעגירונג, גענעראל װלאדיםלאװ 

שיקארםקי, װעלכער איז אין װינטער פון יאר 1942 געקומען קיץ ניױיארק, 
כדי צו מאביליזירן די הילף פון דער פוילישער עמיגראציע. 

שיקם פרײנדשאפט מיט גענעראל שיקארסקי האט זיך דאטירט פון די 
צײטן, װען שיקארסקי האט געלעבט אין פאריז אלס א פאליטישער עמיגראנט 
און ער פלעגט זײן אן אפטער באזוכער אין שיקם םטודיא אויפן מאנפארנאס. 

אויף שיקם טענות װעגן דעם אנטיםעמיטיזם אין דער פוילישער גלות־ 
רעגירונג און אין דער ארמײ, האט גענעראל שיקארםקי מודה געװען׳ אז 
ער איז הילפלאז לגבי דעם אומהײלבארן אנטיסעמיטיזם פון געװיםע הויכע 
אפיצירן און אפילו צװישן אײניקע מיטגלידער פון זײן רעגירונג, וואס האט 
מיט זיך פארגעשטעלט א קאאליציע פון אלע פאליטישע פארטײען. 

אין זײן שמועם מיט גענעראל שיקארסקי האט שיק אויך בארירט דאם 
פראבלעם פון דער גלײכגילטיקײט, אויב נישט פײנדלעכקײט, מצד דער 
פוילישער אונטערערדישער באװעגונג צו די יידן הינטער די געטא־מויערן 
און צו דעם הײפל יידן, װאס האט געזוכט באהעלטענישן אויף דער ארישער 
זײט. בעת אט דער לעצטער באגעגעניש מיט גענעראל שיקארםקי האט שיק 
דעם פוילישן פירער געגעבן אלס מתנה א צײכענונג פון א פוילישן ייד מיט 
א ״געלער לאטע׳/ 

א יאר שפעטער איז גענעראל שיקארםקי אומגעקומען אין אן עראפלאן־ 
קאטאסטראפע אין גיבראלטאר, װאם האט געהאט אלע סימנים פון סא־ 
באטאזש. 

* 

** 

ארטור שיק איז געװען דער ערשטער יידישער קינסטלער, װעלכער 
האט אין יאר 1942 געבראכט צום אויםדרוק זײן װײגעשרײ װעגן דער 
יידישער מארטיראלאגיע אונטער די נאציס, װאס איז געװארן איגנארירט 
דורך די אליירטע כוחות. 

שיקס מיניאטורן פון יידן אין די געטאם מיט אפצײכענונגען אויף די 
ארעמם זענען דערשינען אויף די פראנטזײטן פון אמעריקאנער און אײרא־ 
פעישע צײטשריפטן• דאם כאראקטעריםטישע אין די דאזיקע פארטרעטן איז 
דער שטאלץ, מיט װעלכן די יידן טראגן דעם מגן־דוד, וואס האט לויט דער 
נאצישער קאנצעפציע געזאלט זײן א שאנד־צײכן. 

שיק האט אויך געגעבן זײן שלאגנדיקן ענטפער די אלע, װאס האבען 
אן שום איבערקלויב פאראורטײלט די מיטגלידער און פירער פון די ״ױדענ־ 
ראטן״ אין די געטאס, און בכלל די יידישע באפעלקערונג, װאם לאזט זיך 
כלומרשט טרײבן אין די גאז־קאמערן אן װידערשטאנד, װי ״שאף צו דער 
שחיטה״... 

װי אן ענטפער צו דער דאזיקער פאלשער באשולדיקונג איז געװען 
שיקם פארטרעט פון דעם פארזיצער פון װארשעװער ״ױדענראט״, אינזשיגיער 
אדאם טשערגיאקאװ, װעלכער איז אין תשעה־באב פון יאר תש״ב (דעם 
23 םטן ױלי 1942 ) באגאנגען זעלבסטמארד, אפזאגנדיק זיך אונטערצושרײבן 
דעם נאצישן באפעל װעגן פארגרעסערן די קװאטעם פון די מאסן־דעפאר־ 
טאציעם. 

מיט זעלטעגער װיזיאגערישקײט האט שיק, נאך פארן אויפשטאנד פון 
אפריל 1943 , געמאלן סצענעם פון העראישן װידערשטאנד אין װארשעװער 
געטא. בײ פארשידענע געלעגנהײטן האט ער געמאכט דערקלערונגען, אין 
װעלכע ער האט באשולדיקט די עפנטלעכע מײנוגג אין דער דעמאקראטי־ 
שער װעלט, װאם פארשװײגט די נאצישע פארברעכנם לגבי די יידן. ער האט 
אויך ביטער אגגעגריפן די ליבעראלע ״בעלי־רחמים״, װאם האבן באצײטנם 
פרובירט שאפן א שטימונג פון א מילדן שלום מיט דײטשלאנד און זענען 
געװען קעגן דער אידעע פון אן אינטערנאציאנאלן טריבונאל צו משפטן 
די נאצישע קריגס־פארברעכער. 

שיק האט גאכגעפאלגט יעדעס שטיקל נײעם װעגן נאצישע קריגם־ 
פארברעכער און נאטירט די נעמען פון די קלענערע און גרעסערע ״גאו־ 
לײטערס״ אין די אקופירטע לענדער. װי נאר ער האט באמערקט א בילד 
פון אזא נאצי, האט ער געצײכנט זײן פארטרעט, ארויסהײבנדיק די פאר־ 
ברעכערישע שטריכן פון זײן געזיכט. שיק האט אזוי ארום צונויפגעשטעלט 
זײן פערזענלעכן באשולדיקונג־אקט קעגן די נאצישע מערדער. ער האט 
אפילו פארמולירט זיין אייגענע לײזונג פון דייטשן פראבלעם, װאם איז 
געװען ענלעך צו דעם אזוי־גערופענעם ״מארגענטוי־פלאן״. 

דאם איז געװען דער פלאן פון פינאנץ־מיניסטער פון פרעזידענט רוז־ 
װעלט, הענרי מארגענטוי, דזשוניאר, מיט װעמען שיק האט אנגעהאלטן גאר 

א גאענטע פריינדשאפט און האט געטײלט זײנע עקסטרעמע אידעען׳ װי אזוי 
אומשעדלעך צו מאכן דײטשלאנד• 

״דער מאדערנער קריג — האט שיק אויםגעפירט — שטיצט זיך אויף 
דער אינדוסטריע. אויב מען װעט פארניכטן די דײטשע אינדוסטריע׳ װעט מעז 
דערמיט מאכן א סוף צו דער קריגם־פעיקײט פון דײטשן פאלק. מען דארף 
אויך ארומשנײדן די דײטשע טעריטאריעס. פץ אײן זײט דארף מען פון 
דײטשלאנד צונעמען די אמאליקע פוילישע טעריטאריעס׳ װי שלעזיע און 
מזרח־פרײםן׳ און פון דער צװײטער זײט — עלזאס־לאטרינגען. אלם נאציא־ 
נאלער ייד װאלט איך אויך געװאלט זען א חרם אויף דײטשלאגד׳ װאם זאל 
אפגעהיטן װערן דורך דעם גאנצן יידישן פאלק׳ ענלעך װי דער אמאליקער 
חרם קעגן אינקװיזיטארישן שפאניע״. 

שיק איז געװען דער באליבטםטער קינםטלער צװישן די ענגלישע און 
אמעריקאנער םאלדאטן אויף די פראנטן. אין די קעמפם האבן די זעלנער 
איבער זײערע בעטלעך אויפגעהאגגען צײטוגגם־אויסשניטן מיט שיקס קא־ 
ריקאטורן. ארמײ־זשורגאלן האבן געדרוקט די דאזיקע צײכענונגען און זײ 
פארשפרײט אין צענדליקער טויזנטער עקזעמפלארן צװישן די זעלנער אויפן 
פראנט׳ פון װעמען שיק האט באקומען הונדערטער באגײםטערטע ברױו. 

שיקס אגטי־נאצישע קאריקאטורן האבן אויף די בריטישע און אמערי־ 
קאנער פראגט־קעמפער געהאט אן ענלעכע װירקוגג׳ װי די צארן־ארטיקלען 
קעגן דײטשלאנד פון איליא ערענבורג האבן געהאט אויף די סאלדאטן פון 
דער רויטער ארמײ און די פארטיזאנען אין די װעלדער. 

אין פולער הארמאניע מיט שיקם טאלאגט איז געװען זיץ פענאמענאלע 
ארבעטםזאמקײט. דער׳ װעמען עם איז אויםגעקומען צו פארברעגגען אינ־ 
טימער מיט ארטור שיק׳ האט געקענט באמערקן׳ אז אפילו אין די אפרו־ 
שעהען האט ער זיך געפונען אין א צושטאנד פון כםדרדיקער שפאנונג׳ 
פארכאפט בלויז פון אײן באגער ־ װי אזוי שטארקער און עפעקטױוער שלאגן 

די דייטשן. 

שיק האט טאג־טעגלעך געארבעט פון 12 ביז 14 שעד״ פינף א זײגער 
פאר טאג איז ער שוין געזעםן בײ זיץ גרויסן ארבעט־טיש׳ װאם איז געװען 
אנגעשטעלט מיט צענדליקער םלאיקלעך פארבן׳ דינינקע פענזלם׳ בלײ־ 

פעדערס און א לאנגע שורה אילוסטרירטע האנטביכער. זופנדיק די שטארקע׳ 
שװארצע קאווע, וואס ער האט זיך אלײן פארבריט, האט ער מיט א בליײ 
פעדער נאטירט פארשידענע אײנפאלן. אין די פארטאג־שעהען האט שיק 
געװײנלעך געארבעט איבער זײנע מיניאטורן, אילוםטראציעם צו דער ביבל 
און צו די װערק פון אײראפעישע קלאסיקער. ער האט געארבעט אין פולער 
קאנצענטראציע עטלעכע שעד״ ביז ער האט באקומען די מארגן־צײטונגען. 

דאן האט זיך אנגעהויבן די צװײטע פאזע פון זײן ארבעט, װאס האט 
געהאט א פאליטיש־קעמפערישן כאראקטער. ער האט געלײענט די קריגס־ 
קאמוניקאטן, געמאכט נאטיצן און געשאפן פארשידענע םלאגאנס, װאם זענען 
אים אײנגעפאלן בײם לײענען די נײעס פון די פראנטן, אדער װעגן די 
נאצישע פארברעכנס אין די אקופירטע געביטן, אין די געטאם און פאר־ 
ניכטונג־לאגערן. צװעלף א זײגער האט ער געמאכט א הפםקה און גענומען 
זיץ ערשטן מאלצײט. נאך א קורצן אפרו האט ער פארגעזעצט זיץ ארבעט 
ביז פינף אדער זעקם א זײגער פארנאכט. 

אין די אװנט־שעהען האט שיק אויפגענומען פרײנד אץ פארשטײער פון 
פארשידענע פאליטישע און רעליף־ארגאניזאציעם, יידישע און נישט־יידישע, 
װאם זענען געקומען בײ אים בעטן הילף פאר זײערע אקטױויטעטן. פמעט 
א העלפט פון זײנע ארבעטן האט שיק אװעקגעשענקט פאר װוילטעטיקע 
צװעקן. ער האט געצײכנט מארקעם פאר פארשידענע ארגאניזאציעם, פלא־ 
קאטן, אילוםטראציעם פאר אויםגאבעם, געװידמעט פארשידענע הילפם־ 
טעטיקײטן, באזונדערס פאר ארץ־ישראל. 

דעם 19 טן אפריל 1944 האט ארטור שיק זיך באטײליקט אין דער 
גרויםער יידישער גאםן־מאניפעםטאציע, װאם איז אין נױ־יארק פארגעקומען 
צום ערשטן יארטאג פון אויפשטאנד אין װארשעװער געטא. דורך דער גאנ־ 
צער צײט פון קריג איז דאס אין יידישן נױ־יארק געװען דער אײנציקער 
עפנטלעכער צארן־אויםגעשרײ קעגן אומקום פון מיליאנען יידן אין די 
נאצישע גאז־קאמערן. די מאניפעסטאציע איז ארגאניזירט געװארן דורך 
א קלײנע גרופע פוילישע יידן, פליטים פון אײראפע, װעלכע האבן נאך 
לאנגע װאנדערונגען זיך דערשלאגן קײן אמעריקע. 

אלע באמיונגען צו געװינען פאר דער דאזיקער פראטעםט־אקציע די 

שטיצע פון די נאציאנאלע׳ אמעריקאנער יידישע,ארגאניזאציעם זענען געווען 
אומזיסט. פארקערט, די פירערשאפט פון די גרויםע ארגאניזאציעס האט 
גאר געהאלטן, אז דאם קען ברענגען שאדן די נאך לעבן־געבליבענע יידן 
אין נאצי־אקופירטן אײראפע. מצד געװיםע יידישע פירער איז געמאכט 
געווארן א פארזוך צו װירקן אויף די איניציאטארן, װאם האבן זיך געזאמלט 
ארום דעם ״קלוב פון פוילישע יידן׳/ אז זײ זאלן אויפגעבן זײער פלאן. 
זײ האבן אפילו פרובירט משפיע־זײן דעם מעיאר פון דער שטאט נױ־יארק, 
פיארעלא לא־גװארדיא, אז ער זאל צוריקציען זײן אנטײל אין דער דאזיקער 
אקציע. לא־גװארדיא האט אבער איגנארירט די דיםקרעטע ״עצות״ און 
דערמוטיקט די קלײנע גרופע איניציאטארן דורכצופירן דעם פראטעסט־ 
מארש איבער די גאםן פון נױ־רארק, װאם האט צו אלעמענם איבערראשונג, 
אין א פראסטן מיטװאך בײ טאג צוגעצויגן קרוב 40,000 יידן. די מאניפעם־ 
טאציע האט זיך אנגעהויבן מיט אן אזכרה אין דער װארשעװער שול אויף 
דער איסט־סײד, פון װאנען דער עולם האט מארשירט צום םיטי־האל, וװ 
דער מעיאר האט אין א רירנדיקער רעדע געװארנט די נאצים, אז זײ װעלן 
טײער באצאלן פאר דער מאסן־אויםראטונג פון אײראפעישן יידנטום. די 
גאגצע אמעריקאנער פרעםע האט אויף די פראנטזײטן געבראכט לענגערע 
באריכטן מיט צאלרײכע בילדער װעגן דעם דאזיקן אומגעװײנלעכן מארש 
איבער די נױ־יארקער גאםן. 

ארטור שיק האט גענומען אן אקטױון אנטייל אין ארגאניזירן דעם 
דאזיקן פראטעםט־מארש און אויך געהאלפן פארמולירן די לאזונגען אויף די 
פלאקאטן און טראנספארענטן װעגן יידישן אומקום און דעם שוױיגן פון 
דער פרײער װעלט. צװישן די אויפשריפטן האט זיך געפונען א װעגדונג צו 
פרעזידענט רוזװעלט, צו עפענען די טויערן פון אמעריקע פאר די יידן, װאם 
ראטעװען זיך פון נאצישן גיהנום, און א פאדערונג צו די אליירטע מלוכות, 
צו באמבארדירן די לאגערן אין אקופירטן פוילן און אויפצורײםן די באן־ 
ליגיעם, דורך װעלכע די דײטשן האבן פארגעזעצט דאס טראנםפארטירן 
מענטשן־מאטעריאל פאר די גאזקאמערן. 

אין דער מאניפעסטאציע האבן זיך באטײליקט פירנדיקע פערזענלעכ־ 
קײטן פון פוילישן יידנטום, בראש מיטן רב־הכולל פון װילנע, םעגאטאר 

יצחק רובינשטײן. צוזאמען מיט ארטור שיק האבן אויף די טרעפ פון םיטי־ 
האל זיך געפונען: שלום אש, ױליאן טובים, י.י. טרונק, ד״ר חײם שאשקעס׳ 
ד״ר לײב וװלמאן און די ארגאניזאטארן — ד״ר ױםף טהאן, ש.ל• שנײדער־ 
מאן, מ.י. נירנבערגער און דאם ױנגע לאדזשער מײדל מערי בערג(װאטענ־ 
בערג) מיט אירע עלטערן און יינגערער שװעסטער, װעלכע זענען קוים מיט 
עטלעכע װאבן פריער געהאט אנגעקומען קײן נױ־יארק, נאד דעם, װי זײ 
האבן העכער דרײ יאר צײט געהאט אפגעפינצטערט הינטער די מויערן פון 
װארשעװער געטא. 

א דאגק דער אמעריקאנער בירגערשאפט פון דער מוטער איז די גאנצע 
משפחה װאטענבערג, אין יאנואד 1943 , אריבערגעפירט געװארן פון װאר־ 
שעװער געטא אין דעמ פראנצויזישן אינטערנירונג־לאגער פון װיטעל. דעם 
14 טן מערץ 1944 זענען זײ אנגעקומען קיץ נױ־יארק מיט דער שװעדישער 
שיף ״דראטינגהאלם״, צוזאמען מיט נאך עטלעכע הונדערט אמעריקאנער 
בירגער פון אײראפע, װעלכע זענען אויסגעטוישט געװארן פאר דײטשע 
קריגס־געפאנגענע אין אמעריקע. מערי בערג האט מיט זיך מיטגעבראכט 
א טאגבוך פון װארשעװער געטא, װאס איז אין דער באארבעטונג פון 
ש.ל. שנײדערמאן שפעטער דערשינען אין ענגליש, פראנצויזיש און אנדערע 
שפראכן, אײנגעשלאםן העברעיש. 

דער פאטער פון מערי בערג, םטענלי װאטענבערג, איז געװען א פרא־ 
מינענטער קונםט־הענדלער אין לאדזש, און זײן גאלעריע איז געווען א 
טרעפפונקט פאר די לאדזשער יידישע קינםטלער, װעלכע זענען אין זײער 
איבערװיגנדיקער מערהייט אומגעקומען. אויך שיק פלעגט באזוכן די דאזיקע 
גאלעריע יעדעס מאל, װען ער איז פון פאריז געקומען אויף א באזוך קײן 
לאדזש. צוזאמען מיט א קלײנער גרופע פרײנד האט שיק אפגעװארט די 
װאטענבערגס בײ זײער אנקום קײן נױ־יארק, אין דער האפענונג צו הערן 
עפעם א גרוס פון זײנע קרובים און חברים־קינםטלער, װעלכע זענען פון 
לאדזש געהאט פארשיקט געװארן אין װארשעװער געטא• 

קאפיטל 22 


די קינםטלערישע ירושה פון ארטור שיק 

דעם 2 טן ױני 1944 האט ארטור שיק אויף אן אינטימען אופן אפגע־ 
צײכנט זיץ פופציקסטן געבוירן־טאג. ער האט אפגעװארפן אלע אנבאטן װעגן 
אן עפנטלעכער פײערונג און זיך באגרענעצט בלויז צו א הײמישער מםיבה 
אין עגגן קרײז פון זיץ משפחה און די סאמע גאענטםטע פרײנד. צו די 
איניציאטארן פון אן עפנטלעכער פײערוגג, װאס האבן ארויםגעהויבן דעם 
פאקט פון זײן צושטײער צו די נצחוגות פון די אליירטע ארמײען קעגן די 
נאצים, האט שיק געענטפערט, אז די דאזיקע באפרידיקונג איז בײ אים 
פארשאטנט דורך דעם אומקום פון די מיליאנען יידן אין די געטאם און 
פארניכטוגג־לאגערן. 

אויף חנד באשײדענער מסיבה אין זײן הײם אין נױ־יארק אויף רױוער־ 
םאיד־דרײװ, בײם ברעג פון האדםאן־טײך, האט שיק אין א טאן פון טיפן 
טרויער גערעדט װעגן זײן הײמשטאט לאדזש, פון װאנען עס זענען גראד 
געהאט אנגעקומען ידיעות װעגן דער דעפארטירונג פון די לעצטע יידן. 

בעת זײן געבוירן־טאג־מםיבה האט שיק די פארזאמלטע פרײנד געװיזן 
די שקיצן צו זײן נײעםטער מיניאטור, געװידמעט דעם אנדענק פון די 
יידישע מארטירער אין אײראפע. דאם איז געװען א פיגור פון א שטאלצן, 
אומדערשראקענעם ייד, װעלכער זעצט פאר זײן גאנג אין דער צוקונפט, 
טראץ דעם אומקום און חורבות, 

מיט דער דערנענטערוגג פון דער גאצישער מפלה און דעם פארמארש 
פץ דער נײער פוילישער ארמײ פון םמאלענסק און לענינא צו די ערשטע 
באפרײטע שטחים פון פוילן, איז די הײם פון ארטור שיק פארװאנדלט 
געװארן אין א זאמלפונקט פאר די שטיצער פון דער פראװיזארישער פוי־ 
לישער רעגירונג, װאס איז אין ױלי 1944 אײנגעשטעלט געװארן אין כעלם 

ארטור שיק 


און דאן אריבערגעטראגן געװארן קײן לובלין. אין צענטער פון דער דאזיקער 
גרופע האט זיך געפונען דער באוװסטער פוילישער עקאנאמיםט, אםקאר 
לאנגע, פראפעסאר אויפן שיקאגא־אונױוערםיטעט, װעמען דער נײער פוי־ 
לישער רעזשים האט שפעטער באשטימט אלס דעם ערשטן אמבאסאדאר 
אין װאשינגטאן און בײ דער נײ־געשאפענער פעלקער־ארגאניזאציע• 

פאר פיל יידישע און אויך אמעריקאנער פרײנד פון ארטור שיק איז 
געװען א רעטעניש זײן ענטוזיאםטישע שטיצע פאר דעם נײעם רעזשים אין 
פוילן, װאס האט זײ אויםגעזען צו זײן אין סתירה מיט זײן קעגנערשאפט 
צום קאמוניזם, זײן פלאמיקן יידישן נאציאנאליזם און באזונדערם זײן אקטױוע 
שטיצע פאר דער ״אירגון״־באװעגונג אין ארץ־ישראל. 

דער דאזיקער םתירותדיקער עקסטרעמיזם פון ארטור שיק האט נישט 
געהאט צו טאן מיט קײן אידעאלאגיע, נאר איז געװען אן אפשפיגלונג פון זײן 
אימפולםױון כאראקטער, און דאם, זינט די פריע ױגנטיארן. אזוי איז ער 
געװען אלם שילער אין גימנאזיע, װען ער האט געצײכענט בײסיקע קארי־ 
קאטורען קעגן רוסישן צאר, און אין יאר 1918 , אין האניק־חודש פון דער 
פוילישער אומאפהענגיקײט, האט ער דעמאנםטראטיװ זיך אפגעזאגט פון דער 
פוילישער בירגערשאפט, אלם פראטעםט קעגן די פאגראמען אויף יידן, װאס 
פילסודםקים לעגיאנערן האבן דורכגעפירט אין לעמבערג. 

בעת דער פויליש־באלשעװיםטישער מלחמה האט שיק זיך נישט גע־ 
רעכענט דערמיט, װאם מען װעט זאגן װעגן אים׳ את זיך אנגעשלאסן אין 
דער ארמײ פון דעם טרויעריק־בארימטן װײםגװארדײישן גענעראל בולאק־ 
באלאכאװיטש, פדי צו ראטעװען יידן פון פאגראמען אין די וױיםרוסישע 
שטעט און שטעטלעך, װאם איז אים אין פיל פאלן געלונגען. 

װען םטאלין האט אין יאר 1939 געמאכט יד־אחת מיט היטלערן און 
דורכגעפירט די צעטײלונג פון פוילן, האט שיק דעם דאזיקן פארראט מצד 
דעם ״םאציאליסטישן פאטערלאנד״ געװידמעט א רײ ביז גאר בײםיקע 
קאריקאטורן. נאך דעם אבער װי די נאצים זענען באפאלן רוםלאנד און די 
רויטע ארמיי האט גענומען צוריקשלאגן היטלערם דױויזיעם, האט שיק 
אין א רײ צײכענונגען ארויסגעהויבן די העלדישקײט פון רוסישן פאלק 
אין קאמף קעגן דעם שותפותדיקן שונא פון דער פרײער װעלט. 

ש.ל. שנייז־ערמאו 


װאם שײך שיקם שטיצע פאר דעם ״אירגוך/ איז דאם געװען אן אויס־ 

דרוק פון זײן סאלידאריטעט מיט די עקסטרעמע קאמפמיטלען קעגן דער 
בריטישער מאנדאטן־מאכט, װאם זעגען געפרעדיקט געװארן דורך װלאדימיר 
זשאבאטינםקי, װעמענס פלאמיקער יידישער נאציאנאליזם איז שיקן געװען 
אזוי נאענט. די צײכענונגען, װאס שיק האט געמאכט פאר דער ״אירגוך־ 
באװעגונג אין אמעריקע, האבן מיט זיך פארגעשטעלט שיקם פראטעסט קעגן 
דער גזירה פון אפשליםן די טויערן פון ארץ־ישראל פאר די געפײניקטע 
יידן אין נאצי־אקופירטן אײראפע. ׳י 

אין יאנואר 1945 זענען אין הויז פון ארטור שיק פארגעקומען אפטע 
מםיבות, בעת װעלכע עם זענען אנגעגאנגען לאנגע, היציקע דיםקוםיעם 
װעגן דעם כאראקטער פון נײעם פוילישן רעזשים און די פערספעקטױון פון 
א צוריק־אויפגעלעבטן יידישן ישוב אין פוילן. 

אין אט די דיםקוסיעם האט זיך אויך באטײליקט שיקם ױגנט־חבר 
פון לאדזש, דער גרויסער פוילישער פאעט ױליאן טובים, װעלכער האט דאן 
נאר װאס געהאט פארעפנטלעכט זײן לײדנשאפטלעכן מאניפעםט א״נ ״מיר, 
פוילישע יידן״• אין אט דעם אני־מאמין האט טובים געבראכט צום אויסדרוק 
זײן טיפן צער צוליב דעם אומקום פון פוילישן יידנטום און זײן צארנדיקן 
אויסגעשרײ װעגן די פוילישע אנטיםעמיטן און ראסיםטן. דעם דאזיקן 
מאטױו האט ער אויך געגעבן א פאעטישן תיקון אין זיץ מײםטערװערק 
״פױלישע בלומען״, װאס ער האט דאן געהאט פארענדיקט אין נױ־יארק. 

ארטור שיק און ױליאן טובים האבן אויפריכטיק געגלויבט, אז אין פײער 
פון קריג איז פארלענדט געװארן דער פוילישער אנטיםעמיטיזם. אזוי האט 
אויך געגלויבט דער באוװסטער עקאנאמיםט און ערשטער דיפלאמאטישער 
פארטרעטער פון נײעם פוילישן רעזשים אין דער יו־ען, פראפ. אםקאר 
לאנגע, אן אויפריכטיקער יידן־פרײנד, װעלכער איז אין זײן הײמשטאט 
טאמאשאװ אויםגעװאקםן צװישן יידן און האט אפילו זיך אויםגעלערנט 
רעדן און שרײבן יידיש. 

דעם גלויבן אין נײעם פוילן האט ױליאן טובים געבראכט צום אויםדרוק 
בײם סוף פון זײן גרויםן עפאס ״פוילישע בלומען״! 

ארטור שיק 


די װאלקנס איבער אונדז צעצינד אין פלאמען, 
ברענג בלענדענדיק ליכט צו פינצטערע שטאמען 
און װי דו עפנםט דעם פארװאלקנטן הימל אין זומער, 
עפן אויף פאר אונדז פוילן מיט א דונער. 
העלף אוגדז אפרוימען דאם פאטערלאנדם־הויז 
פון אײגענעם אש און פון די הײליקע שטייגער. 
העלף אונדז אפװאשן די שװערע עברות, 
זאל אונדזער הײם זײן ארעם אבער רייגער, 
אוגדזער הײם דערהויבן פון מצבות. 
װען ם׳װעט אויפגײן דאם ליכט פון דער פרײהײט 
און תחית־המתים װעט קומען פאר אונדזער לאנד, 
זאל עם רעגירט װערן דורך גוטע, קלוגע מעגטשן, 
שטארק אין זײער גוטםקײט און שטארק אין פארשטאנד. 


די חוצפהדיקע באװאפן מיט שטילער הכנעה 
און די הכנעהדיקע גיב צארנדיקן שטאלץ אין געמיט, 

זאלן זײ װיםן, אז אוגטער דײן זון 
איז נישטא קײן גריך און קײן ייד. 

שיק האט זײן שטיצע פאר דעם ״נײעם פוילן״ מאטױוירט אויף פאלגנ־ 

דיקן אופן ן 

״מײן שטיצע פאר דעם לובלינער רעזשים איז אײגנטלעך בלויז אן 
אבםטראקטע, װייל פאר מיד, דעם ייד, איז פוילן נישט מער ווי א בית־ 
עולם. דאם איז בלויז א קאמף פאד אן אבםטראקטער גערעכטיקײט. איך װײם, 
אז די לובלינער רעגירונג אין אן איגםטרומענט אין די הענט פון רוםלאנד. 
עס איז אבער א פאקט, אז פוילישע יידן זענען מײנסטנם אין רוסלאנד, 
און די דאזיקע יידן קומען איצט צוריק קײן פוילן. איך האף דעריבער, אז 
די אנטיסעמיטישע קליקע פון דער פוילישער גלות־רעגירונג װעט דארט 
מער נישט האבן קײן שליטה״. 

עם האט אבער לאגג נישט גענומען און שיקס אילוזיעס װעגן א ״בעםערן״ 

ש. ל. ש נ י י ד ע ר מ א ן 


פוילן זענען געװארן צערונען. עם איז געקומען אײן אנטוישונג נאך דער 
צװײטער, װאם האט דורכגעשטראכן זײנע האפעגונגען, אז דער נײער רע־ 
זשים װעט פארזיכערן דעם המשך פון דעם טויזנט־יאריקן יידישן ישוב אין 
פוילן, װעמענם אנטשטײונג שיק האט פארהערלעכט אין זײן מאנומענטאלן 
װערק ״דער קאלישער סטאטוט׳/ 

אין יאר 1946 , אויפן הויכפוגקט פון די פארהאנדלונגען פון אינטער־ 
נאציאנאלן טריבונאל אין נירנבערג, װאס האט געמשפט די פירנדיקע 
גאצישע קריגם־פארברעכער, איז אין פארלאג ״העריטעדזש פרעס״ אין 
נױ־יארק דערשינען שיקם בוך ״טינט און בלוט״ (אינק ענד בלאד). דאם 
איז געװען אן אויםװאל פון זײגע קאריקאטורן, אין װעלכע דעם אויבגאן 
האבן טאקע פארנומען די געמשפטע נאצישע פירער, בראש מיט גערינג, 
העם, ריבענעטראפ, שטרײכער, פראנק און ראזענבערג. 

דער נאמען ״טינט און בלוט״ איז געװען װי א מין ענטפער אויפן 
קלאםישן דײטשן סלאגאן ״בלוט און אײזן״, װעמענם מחבר איז געװען 
נישט קײן אנדערער, װי דער גרויםער דײטשער פילאזאף העגעל. די ערשטע 
עקזעמפלארן פון שיקם קאריקאטורן־אלבאם, װאם האט אפגעשפיגלט אלע 
פאזן פון דער נאצישע פארברעכנס אין אקופירטן אײראפע, מיט א באזונדערן 
אקצענט אויף דער פארניכטונג פון דער יידישער באפעלקערונג, זענען 
צוגעשיקט געװארן צו די מיטגלידער פון אינטערגאציאנאלן טריבונאל אין 
נירנבערג. 

אין יאר 1947 האט די משפחה שיק זיך אריבערגעטראגן אין א פראכט־ 
פולער װילע אין נױ־קענען, קאנעטיקוט. דער סענםיטױוער קינםטלער האט 
אבער פון ערשטן מאמענט אן זיך געפילט פרעמד אין אט דעם פראכטפולן 
גארטךשטעטל פון די גרויםע אמעריקאנער גבירים, װאם איז נאך ביז ערשט 
נישט לאנג צוריק געװען אפגעשלאסן פאר יידן. ער האט געבענקט נאך זײן 
באשײדענער םטודיא בײם האדםאן־טײך אין נױ־יארק׳ וװ ער האט ליב 
געהאט די אװנט־שעהען צו פארברענגען מיט פרײנד. אין זיץ גײער רײכער 
הײם האט ער זיך פלוצעם דערפילט איזאלירט און פאראײגזאמט. 

אזןי ארום האט גראד די פראםפעריטעט געהאט א דערדריקנדיקע 
װירקונג אויף ארטור שיק׳ װעלכער האט זײנע שװערע שטימונגען פרובירט 

אראבישע דיפלאמאטן אויף דער גרינדונג־קאנפערענץ פון דער נײער 
פעלקער־ארגאניזאציע (יױען) אין סאן־פראנציסקא, 1945 . ״מיר דארפן 
זיד נישט זארגן װעגן יידישן פאלעסטיגע. אללא האט אונדז באגליקט מיט 
אויל. און אויל איז שטארקער פון גערעכטיקייט״. 


ש. ל. ש נ י י ד ע ר מ א ו 


פארטרײבן דורך פארלענגערטע ארבעט־שעהען, װאם האבן זיך אפט פאר־ 
צויגן ביז שפעט אין דער נאכט, און דאם האט נאך מער אונטערגעגראבן 
זײן געזונט. 

א גרויםע אויפמונטערונג איז פאר דעם הארץ־לײדנדיקן קינםטלער 
געװען דער װידערגעבורט פון מדינת־ישראל און װי אין א צופלום פון נײער 
ענערגיע האט ער גענומען מאלן בילדער װעגן דער באפרײונג־מלחמה פון 
דער יידישער מדינה. די קרוינונג פון דער דאזיקער םעריע איז געװען די 
קאמפאזיציע, מיט דעם טראדיציאנעלן ״שהחײנו״ לכבוד מדינת־ישראל. 

די דאזיקע פארביקע קאמפאזיציע, װאם הענגט אין טויזנטער יידישע 
הײמען איבער גאר דער װעלט, שטעלט מיט זיך פאר א געשיכטלעכע פא־ 
נאראמע מיט מיניאטור־פארטרעטן פון דוד המלך, יחזקאל הנביא און בר־ 
כובבא — ביז די זעלנער פון דער נײער ישראל־ארמײ. אין צענטער איז 
א מגן־דוד מיט א קרוין און אן אויפשריפט ״אם אין אני לי מי לי״. פון 
אונטן זענען די לוחות באװאבט פון אײן זײט דורך א זעלנער פון דער 
ישראל־ארמײ מיט א מאשיגגעװער אין דער האנט און פון דער צוױיטער 
זײט דורך א פאםטעך מיט א לאנגן שטעקן. ער האט אויך געמאלן דרא־ 
מאטישע םצענעם װעגן דעם שטראם פון אײראפעישן שארית־הפליטה צו 
די ברעגן פון דער יידישער מדיגה. 

די םעריע בילדער װעגן דעם װידערגעבורט פון מדינת־ישראל און דעם 
יידישן קיבוץ־גלוױת האבן אבער מיט זיך פארגעשטעלט בלויז א צײטװײ־ 
ליקן אויפבליץ פון פרײד אין דעם שװערן געמיט פון ארטור שיק, װעלכער 
איז אלץ מער און מער דורכגענומען געװארן פון א שטארקן נאםטאלגיע־ 
געפיל נאך דעם אמאל פארביקן ױדישן לעבן אין פוילן, װאם איז אפגעװישט 
געװארן דורך דעם נאצי־מבול. נישט געקוקט אויף די װארענונגען פון זײנע 
דאקטוירים האט שיק ממש טאג און נאכט געארבעט און װי אין א געיעג 
מיטן מלאך־המװת גענומען אויפלעבן די חרובע װעלט פון פוילישן יידנטום. 

די מאטױון פון אמאליקן יידישן שטײגער־לעבן אין פוילן — פאמיליע־ 
שמחות און ױם־טובים מיט זײער פארביקן פאלקלאר, טאנצנדיקע חסידים 
און שטעטלדיקע יידן, װאם פירן הײםע דיסקוסיעם װעגן פאליטיק, האלטנדיק 
אין דער האנט יידישע צײטונגען — האבן אלץ מער און מער פארנומען אן 

די אומאפהענגיקײט־דעקלאראציע פון מדינת־י&ראל. 

די דאזיקע מיניאטור געפינט זיד אין מיליאנען יידישע הײמען. 


















ש.ל. שניידערמאן 


ארט אויף די װענט פון זײן ריזיקער םטודיא, נעבן די פארטרעטן פון מעכטיקע 
מאנארכן, קריגפירער, נאגל־לײט און סצענעם פון היםטארישע שלאכטן. 

אין א זוניקן סעפטעמבער־פרימארגן פון יאר 1951 האט א מאםױוער 
הארץ־אטאק װי א דונער געטראפן דעם קינסטלער בײ זײן ארבעט־טיש. 
דורך די 57 יאר פון זײן לעבן האט ארטור שיק פופציק יאר געצײכנט און 
געמאלן. ער האט אגגעהויבן אין עלטער פון זיבן יאר אלם וװנדערקינד. 
װי נאר ער האט אבער גענומען באגרײפן דעם כוח, װאס ליגט אין קויל, 
טינט און פארב, האט ער די דאזיקע כעמישע שטאפן פארװאנדלט אין װאפן 
פון קאמף קעגן אומרעכט, פארפאלגונגען, און קודם־כל קעגן אנטיםעמיטיזם. 

שיק האט איבערגעלאזט א ירושה פון 1200 קאריקאטורן און בילדער 
קעגן נאציזם און פאשיזם, װאס זענען געדרוקט געװארן אין צענדליקער 
טויזנטער עקזעמפלארן אין פארשידענע שפראכן, אין אלע עקן װעלט. פיל 
פון די קאריקאטורן זענען דורך די לעזער פון די צײטונגען און מאגאזינען 
געװארן אויסגעשניטן און אויפגעהיטן איבער טויזנטער הײמען• 

אין דעם רײכן ארכיװ, װאם איז פארבליבן בײ דער שיק־משפחה, 
געפינען זיך צאלרײכע בריװ פון די פראמיגענטםטע פערזענלעכקײטן פון 
דער צײט, װאם האבן דעם מײםטער־מיניאטוריםט אויםגעדריקט אנערקע־ 
נונג פאר זײן צושטײער צום נצחון פון די אלױרטע פעלקער קעגן נאצי־ 
דײטשלאנד. דאם זענען ברױו פון די אמעריקאנער פרעזידענטן, פרענקלין 
דעלאנא רוזװעלט און הארי ם. טרומאן, די גענעראלן דװײד אײזענהאוער 
און דזשארדזש םי. מארשאל, פון װינסטאן טשערטשיל און פון די פירער 
פון די פארשידענע גלות־רעגירונגען, בראש מיט גענעראל שארל דע־גאל. 

אין םאמע לעצטן פעריאד פון זײן לעבן האט שיק אילומינירט דאם 
״םפר אױב׳/ אין װעלכן ער האט געבראבט צום אויםדרוק זײן צער און צארן 
איבער דעם יידישן חורבן אײראפע• 

״אױב — האט שיק געזאגט — איז פאר מיר דאם לעבעדיקע בילד 
פון אונדזער צײט. אין מײן איגטערפרעטאציע צו אױב ברענג איך ארוים 
די ביטערניש, נישט אזוי פיל קעגן די שונאים פון איוב און זײן משפחה, 
װי קעגן די גוטע פרײנד, װאס האבן כלומרשט מיטגעװײנט און מיטגעפילט 
מיט זײנע לײדן, אבער אים נישט געהאלפן. דאם אפשליםן טיר און טויער 

ארטור שיק 


פאר יידישער רעטוגג, אין אנבליק פון טרעבלינקע און אוישװיץ, איז די 
אױב־געשיכטע פון יידישן פאלק. עם איז נישט װיכטיק, װער עס איז דער 
שונא, די ביבלישע כאלדײער (פשדים), צי די נאצים!״. 

שיק האט טאקע די כאלדײער פארגעשטעלט אלם נאצים מיט סװאם־ 
טיקעם. מען דערקענט די פגימער פון היטלער, גערינג, הימלער און געבעלס 
דער לײטמאטױו פון שיקס ״אױב״ איז די פסדרדיקע דערמאגונג װעגן די 
נאצישע אכזרױת קעגן דעם ױדישן פאלק און דער רוף: נישט צו פארגעסן! 
דאם איז אויך דער לײטמאטױו פון שיקם ״הגד־ של פםח׳/ װאם שליםט זיך 
מיט דער פאלגנדיקער סצענע: 

א רב זיצט מיט זײגע תלמידים בײם ארײנגאנג צו דער היםטארישער 
לעמבערגער שול, די שול פון דער לעגענדארער ״גאלדענע רויזע״, און 
לערנט מיט די קינדער: ״מחה תמחה את זכר עמלק מתחת השמים — לא 
תשכח!״. 

